

श्रीगुरुः शरणम् ।

श्रीगणेशाय नमः ।

कातीयेष्टिदीपकः ।

सर्वस्फूर्तिविधातारं सर्वविघ्नविनाशनम् ।

सर्वाभीष्टप्रदातारं सद्गुरुं प्रणमाम्यहम् ॥

कर्काचार्योक्तिमाश्रित्य कातीयेष्टिप्रदीपकः ।

क्रियते पर्वतीयेन नित्यानन्देन धीमता ॥

अथ पौर्णमासप्रयोगो लिख्यते ।

तत्र तावत् उपवसथे (यागात्पूर्वदिवसे) यजमानः प्रक्षालितपाणिपादो गार्हपत्यस्य पश्चादुपविश्य बद्धशिखो यज्ञोपवीत्याचम्य यज्ञनारायणं स्मृत्वा प्राणानायम्य कुशोपग्रहो देशकालौ संकीर्त्य अमुकगोत्रोऽमुकशर्माऽहं श्रीपरमेश्वरमीत्यर्थं दर्शपूर्णमासाभ्यां यक्ष्ये, तत्रादौ इवः (अथ) पूर्णमासेष्ट्या यक्ष्ये इति संकल्पयेत् । (दर्शेष्टिपूर्वदिवसे तु दर्शेष्ट्या इवो यक्ष्ये इत्येव संकल्पः)

ततः आहवनीयखरे(१) अध्वर्युणा प्रथमं पञ्च भूसंस्काराः कर्तव्याः । तद्यथा दध्नेः खरं प्राक्संस्थम् उदक्संस्थं वा त्रिः परिसमुद्य गोमयेन त्रिरुपलिप्य स्फ्येन प्रागायता उदक्संस्थाः तिस्रो रेखाः खरप्रमाणाः कृत्वा ताभ्यो रेखाभ्यः अनामिकाङ्गुष्ठेन पांसून् यथाक्रममुद्धृत्य अङ्गिस्त्रिरभ्युक्षेत् । एवमेव दक्षिणाग्नेः खरे निरुक्ताः संस्काराः कार्याः ॥

ततो गार्हपत्यादाहवनीयस्योद्धरणम् । तत्र पौर्णमासेष्ट्यर्थे (१) गार्हपत्यादाहवनीयमुद्धरिष्यामि इति पूर्वं संकल्प्य गार्हपत्यात्कर्परेण ज्वलन्तमग्निमादाय आहवनीयखरे स्थापयेत् । ततः पौर्णमासेष्ट्यर्थं गार्हपत्यादक्षिणाग्निमाहरिष्यामि इति संकल्प्य गार्हपत्यात्कर्परेणाग्निमादाय दक्षिणाग्निखरे स्थापयेत् ॥

अथान्यन्वाधानम् । तत्र यजमानः षट् समिधो हस्ते गृहीत्वा स्फुर्यं सव्यहस्ते धृत्वा अग्निमष्टाकपालेन पुरोडाशेन, (२) अग्नीषोमावन्तराऽऽज्येन उपांशु, अग्नीषोमावेकादशकपालेन पुरोडाशेन श्वोऽहं यक्ष्मे इति संकल्प्य पञ्चदशो वज्रः, व्रीहिभिर्यागः (३) ममाग्नेपक्षः, वपनम्, (४) प्रथमे काले व्रतोपायनम्, अन्वाहार्यो

(१) दर्शप्रयोगे दर्शेष्ट्यर्थम् इत्युल्लेखः । एवमुत्तरत्रापि । यद्यपि “उद्धरेति यजमानां ब्रूयात्सायंप्रातरग्निहोत्रे” इति (का० श्रौ० अ० ४ । १३ । १) सूत्रे अग्निहोत्रग्रहणात् पौर्णमासादंशु सत्यप्युद्धरणे प्रैषो नास्तीत्यस्य सर्वसंमतत्वात् तदनुसारि उद्धरामि इति प्रतिषेधचनं नास्त्येव तथापि सर्वकर्मसाधारणस्य कर्मादौ क्रियमाणस्य प्रतिज्ञासंकल्पस्य करणे बाधकाभावात् देवयज्ञिकपद्धताबुल्लेखाच्च उद्धरिष्यामीति संकल्पोल्लेखः । एवमुत्तरत्र आहरिष्यामीति बोध्यम् ।

(२) दर्शेष्टौ ‘विष्णुमन्तराऽऽज्येन’ इत्युल्लेखः पेन्द्राग्नेपुरोडाशयाजिनः । साध्याययाजिनस्तु ‘अग्नीषोमावन्तराऽऽज्येन’ इत्येव । साध्याययाजिन उपांशुयागः केषांचिन्नास्त्येव । साध्याययागस्तु सोमयाजिनो नियतः, अन्यस्य तु पेच्छिकः । संप्रदायेतु असोमयाजिनः साध्याययागो न दृश्यते । दर्शेष्टौ साध्याययाजिनो विशेषा उपरिष्ठात्प्रदर्शयिष्यन्ते । एवमुत्तरत्र ‘अग्नीषोमावेकादशकपालेन पुरोडाशेन’ इत्यस्य स्थाने ‘इन्द्राग्नी द्वादशकपालेन पुरोडाशेन’ इत्युल्लेखो दर्शेष्टौ ~~बोध्यः~~ ।

(३) व्रीहिभिर्याग इत्युल्लेखः शारदाग्रयणानन्तरम् । वासन्ताग्रयणानन्तरं तु यवैर्याग इत्युल्लेखः ।

(४) इष्टिदिने एवान्वाधानाद्यनुष्ठाने उत्तमे काले व्रतोपायने

दक्षिणा, येकेचन वैकल्पिकपदार्थास्ते ऋत्विक्प्रत्ययेन मयाऽवधारिताः इत्यवधार्य—ॐममाग्ने व्वर्चो विवहेवस्वस्तु व्वयं त्वेधानास्तन्वं पुषेम । मय्यं नमन्तां प्रदिशश्चतस्रस्त्वयाऽध्यक्षेण पृतना जयेम (का० श्रौ० अ० २।१।३)-

इति मन्त्रेणाहवनीये एकां समिधमादधाति । ततस्तूष्णीं द्वितीयां समिधमादधाति । एवमेव(१) गार्हपत्ये दक्षिणाग्नौ च द्वेद्वे समिधावादधाति । सपत्नीकस्य यजमानस्य मांसमैथुनवर्जनसंकल्पः । केवलस्य यजमानस्य शिखावर्जं केशश्मश्रुवपनं नखकर्तनं च । नखकर्तनं पत्न्या अपि । मध्याह्ने पत्नीयजमानौ माषमांसक्षारलवणादि प्रातर्होष्यमाणद्रव्यं च वर्जयित्वा घृतसंयुक्तमल्पमश्नीतः न तृप्तिपर्यन्तम् । अशनानन्तरं यजमानः स्फ्यमादाय (२) गार्हपत्यदक्षिणाग्न्योरन्तरालेन गत्वा आहवनीयस्य पश्चात्समीपे पूर्वाभिमुखस्तिष्ठन् आहवनीयमीक्षमाणः अप उपस्पृश्य ॐअग्ने व्रतपते व्रतं चरिष्यामि तच्छ्रेयं तन्मे राध्यताम्-

इति मन्त्रेण (य० सं० अ० १।५) व्रतमुपैति । अतः प्रमृति करिष्यमाणकर्माङ्गभूतो यजमानस्य सत्यवदननियमः । रात्रौ

‘उत्तमे काले व्रतोपायनम्’ इत्येव वक्तव्यम् । एवमन्यपक्षेऽप्युक्तम् । अनन्तरं निर्देश्यमाणो व्रतग्रहणप्रकारश्च तस्मिन्स्तस्मिन् पक्षे तत्र तत्रोक्तव्यः ।

(१) पूर्वोक्तमन्त्रेणैकां, तूष्णीं द्वितीयां गार्हपत्ये दक्षिणाग्नौ च आदधातीत्यर्थः ।

(२) “अन्तरेणापराग्नी गत्वा” इति सूत्रात् । (का० श्रौ० २।१।११)

तस्मिन्नेव(१) विहारे स्वयमेवाग्निहोत्रहोमः । सायाशनेच्छायां सत्यां होमानन्तरमारण्यौषधीनां नीवारप्रभृतीनामन्नं वृक्षफलानि वाऽश्रीयत् । रात्रौ आहवनीयागारे गार्हपत्यागारे वा पत्नी-यजमानाभ्यां खरस्थान्यपेक्षया अधः आस्तुतभूमौ शयनं कर्तव्यं, न खट्वादौ । प्रातरपि तस्मिन्नेव विहारे स्वयमेवाग्निहोत्रहोमः ।

अथवा इष्टिदिने एव प्रातः अन्वाधानादिकं सर्वं कर्तव्यम्(२) । “सद्यो वा प्रातः” इति सूत्रात् (का० श्रौ० २।१।१६) ।

ततः उदिते सूर्ये(३) ब्रह्मवरणार्थं ब्रह्मयजमानयोर्द्वे आसने विहारस्योत्तरतो दर्भास्तुते स्थापनीये । ब्रह्मोपवेशनार्थमाहवनीयस्य दक्षिणतः दर्भास्तुतमेकमासनम् । ब्रह्मासनतः पश्चिमे यजमानोपवेशनार्थं दर्भास्तुतं द्वितीयमासनम् । तथा अपां प्रणयनायाध्वर्योरुपवेशनार्थं गार्हपत्यस्योत्तरतः एकम् । तदर्थमेव तस्यैव उप-

(१) इष्ट्यर्थं गार्हपत्यादुद्धृते एवाहवनीयादौ अग्निहोत्रहोमः न तु तदर्थं पुनरुद्धरणम् । एवं प्रातरग्निहोत्रहोमार्थमपि नोद्धरणम् । “प्रतिकर्मोद्धरणमप्रसङ्गे” (का० श्रौ० अ० १।३।२७) इति सूत्रे अप्रसङ्गे इत्युक्त्या अन्यार्थमुद्धृतस्य समाप्तावेव तत्कर्मणः पुनरुद्धरणबोधनात् । अतः इष्ट्यर्थमुद्धृते एवाग्निहोत्रहोमः । स्वयमेवेति नियमस्तु “उपवसथे नियमः” (का० श्रौ० ४।१५।३५) इति सूत्रात् । अन्यथा तु “स्वयं वा जुहुयात्” इति तत्पूर्वसूत्रेण विकल्पः ।

(२) दर्शष्टौ तु सद्योऽन्वाधानादिकं न, किंतु इष्टिपूर्वदिने एव । “पौर्णमासवदन्यदसद्यः” (का० श्रौ० ४।२।४४) इति सूत्रात् ।

(३) दर्शोष्टिप्रयोगे तु “उदिते सवितरि पौर्णमासस्य तन्त्रं प्रक्रमियादनुदितआमावास्यस्य” इति वचनात् अनुदिते सूर्ये एव अग्निहोत्रानन्तरं ब्रह्मवरणम् । अन्वाधानादेस्तत्र पूर्वदिने एवा-नुष्ठानात् ।

वेशनार्थमाहवनीयस्योत्तरतः द्वितीयम्। एवं षडासनानि अवेध-
विद्धानि वारणादिकाष्टमयानि कल्पनीयानि ।

ततो ब्रह्मवरणम् । विहारस्योत्तरतः उदङ्मुखोपविष्टो यज-
मानः प्राङ्मुखोपविष्टं ब्रह्माणं साक्षतेन सहिरण्येन दक्षिणहस्तेन
ब्रह्मणो दक्षिणं जान्वालभ्य अमुकगोत्रामुकशर्मन् (१) पौर्णमासे-
ष्याऽहं यक्ष्ये तत्र “ॐ भूपते भुवनपते महतो भूतस्य पते
ब्रह्माणं त्वा वृणीमहे” इत्यनेन मन्त्रेण (का० श्रौ० २।१।१७)
वृणीते । ततो वृतो ब्रह्मा—

“ॐ अहं भूपतिरहं भुवनपतिरहं महतो भूतस्य प-
तिर्भूर्भुवः स्वर्देवसावितरेतन्त्वा वृणते बृहस्पतिं ब्रह्माणं
तदहं मनसे प्रब्रवीमि मनो गायत्र्यै गायत्री त्रिष्टुभे
त्रिष्टुब्जगत्यै जगत्यनुष्टुभेऽनुष्टुप् प्रजापतये प्रजाप-
तिर्विश्वेभ्यो देवेभ्यो बृहस्पतिर्देवानां ब्रह्माऽहं मनु-
ष्याणाम्” (का० श्रौ० २।१।१८)

इति जपेत् । ततो यजमानः “ॐ वाचस्पते यज्ञं गोपाय”
(का० श्रौ० २।१।१९) इत्येवं ब्रह्माणं प्रार्थयेत् (२) । ततो ब्रह्मा
'गोपायामि' इति वदेत् । ततः ब्रह्मा वरणस्थानादुत्थाय आहव-
नीयात्पूर्वमार्गेण वेदेर्दक्षिणतः स्थापितं ब्रह्मासनमुपगम्य आस-
नात् पश्चिमोत्तरे प्राङ्मुखः स्थित्वा “ॐ अहे दैधिषष्ठ्योदत-
स्तिष्ठान्यस्य सद्ने सीद योऽस्मत्पाकतरः” इति मन्त्रेण
(का० श्रौ० २।१।२१) ब्रह्मसदनमीक्षते । ततो ब्रह्मासनादेकं

(१) दर्शष्टौ दर्शेष्याऽहं यक्ष्ये इत्युल्लेखः ।

(२) ज्योतिष्टोमगतदीक्षणीयादिषु आधानसंबन्धिनीषु पवमा-
नेष्टिषु च वरणाभावेऽपि नियोगार्थत्वात् ‘वाचस्पते’ इति प्रैषः
प्रवर्तते एवेति कर्कभाष्ये स्पष्टम् । -

तृणं गृहीत्वा “ॐ निरस्तः पाप्मा सह तेन यं द्विष्मः” इति मन्त्रेण (का० श्रौ० २।१।२२) नैर्ऋत्यां दिशि निरस्य अप उपस्पृश्य “ॐ इदमहं बृहस्पतेः सदसि सीदामि प्रसूतो देवेन सवित्रा तदग्नये(१) प्रब्रवीमि तद्वायवे तत्पृथिव्यै” (का० श्रौ० २।२।१)

इति मन्त्रेण ब्रह्मसदने आहवनीयाभिमुखः उपविशेत् । ततः ब्रह्मासनतः पश्चिमे वेदिं स्पृशन् यजमानः पूर्वकल्पिते स्वासने उपविशेत् ।

ततः अध्वर्युः गार्हपत्यस्योत्तरतः पूर्वकल्पिते आसने उपविश्य वारणकाष्ठनिर्मितं चतुष्कोणं चमसं सव्यहस्ते कृत्वा दक्षिणहस्तस्थेनोदपात्रेण स्वयं तस्मिन्नुदकमासिच्य दक्षिणहस्तेन तं गार्हपत्यस्योत्तरतो निधाय “ॐ भूतस्त्वा भूत करिष्यामि” इति मन्त्रेण (का० श्रौ० २।३।१) चमसमालभेत(२) । ततः “ब्रह्मन्नपः प्रणेष्यामि” (का० श्रौ० २।३।२) इति ब्रह्माणं पृच्छेत् । “यजमान वाचं यच्छ” (का० श्रौ० २।३।२) इति यजमानं च प्रेषयेत् । ततः ब्रह्मा “ॐ प्रणय यज्ञं देवता वर्धय त्वं नाकस्य पृष्ठे यजमानोऽस्तु । सप्तऋषीणां सुकृतां यत्र लोकस्तत्रेमं यज्ञं यजमानं च धेहि” (का० श्रौ० २।२।८) इत्यन्तमुपांशु पठित्वा “ॐ प्रणय” इत्युच्चैः अध्वर्योरनुज्ञां दद्यात्, यथाऽध्वर्युः शृणुयात् ।

(१) सौर्यादिविकृतौ अग्निशब्दो न विपरिणम्यते । घायुना सहोष्धारणेन प्राकृताग्निपरत्वाभावात् ।

(२) न तु उदकम् । पात्रस्यैव तदुपदेशात् । उदकसंस्कारस्य तद्वारैव सिद्धेः । तेन विकृतौ उदककार्यापन्नयोर्दधिपयसोर्द्वित्वेऽपि पात्रस्यैकत्वात् न मन्त्रगतत्वाशब्दस्य विपरिणामः ।

ततोऽध्वर्युः चमसं गृहीत्वा आहवनीयादुत्तरस्यां दिशि पूर्वकल्पिते आसने प्राङ्मुख उपविश्य बहिर्वेदि दर्भेषु प्रणीताचमसं “ॐ कस्त्वा युनक्ति स त्वा युनक्ति कस्मै त्वा युनक्ति तस्मै त्वा युनक्ति” (य० सं० १।६)

इति मन्त्रेण स्थापयेत् (१) । तत आहवनीयस्य पुरस्तात्प्रथमम् उदगग्रैः कुशैः स्तरित्वा, ततः दक्षिणतः प्रागग्रैः स्तरित्वा, पश्चादुदगग्रैः स्तरित्वा, उत्तरतः प्रागग्रैः स्तृणुयात् । एवमेव गार्हपत्यस्य परिस्तरणं कृत्वा दक्षिणाग्रेः परिस्तरणं कार्यम् ।

ततः गार्हपत्यस्पोत्तरतः प्राक्संस्थानि उदगग्राणि पात्राणि (२) द्विशः स्थापयेत् । तद्यथा—शूर्पमग्निहोत्रहवणी चेत्येकं द्विकम् । स्फ्यश्च (१९पौ., २०दर्शे) कपालानि चेति द्वितीयम् । शम्पा कृष्णाजिनं चेति तृतीयम् । उल्लूखलं मुसलं चेति चतुर्थम् । दृषदुपला चेति पञ्चमम् ।

एवं पञ्च युग्मानि स्थापयित्वा अर्थवन्मन्यान्यपि द्विशः स्थापयेत् । तद्यथा—पात्री पवित्रच्छेदनानि त्रीणि कुशतरुणानि च, द्वे पवित्रे साग्रे अनन्तर्गर्भे उपवेषश्च (धृष्टिः), आज्यस्थाली सोदकमुपसर्जनीपात्रं च, वेदः अन्वाहार्यपात्रं च, वेदितृणम् अभ्रिश्च, योक्त्रं सुवश्च, जुहुः उपभृच्च, ध्रुवा सन्नहनावच्छादनानि च, त्र-

(१) प्रणीता आपः सर्वार्था न तु संयवनमात्रार्था इति कर्कभाष्ये (का० श्रौ० २।३।५) स्पष्टम् ।

(२) “द्विशः पात्राणि सृष्टादयति” (२।३।६) इति पात्रत्वावच्छेदेन द्वन्द्वताविधानात् सर्वेषां पात्राणां द्वन्द्वरूपेण स्थापनम्, न तु शूर्पाग्निहोत्रहवण्यादीनामेव । पात्रशब्दश्च साधनमात्रार्थको, न तु खातवद्विषयः । तेन स्फ्यादीनामपि पात्रत्वमुपपद्यते । खातवन्ति च प्राग्विलानि स्थापनीयानि । सर्वैवेतत् अस्मिन्नेव सूत्रे कर्कभाष्ये स्पष्टम् ।

यः परिधयः विधृतीच, आज्यं पुरोडाशपात्र्यौच, होतृषदनं कुशा-
स्तीर्णं श्रुतावदानं च, व्रीहियवान्यतररूपम् औषधं प्राशिन्नहरणे च,
अन्वाहार्यतण्डुलाः अन्तर्धानकटश्च, पूर्णपात्रं कर्मावगार्थं समि-
द्वयं च, (१) इध्मावर्हिषोरुपकल्पनं पडवत्तं चेति । एवं पात्राण्यासा-
द्य हविःसहितां स्फयोपहितां प्रागग्राम् पात्रीं गार्हपत्यस्य पश्चाज्जा
गे स्थापयेत् ।

ततः “ॐ कर्मणे वां व्वेषाय वाम्” (२) (आददे)
(य० सं० १।६) इति मन्त्रेण अध्वर्युः शूर्पमग्निहोत्रहवर्णीं चाद-
द्यात् । तत आरभ्य हविष्कृदाह्वानपर्यन्तमध्वर्युः न व्याहरेत् ।
व्याहरणे वैष्णवमन्त्रं जपेत् । ततः “ॐ प्रत्युष्टा रक्षः
प्रत्युष्टा अरातयः” (य० सं० १।७) इति मन्त्रेण शूर्पमग्नि-
होत्रहवर्णीं च तापयेत् । ततः प्रणीतास्थोदकोपस्पर्शनम् ।
ततः “ॐ उर्वन्तरिक्षमन्वेमि” इति मन्त्रेण पात्रीसमीपं गत्वा
उपविश्य “ॐ धूरसि धूर्व धूर्वन्तं धूर्व तं योऽस्मान्
धूर्वनि तं धूर्व यं व्वयं धूर्वामः” । (य० सं० १।८) “दे-
वानामसि (३) व्वह्मितमः सस्नितमं पप्रितमं जुष्टतमं दे-

(१) “इध्मं प्रोक्षति विस्त्रुस्य” इत्युपरिष्ठात् (२।७। १६) प्रो-
क्षणविधानात् अत्रोपकल्पनमभिहितमिध्मावर्हिषोः ।

(२) अयं चाध्याहारः । अस्य संहितावत्प्रयोगो न भवति, एव
मनुषङ्गस्यापि इति “उत्तराघारमाघार्यं पशुं पूर्वः समनक्ति” (का०
श्रौ० ६।४। २) इति सूत्रस्थकर्कभाष्ये स्पष्टम् ।

(३) अत्र पित्र्येष्टौ पितृणामसि इत्यूहः । एकदेवत्यद्विदेवत्य-
योः देवस्यासि देवयोरसि इत्यूहः । अदितीष्टौ देव्या असि इत्यूहः ।
प्रातिपदिकार्थस्य देवत्वस्य, लिङ्गस्य पुंस्त्वस्य, वचनस्य त्रित्वस्य च
प्रकृतौ समवायात् । पितृषु देवत्वस्य, सौर्यादौ देवतान्त्रित्वस्य, अदि-
तीष्टौ अदितेः पुंस्त्वस्य च अभावात् इति कर्कभाष्ये (का० श्रौ०
२।३। १४) स्पष्टम् ।

वह्नतमम् । अहृतमसि हविर्धानं दृष्ट्वस्व मा ह्वामाते
यज्ञपतिर्हार्षीत्” । (य० सं० १।८-९) “विष्णुस्त्वा क्रम-
ताम्” (य० सं० १।९) इत्येतान् त्रीन् मन्त्रान् पाठ्याः पूर्वा-
र्धमभिमृश्य जपति । पाठ्याः पश्चात्प्राङ्मुखोपविष्टोऽध्वर्युः
“ॐ उरु ऋताय” (य० सं० १।९) (भव) इति मन्त्रेण हवि-
रीक्षते । “ॐ अपहृतं रक्षः” (य० सं० १।९) इत्यनेनापद्रव्यं
निरस्य अपद्रव्याभावे हविरभिमृश्यैव अप उपस्पृश्य “ॐ
यच्छन्तां पञ्च” (य० सं० १।९) इति मन्त्रेण हविरालभेत ।
(हविर्भेदे भेदेनालम्भः संस्कार्यत्वात्) ।

ततः सव्यहस्ते शूर्पं निधाय तस्योपरि अग्निहोत्रहवणी-
मुत्तानां निधाय प्राङ्मुख आसीनः “ॐ देवस्य त्वा सवितुः
प्रसवेऽन्विनोर्बाहुभ्यां पूष्णो हस्ताभ्याम् । अग्नये जुष्टं
गृह्णामि” (य० सं० १।१०) इत्यनेन मन्त्रेण त्रिवारं (१) मुष्टिना
हविरग्निहोत्रहवण्यां प्रक्षिप्य (२) चतुर्थवारं तूष्णीं प्रक्षिपेत् । ततः
चतुर्गृहीतं हविः शूर्पमध्ये दक्षिणपाद्वे प्रक्षेपणीयम् उदकसंस्थ-
तासंपत्त्यर्थम् । ततः अग्नीषोमीयपुरोडाशार्थम् “ॐ देवस्यत्वा०
हस्ताभ्याम् । अग्नीषोमाभ्यां जुष्टं गृह्णामि” इत्यनेन
मन्त्रेण (य० सं० १।१०) पूर्ववत् त्रिः प्रक्षिप्य चतुर्थवारं तूष्णीं
प्रक्षिप्य शूर्पमध्ये पूर्वक्षिप्तहविरुत्तरतः प्रक्षिप्य “ॐ भूताय त्वा

(१) निर्वापस्य समाख्यया अध्वर्युकर्तृकत्वात् मुष्टिरध्व-
र्योरेव बोध्यः, नतु याजमानः । पदार्थप्राधान्यात् । यजमानपरिमा-
णं तु “पञ्चारक्षिं परिवासयेत्” इत्यादौ ग्राह्यम् ।

(२) “अग्निहोत्रहवण्यां चतुरो मुष्टीन्निर्वपति” इत्यनेन वचने-
न निर्वापस्यैव प्राधान्येन विधानात् ग्रहणस्य तदर्थत्वाच्च प्रक्षेपे
एव मन्त्रप्रयोगः ।

नारातये”(परिशेषयामि)(१) इति मन्त्रेण (य० सं० १।११) पात्र्यां परिशिष्टं हविरभिमृशेत् । ततः “ॐ स्वरभिविख्येषम्” इति मन्त्रेण (य० सं० १।११) प्राचीमीक्षेत् । ततः “ॐ दृहन्तां दुर्ग्याः पृथिव्याम्” इति मन्त्रेण (य० सं० १।११) तत उत्थाय “ॐ उर्व्वन्तरिक्षमन्वेमि” इति मन्त्रेण (य० सं० १।११) गार्हपत्यस्य उत्तरतो गत्वा गार्हपत्यस्य पश्चाच्छूर्पे गृहीतं हविः “ॐ पृथिव्यास्त्वा नाभौ सादयाम्यादित्या उपस्थेऽग्ने(२) हव्यर्धं रक्ष” इति मन्त्रेण (य० सं० १।११) आसादयेत् ।

ततः समप्रमाणौ अनन्तर्गभौ अक्षरिताग्रौ कुशौ क्षुरिकास्थानीयैः त्रिभिः कुशैः “ॐ पवित्रे स्थो ववैष्णव्यौ” इति (य० सं० १।१२) मन्त्रेण (३) छिन्द्यात् । ततः अग्निहोत्रहवण्यां स्वयमेव प्रणीतातः उदकमासिच्य “ॐ सवितुर्वः प्रसवउत्पुनाम्यच्छिद्रेण पवित्रेण सूर्यस्य रश्मिभिः” इति मन्त्रेण (य० सं० १।१२) ताभ्यां पवित्राभ्यां ता अपः उत्क्षिपेत्, पवित्रे च तत्रैव स्थापयेत् ।

ततः सव्यहस्तेऽग्निहोत्रहवणीं निधाय (४) सव्यह-

(१) ‘परिशेषयामि’ इत्येव मन्त्रैकवाक्यताहं, न तु ‘अभिमृशामि’ इति कर्कभाष्ये स्पष्टम् । परिशेषणं च हविष एव संस्कारः । देवदत्तस्येव देवदत्तीयपुष्पमालापनयनम् । शेषिण एव प्रयोजनवत्त्वात् ।

(२) अयंच अग्निशब्दः सन्निधानात् श्रपणाग्निविषयो, न प्राकृत देवतावचनः । तेन सौर्यादिविकृतौ न विपरिणामः ।

(३) पवित्रत्रित्वपक्षेऽपि द्विवचनान्तो मन्त्रः प्रवर्तते एव । प्रातिपदिकार्थस्य प्रधानस्य समवेतत्वात् ।

(४) समाचारादेव दक्षिणेनादिङ्गने प्राप्ते सूत्रे दक्षिणग्रहणं सव्ये स्थितानामेव प्रोक्षणीनां दक्षिणेनोदिङ्गनं यथा स्यात् इत्येतदर्थम् । तेन सव्यस्थितानामेव उदिङ्गनं क्रियते इति बोध्यम् ।

स्तस्थाऽग्निहोत्रहवणीस्थिता एव अपः दक्षिणहस्तेन “ॐ देवीरापो अग्नेगुधो अग्नेपुवोऽग्न इममद्य यज्ञन्नयताग्ने (१) यज्ञपतिर्ठ सुधातुं यज्ञपतिं देवयुवम् । युष्मा इन्द्रोऽवृणीत वृत्रतूर्यं यूयमिन्द्रमवृणीध्वं वृत्रतूर्यं” इति मन्त्रेण (य० सं० १।१२-१३) उदिङ्गयेत् (ऊर्ध्वं चालयेत्) । ततः “ॐ प्रोक्षिता स्थ” इति (य० सं० १।१३) मन्त्रेण (२) प्रणीतास्थजलेनाग्निहोत्रहवणीस्थाः अपः हस्तेन प्रोक्षेत् ।

ततः “ॐ ब्रह्मन् हविः प्रोक्षिष्यामि” इति ब्रह्माणं पृच्छेत् । ततो ब्रह्मा “ॐ प्रोक्ष यज्ञं देवता वर्धय त्वम्” इत्यादि धेहीत्यन्तमुपांशु पठित्वा “ॐ प्रोक्ष” इत्युच्चैः अध्वर्यु-मभ्यनुजानीयात् । ततोऽध्वर्युः प्रोक्षण्याः सकाशादुदकं सपवि-त्रहस्तेनादाय “ॐ अग्नये त्वा जुष्टं प्रोक्षामि” इति मन्त्रेण (य० सं० १।१३) शूर्पस्थमाग्नेयं हविः प्रोक्ष्य “ॐ अग्नीषोमा-भ्यां त्वा जुष्टं प्रोक्षामि” इति (य० सं० १।१३) मन्त्रेणाग्नी-षोमीयं हविः प्रोक्षेत् । ततः विनियोगक्रमेण सर्वाणि पात्राणि (३) प्रतिपात्रं मन्त्रावृत्या “ॐ दैव्याय कर्मणे शुन्धध्वं दे-वयज्यायै यद्रोऽशुद्धाः पराजघ्नुरिदं वस्तच्छुन्धामि”

(१) यज्ञपतिशब्दश्च अनेकयजमानके विपरिणम्यते ।

(२) “प्रोक्षिता स्थेति तासां प्रोक्षणम्” इति सूत्रकारेण स्पष्टमेव प्रोक्षणविधानात् “हविश्च” इत्युत्तरसूत्रे तदनुकर्षणाच्च मन्त्रपाठमात्रपक्षस्य सूत्रस्वरसंसिद्धत्वाभावात् प्रोक्षणकर्मत्वे च तासां प्रोक्षणसाधनत्वानुपपत्तेः प्रणीतानां सर्वार्थत्वात् ताभिरेव अग्निहोत्रहवणीस्थानामपां प्रोक्षणमित्यभिप्रायेण प्राणीतेन प्रोक्षणमभिहितम् ।

(३) सर्वेषां संस्कार्यत्वेन प्राधान्यात् प्रतिप्रधानं गुणावृत्ति-न्यायेन मन्त्रावृत्या पात्रप्रोक्षणं सिध्यति । मन्त्रे बहुवचनं तु पू-

इति मन्त्रेण (य० सं० १।१३) प्रोक्षेत् । आदौ स्पर्शं प्रोक्ष्य तं सव्यहस्ते कृत्वा कृष्णाजिन-उलूखल-मुमल-शम्या-दृषद्-उपल-पात्री-उपवेश-कपालाष्टक-कपालैकादशकानां प्रोक्षणं कृत्वा आज्यस्थाल्यादीनां यथासादितानां प्रोक्षणं कार्यमिति संप्रदायः । आज्यप्रोक्षणं तु स्पर्शं वर्जयित्वा कार्यमिति बोध्यम् । ततः प्रणीताहवनीयान्तराले प्रोक्षणीर्निधाय(१) तासु पवित्रे स्थापयेत् ।

ततोऽध्वर्युः “ॐ शर्मासि” इति (य० सं० १।१४) मन्त्रेण (२)कृष्णाजिनं हस्तेन गृहीत्वा आसादितपात्रेभ्यः परतो गत्वा “ॐ अवधूतर्ठ रक्षोऽवधूता अरातयः” इति (य० सं० १।१४)मन्त्रेण (३)सकृदवधूयोदकमुपस्पृश्य गार्हपत्यमुत्तरेण “ॐ अदित्यास्त्वगासि प्रति त्वा ऽदितिर्व्वत्तु” इति मन्त्रेण (य० सं० १।१४) प्रत्यग्रीवं कृष्णाजिनमास्तृणीयादुपरिलोमम् । वामहस्तेन स्पृष्टे एव कृष्णाजिने दक्षिणेन हस्तेन उलूखलमाहृत्य तदुपरि “ॐ (४)अद्रिरासि

जार्धम् इति भावः । प्रोक्षणमन्त्रे पितृयज्ञे देवशब्दस्य स्थाने प्रधानार्थेषु शूर्पादिषु देवशब्दप्रयोगः । अङ्गप्रधानोभयार्थेषु देवापितृशब्दप्रयोगः । यत्तु तत्रापि दैवकर्मार्थमेव तत्र नोह इति विवेकः ।

(१) प्रोक्षणीशब्दश्च यौगिको न संस्कारनिमित्तः । “आज्यप्रोक्षणीरुद्यम्य” इत्यादौ तेन असंस्कृता एवाप आदीयन्ते ।

(२) कृष्णस्य मृगस्याजिनमिति षष्ठीतत्पुरुषः । “स कृष्णो भूत्वा चचार तस्य देवा अनुविद्य त्वचमेवावच्छायाजह्रुः” इति लिङ्गात् । कृष्णाजिनाङ्गनं चावघातार्थम् । अतस्तदभावे तदभावः ।

(३) कृष्णाजिनावधूननं च अदृष्टार्थत्वात्सकृदिति बोध्यम् ।

(४) उलूखलं पाषाणसदृशदार्ढ्येन स्तोतुं तत्र अद्रिशब्दः प्रयुज्यते, न तु तस्य अश्ममयत्वम् । तस्वे च तस्य दानस्पत्यत्वविरोधात् ।

(१) व्वानस्पत्यः प्रतित्वाऽदित्यास्त्वग् वेत्तु” इति मन्त्रेण (य० सं० १।१४) निदध्यात् । ततः शूर्पे पृथक् स्थापितं हविर्द्वयं मिश्री-
कृत्य सव्यहस्तस्पृष्टे उलूखले “ॐ अग्नेस्तनूरसि (२) व्वाचो
व्विसर्जनं (३) देववीतये त्वा गृह्णामि” इति मन्त्रेण (य०
सं० १।१५) शूर्पेणैव हविरावपेत् । ततः “ॐ बृहद्वाचासि
व्वानस्पत्यः” इति मन्त्रेण (य० सं १।१५) मुसलं हस्तेन
गृहीत्वा “ॐ स इदं (४) देवेभ्यो हविः शमीष्व सुशमि
शमीष्व” इति मन्त्रेण (य० सं० १।१५) उलूखले प्रवेश्य
स्वयं कण्डने प्रवृत्त एवाध्वर्युः “ॐ हविष्कृदेहि” इति मन्त्रे-
ण (य० सं० १।१५) त्रिः पत्नीमाग्नीध्रं वा हविष्कण्डनार्थम्
आह्वयति ।

अत्राध्वर्युयजमानयोर्वाग्विसर्गः । अध्वर्यौ हविष्कृदेही-
त्येवमाह्वयति सति आग्नीध्रः “ॐ कुक्कुटोऽसि मधुजिह्व
इषमूर्जमावद त्वया व्वयर्थं संघातर्थं संघातं जेष्वम”

“अभिनिहितमेव सव्येन पाणिना भवति अथ दक्षिणेनोलूखल-
माहरति” इति तस्य दक्षिणेनैकेनाहार्यत्वस्य अश्ममयत्वेऽसंगते-
श्चेति दिक् ।

(१) नखनिर्मिन्नचरौ व्वानस्पत्यपदस्य स्थाने मानुष इति
विपरिणामो न युक्तः । नखानामुलूखलकार्यापन्नत्वेऽपि तेषाम् उलू-
खलवत् कृष्णाजिने निधानाभावात् ।

(२) अत्र अग्निशब्दो ज्वलनविषयः । ‘यज्ञो हि तेनाग्नेस्तनूः’
इतिलिङ्गघटकयज्ञशब्दलक्ष्यार्थस्य हविषो ज्वलनशरीरत्वस्यैव
संभवात् । तेन शारद्वतावभृथेष्टौ अपांतनूरसि इति विपरिणामः ।

(३) पितृयज्ञे च पितृवीतये इति विपरिणामः ।

(४) अत्रापि देवेभ्य इत्यस्य स्थाने पितृभ्य इति पितृयज्ञे
विपरिणामः । एकदेवत्ये देवायेति, अदितीष्टौ देव्यै इति विपरिणामः ।

इति मन्त्रेण (य० सं० १।१६) शम्यया द्विर्द्वदं मन्त्रावृत्या समाहृत्य उपलां सकृन्मन्त्रेणानेनैव (१)समाह्न्यात् ।

तदनन्तरं पत्नी आग्नीध्रो वा हविषः कण्डनं(२) कुर्यात् । वितुषीभूतेषु व्रीहिषु स एव “ॐ वर्षवृद्धमसि” इति मन्त्रेण (य० सं० १।१६) हस्तेन शूर्पं गृहीत्वा “ॐ प्रति त्वा ऋष्वृद्धं वेत्तु” इति मन्त्रेण (य० सं० १।१६) कण्डितं हविः उल्लूखलं तिर्यक्कृत्य शूर्पं निदध्यात् । ततः “ॐ परापूतर्त्त रक्षः परापूता अरातयः” इति (य० सं० १।१६) मन्त्रेण शूर्पेण निष्पृथ तुषान् पृथक्कृत्य अप उपस्पृश्य “ॐ वायुर्वो विविनक्तु” (य० सं० १।१६) इति मन्त्रेण (य० सं० १।१६) कण्डितानकण्डितांश्च तण्डुलान् विविच्य (पृथक्कृत्य) कण्डितान्निधाय अकण्डितान्पुनरुल्लूखलमध्ये प्रवेश्य कण्डनं कृत्वा पुनानिष्कास्य शूर्पं कृत्वा तुषान्पृथक् कुर्यात् ।

(३)ततोऽध्वर्युः सर्वास्तुषान् “ॐ अपहृतर्त्त रक्षः” इति मन्त्रेण (य० सं० १।१६) उत्करे निरस्येत् ।

(१) समाहननं च वचनादग्नीत्कर्तृकम् । तेन अव्यापृतेऽपि अध्वर्यौ अग्नीदेव कुर्यात् । समाहननंच अदृष्टोपकारकः पदार्थः । तेन यावदुक्ते निवर्तते ।

(२) “खातलूनच्छिन्नावहतपिष्टदुग्धदग्धेषु यजुष्किया संभवात्” इति सूत्रस्य (का० श्रौ० १ । १० । १३) ‘खातादिषु लोकसिद्धेषु गृहीतैस्त्वपि यजुर्युक्ता क्रिया पुनर्यथाकथंचित् कर्तव्या यथाकथंचियजुष्कियायाः संभवात्’ इत्यर्थस्य याज्ञिकैः स्वीकारत् अद्यत्वे लोकसिद्धपिष्टोपादानेऽपि यजुषा अवघातादिक्रिया विधीयते इति बोध्यम् ।

(३) अवघातस्य अग्नीत्कर्तृकत्वेऽपि तुषनिरसनस्य तच्छेषत्वाभावात् तत्कर्तृकत्वम् । किंतु अध्वर्युकर्तृकत्वमेवोत्सर्गतः ।

ततः अपः उपस्पृश्य शूर्पस्थास्तण्डुलान् पात्र्यां प्रक्षिप्य
अनामिकाग्रेण तान्स्पृशन् “ॐ देवो वः सविता हिर-
ण्यपाणिः प्रतिगृभ्णात्वच्छिद्रेण पाणिना” इति (य०
सं० १।१६) मन्त्रेणाभिमन्त्रयेत् (१) । ततः त्रिः कण्डनेन
सूक्ष्मकणिकाभ्यो हविर्निरूप्य कण्डनं कृत्वा निष्कास्य शूर्पे
निष्पृथ्य कणान्निधाय एवमेव पुनर्वारद्वयं कुर्यात् । फलीकरणं
तूष्णीं वा “ॐ देवेभ्यः शुन्धध्वम्” इति मन्त्रेण (का०
श्रौ० २।४।२२) वा कार्यम् । मन्त्रपक्षे प्रतिफलीकरणं मन्त्रा-
वृत्तिः कणनिधानं च कर्तव्यम् । कणानां “पुरोडाशकपालेन
कणानपास्यति” इत्युत्तरत्र विनियोगस्य वक्ष्यमाणत्वात् ।

ततः तण्डुलपेषण-कपालोपधाने सह भवतः । उभयक्रि-
याकर्तृत्वस्य युगपदेकत्र विरोधात् । अध्वर्युः प्राधान्यात्पेषणं करो-
ति, अग्नीच्च कपालोपधानम् । तत्र सूत्रक्रमेण प्रथमं कपालोपधा-
नमुच्यते । तत्र अग्नीत् प्रक्षालितानि कपालानि समादाय
गार्हपत्यस्य पश्चादग्नेयपुरोडाशसंबन्धीनि अष्टौ कपालानि द-
क्षिणतः प्रथमं संस्थाप्य अग्नीषोमीयपुरोडाशसंबन्धीनि एकादश
कपालानि उत्तरतः संस्थाप्य गार्हपत्यस्य पश्चाद्भागे स्वय-

तुषनिरसनस्य श्रुतौ सूत्रे च विविक्तीकरणात्पूर्वं निर्देशेऽपि विवि-
क्तीकरणमेव तुषनिरसनात्पूर्वं प्रतिपत्तव्यम् । अशेषतुषनिरसनस्यै-
वमेव सिद्धेः । तदुत्तरं विविक्तीकरणे हि पुनरपि तुषा मिश्रिता एव
तिष्ठेतीति ।

उत्करे तुषनिरसनं च प्रतिपत्तिः । अतोऽवघाताभावे तदभावः ।
अवघातश्च कृष्णाजिनादितुषविप्रमोकान्तः । तत्र नानाबीजेष्ट्यां
हविरावपनादीनि मन्त्रवन्ति भेदेन । मन्त्रस्य हविष्परत्वात् । शेषं
तन्त्रेण ।

(१) नानाबीजेष्टौ सन्निपातात्तन्त्रेणाभिमन्त्रणम् ।

मुपविश्याङ्गारापोहनसमर्थम् उपवेशापरारुयं काष्ठं धृष्टिसंज्ञ-
कम् “ॐ धृष्टिरासि” इति (य० सं० १।१७) मन्त्रेणादद्यात् ।
अथ “ॐ अपाग्ने अग्निमामादं जहि निष्क्रव्यादः सेध”
इति (य० सं० १।१७) मन्त्रेणोपवेशापरनाम्ना धृष्टिसंज्ञकेन
काष्ठेन हस्तास्थितेन गार्हपत्यस्याङ्गारान्स्वस्थानात्प्राच्यां प्रेरयति
स्वरमध्ये एव, येनाङ्गारस्थाने अतितप्तभूमौ कपालान्युपधी-
येरन्(१) । ततः “ॐ आ देवयजं वह” इति (य० सं० १।१७)
मन्त्रेणोपवेशेनैव प्राक्प्रेरिताङ्गारमध्यादेकमङ्गारं गार्हपत्यस्वरस्य
पश्चाद्भागे दक्षिणे आग्नेयपुरोडाशार्थं कल्पितस्य स्थानस्य मध्ये
स्थापयेत् (२) ।

ततः “ॐ ध्रुवमसि पृथिवीं दृष्टुह ब्रह्मवनि त्वा
क्षत्रवनि सजातवन्युपदधामि आतृव्यस्य ववधाय”
इति मन्त्रेण (य० सं० १।१७) मध्ये स्थापितस्याङ्गारस्योपरि
उत्तानं मध्यमं कपालमुपदध्यात् । ततः (३) वामहस्याङ्गुल्या
स्पृष्टे एव मध्यमकपाले एकमङ्गारम् “ॐ अग्ने ब्रह्म गृभ्णी-
ष्व” इति मन्त्रेण (य० सं० १।१८) निदध्यात्(४) । ततः

(१) अङ्गारापोहनं च देशरेचनार्थम् । रिक्ते हि देशे कपा-
लोपधानस्य योग्यत्वात् । एवं च चर्विष्ठौ धानाभर्जने च देशरेचन-
कृतोपकाराभावाच्च अङ्गारापोहनम् । अङ्गारेष्वेवाधिश्रयणस्य तथोन्त्या-
य्यत्वात् ।

(२) “तं मध्यमेन कपालेनोपदधाति” इति वचनात् मध्यम-
कपालस्यायं धर्मो न कपालमात्रस्येति बोध्यम् ।

(३) “अभिनिहितमेव सव्यस्य पाणेरङ्गुल्या भवति” इति श्रुतेः ।

(४) कपालोपरि अङ्गारनिधानं च कपालसंस्कारार्थम् । तेन
प्रतिकपालमावर्तते । कपालेऽङ्गारं निदधातीत्यत्र गुणविभक्तिनिर्दि-
ष्टमपि कपालं प्रयोजनवत्त्वात् अगारे गावो वास्यन्तामित्यत्रा-

मध्यमकपालस्य पश्चाद्भागे “ॐ धरुणमस्यन्तरिक्षं दृह
ब्रह्मवनि त्वा क्षत्रवनि सजातवन्युपदधामि भ्रातृ-
व्यस्य व्यवधाय” इति मन्त्रेण (य० सं० १ । १८) द्वितीयं
कपालमुपधाय वामहस्ताङ्गुल्या स्पृष्टे एव तस्मिन् “ॐ अग्ने
ब्रह्मेति” मन्त्रेणाङ्गारं निधाय मध्यमकपालस्य पुरस्ताद्भागे
“ॐ धर्म्ममसि दिवं दृह ब्रह्मवनि त्वा क्षत्रवनि सजा-
तवन्युपदधामि भ्रातृव्यस्य व्यवधाय” इति मन्त्रेण (य०
सं० १ । १८) तृतीयकपालमुपधाय पूर्ववत् तस्मिन्नङ्गारं
निधाय मध्यमकपालस्य दक्षिणतः ॐ त्विद्वाभ्यस्त्वाशाभ्य
उपदधामि” इति मन्त्रेण (य० सं० १ । १८) चतुर्थ-
कपालमुपधाय पूर्ववत् तस्मिन्नङ्गारं निधाय दक्षिणत उपहितस्य
चतुर्थकपालस्य पूर्वतः “ॐ चित स्थोर्ध्वचितः” इति मन्त्रेण
(य० सं० १ । १८) पञ्चमं कपालमुपधाय पूर्ववत् तस्मिन्नङ्गारं
निधाय दक्षिणतो निहितस्य चतुर्थकपालस्य पश्चाद्भागे “ॐ चि-
त स्थेति” मन्त्रेण षष्ठं कपालमुपधाय पूर्ववत् तस्मिन्नङ्गारं
निधाय मध्यमकपालस्य पश्चिमतः स्थापितस्य द्वितीयकपा-
लस्य उत्तरतः “ॐ चित स्थेति” मन्त्रेण सप्तमकपालमुपधाय
पूर्ववत् तस्मिन्नङ्गारं निधाय सप्तमकपालस्य पूर्वतः “ॐ चित
स्थेति” मन्त्रेण अष्टमं कपालमुपधाय पूर्ववत् तस्मिन्नङ्गारं
निदध्यात् ।

पञ्चमादीनामष्टमान्तानां कपालानां पूर्वादिक्रमेण उपधानं
प्रादक्षिण्यानुरोधेन बोध्यम् ।

अग्नीषोमीयपुरोडाशसंबन्धिनाम् एकादशकपालानामुप-
धानक्रमश्चैवम् । आग्नेयपुरोडाशार्थमुपहितकपालानां दक्षिणतः
मध्ये पूर्वं मध्यमं, तस्य पश्चाद्भागे द्वितीयं, तस्य पूर्वतः तृतीयं,

मध्यमस्य दक्षिणतः चतुर्थं, चतुर्थस्य पूर्वतः एकस्य कपालस्या-
न्तरालं परिशिष्य पञ्चमं, चतुर्थपञ्चमयोरन्तराले षष्ठं, चतु-
र्थस्य पश्चिमतः अव्यवधानेन सप्तमं, तदव्यवधानेन तत्पश्चिमतः
अष्टमं, सर्वेषामुत्तरतः नवमदशमैकादशानि प्राक्संस्थानि(१) ।

ततः “ॐभृगूणामाङ्गिरसां नपसा तप्यध्वम्”
इत्यनेन (य० सं० १।१८) मन्त्रेण(२) ज्वलद्भिरङ्गारैः
सर्वाणि कपालानि आच्छादयेत् ।

ततः (३)अग्नीदेव प्राणीतीः उपसर्जनीः (पिष्टसंयवनार्था
अपः) गार्हपत्येऽधिश्रयेत् ।

आग्नीध्रे कपालानि उपदधाने एव अध्वर्युः पेषणार्थम्
“अशर्मासि” इति मन्त्रेण (य० सं० १।१९) कृष्णा-
जिनमादाय “ॐअवधूतः रक्षोऽवधूता अरातयः” इति

गारवत् प्रावारे कुसुमानि वास्यन्तामित्यत्र प्रावारवच्च संस्कार्यम् ।
यथा गवां वासनेन संस्कृतं गृहं दैवपित्र्यकर्मोपयोगि, यथावा पुष्प-
वासनेन संस्कृतः प्रावारो धारणोपयोगी भवति तथा अङ्गारनिधा-
नेन संस्कृतं कपालं पुरोडाशपाकोपयोगि भवति । अतः प्रयो-
जनवत्त्वात्तदेव संस्कार्यमिति तदनुरोधेन अङ्गारनिधानावृत्तिर्यु-
क्तेति भावः ।

(१) दर्शेष्टौ द्वादशकपालानामुपधानमपि एवमेव । तत्र सर्वे-
षामुत्तरतः नवमदशमैकादशद्वादशानि प्राक्संस्थानि उपधेयानि ।

(२) एककपाले तप्यस्वेति द्विकपाले तप्येथामिति विपरि-
णामः । समवेतार्थत्वात् ।

(३) अध्वर्योः पेषणे व्यापृतत्वात् अग्नीध एव तत्कर्तृत्वम् ।
पेषणेन यौगपद्यं च उपसर्जन्यधिश्रयणस्य उपधानेन सह उपक्रा-
न्तादपि पेषणात्पूर्वमेव कपालोपधानाव्यवधानेन विधानात्
सिध्यति ।

यत्रतु अध्वर्योः कार्यान्तरव्यापृतिर्नास्ति यथा चर्विष्ठयां तत्रा-
ध्वर्योरेव उपसर्जन्यधिश्रयणकर्तृत्वम् ।

मन्त्रेण (य० सं० १ । १९) कृष्णाजिनमवधूय अप उपस्पृश्य
कृष्णाजिनम् “ॐ अदित्यास्त्वगासि प्रति त्वाऽदितिर्वेत्तु”
इत्यनेन (य० सं० १ । १९) प्रत्यग्रीवमास्तीर्य सव्यहस्ताङ्गु-
लिस्पृष्टे एव कृष्णाजिने प्रागग्रां दृषदं कृष्णाजिनस्योपरि
“ॐ धिषणाऽसि पर्वती प्रति त्वाऽदित्यास्त्वग्वेत्तु”
इति मन्त्रेण (य० सं० १ । १९) निधाय दृषदः पश्चाद्भागे
ऽवस्तात् उदगग्रां शम्यां “ॐ दिव स्कभनीरसि” इति मन्त्रेण
(य० सं० १ । १९) तथा प्रेरयेत् यथा दृषदः प्राचीनप्रवणता सम्पद्ये-
त । ततः दृषदः उपरि उदगग्रामुपलां “धिषणाऽसि पार्व-
तेयी प्रति त्वा पर्वती वेत्तु” इति (य० सं० १ । १९)
मन्त्रेण निदध्यात् । ततः “ॐ धान्यममि धिनुहि देवान्” इति
मन्त्रेण (य० सं० १ । २०) दृषदि तण्डुलानोप्य “ॐ प्राणाय त्वा”
(पिनष्मि) “ॐ उदानाय त्वा (पिनष्मि) “ॐ व्यानाय त्वा”
(पिनष्मि) इति मन्त्रैः (य० सं० १ । २०) प्रतिमन्त्रं तण्डुलान् पिष्यात् ।

अध्वर्युणा तण्डुलेषु पिष्यमाणेषु, आग्नीध्रेण कपालेषु ता-
प्यमानेषु च, ब्रह्मा (१) पात्रान्तरादाज्यमाज्यस्थाल्यां “ॐ मही-

(१) अध्वर्योः पेषणे व्यापृतत्वात् अग्नीधश्च कपालोपभाने
व्यापृतत्वात् “पिष्यमाणेषु निर्वपत्यन्यो महीनामित्याज्यम्” इत्य-
त्र अन्यशब्देन ब्रह्मैव ग्रहीतुमर्ह इति भावः । “निरूप्याज्यं वेदोऽ-
सीति यजमानो वेदं करोति” इति सूत्रात् (का० श्रौ० १ । ३ । २२) य-
जमानस्यैव आज्यनिर्वापकर्तृत्वं केचिद्वदन्ति । तन्न युक्तम् । सर्व-
कर्मकरणार्थमृत्विजां परिक्रीतत्वेन “अध्वर्युः कर्मसु वेदयोगात्”
“वचनविरोधाभ्यामन्यः” इति (का० श्रौ० १ । ८ । २९-३०) सूत्र-
कारप्रस्थानाच्च ऋत्विजो ब्रह्मण एव आज्यनिर्वापकरणौचित्यात् ।
निरूप्येति ल्यप्प्रयोगस्तु ‘स्थिते ब्रह्मणि’ इत्यध्याहारेण स्थितिक्रियास-
मानकर्तृत्वोपपादनेनोपपाद्यः । नहि श्रौतक्रियासमानकर्तृत्व-

नां पयोऽसि” इति मन्त्रेण (य० सं० १।२०) प्रक्षिपेत् ।

ब्रह्मणा च आज्ये निरुप्ते सति यजमानः “ॐ वेदो-
ऽसि येन त्वं देव ठेवद देवेभ्यो ठेवदो ऽभवस्तेन मह्यं
वेदो भूयाः” इति मन्त्रेण (य० सं० २।२१) कुशमुष्टिं प्रद-
क्षिणावृत्तं वत्सजानुसदृशं वेण्याकारं वा प्रादेशमात्रं वेदं कुर्यात् ।

अध्वर्युः तण्डुलेषु पिष्टेषु दृषद उपरि वर्तमानानि
पिष्टानि “ॐ दीर्घामनुप्रसितिमायुषे धां देवो वः
सविता हिरण्यपाणिः प्रतिगृभ्णात्वाच्छिद्रेण पा-
णिना” इति मन्त्रेण (य० सं० १।२०) कृष्णाजिने उपलया पातयेत् ।
ततः “ॐ वक्षुषे त्वा” (ईक्षे) इति मन्त्रेण (य० सं० १।२०) कृ-
ष्णाजिने पतितानि पिष्टानि विलोकयेत् । ततः पवित्रे पा-
त्र्यां कृत्वा कृष्णाजिनात्पिष्टान्यादाय सपवित्रायां पात्र्यां
“ॐ देवस्य त्वा सवितुः प्रसवे ऽश्विनोर्बाहुभ्यां पूष्णो
हस्ताभ्याम् । संवपामि” इत्यनेन (य० सं० १।२१) मन्त्रेणाव-
पेत् । तत उत्थाय गार्हपत्यस्य पश्चादुपविशति वेदिमध्ये वा ।

तत आग्नीध्रः स्फ्यं सव्ये गृहीत्वा आधिश्रिता उपसर्जनीः
उदगुद्वास्य अध्वर्योर्दक्षिणेनानीय पिष्टानामुपरि धृतस्य सप-
वित्रस्य अध्वर्युहस्तस्योपरि निनयेत् ।

अध्वर्युश्च आग्नीध्रेण निनीयमाना उपसर्जनीः दाक्षि-
णहस्तधृताभ्यां पवित्राभ्यां “ॐ समाप(१) ओषधीभिः

मेव ह्यप्प्रयोगे नियतं निमित्तम् । “यदोर्वेशं नरः श्रुत्वा सर्वपापैः
प्रमुच्यते” इत्यादौ व्यभिचारात् । “न वै ब्रह्मा प्रचरति, न स्तुते, न
शंसति” इति तु अन्यस्य ऋत्विजः कर्तृत्वसंभवे एव बोध्यम् ।
स्फ्यं चेदमत्रैव कर्कभाष्ये ।

(१) अयं मन्त्रः अपामभिधायकत्वात् तत्कार्यापन्ने पयसि दध-
नि घृते च विपरिणम्यते ।

समोषधयो रसेन । सः रेवतीर्जगतीभिः पृच्यन्तां
सं मधुमतीर्मधुमतीभिः पृच्यन्ताम्” इति मन्त्रेण (य० सं०
१। २१) प्रतिगृहीयात् ।

अग्रीच तथा निनयनं कुर्याद्यथा अध्वर्योर्मन्त्रान्ते ग्रहणं
सम्पद्येत ।

ततः अध्वर्युः “ॐ जनयत्यै त्वा संयौमि” इति मन्त्रेण (य०
सं० १। २२) उदकं (१) पिष्टानि च संयौति (मिश्रयति) । समं विभज्य
द्वौ पिण्डौ कृत्वा पात्र्यामुदकसंस्थौ निधाय “ॐ इदमग्नेः” (य०
सं० १। २२) इति दक्षिणस्थं पिण्डमालभ्य “ॐ इदमग्नीषोमयोः”
इति मन्त्रेण (य० सं० १। २२) उत्तरस्थं पिण्डमालभेत (२) ।

ततो (३) ब्रह्मा “ॐ इषे त्वा” (अभिश्नयामि) इति मन्त्रेण
(य० सं० १। २२) गार्हपत्यस्वरस्य मध्ये एव दक्षिणतः आज्यमधि

(१) संयवनं पिण्डार्थत्वाच्चरौ न भवति । कार्यलोपात् । पिष्ट-
चरौ तु एकीकरणकार्यसत्त्वात् प्रवर्तते एव । पात्र्यामावापोऽपि
संयवनाभावाच्चरौ न प्रवर्तते ।

(२) दर्शष्टौ “इदमिन्द्राग्न्योः” इत्येवमालभेत ।

आलम्भस्य समविभागपूर्वकत्वात् तस्य च भिन्नभिन्नपुरोडा-
शसंपत्तिरूपदृष्टप्रयोजनार्थत्वात् एकके आग्नावैष्णवादौ तदभावेन
विभागाभावात् तत्पूर्वक आलम्भोऽपि न प्रवर्तते । तस्यापि
“असंहारिष्यन्नालभते” इत्यनेन असंहारार्थतया दृष्टार्थत्वा-
वगमात् । विनिगमनाविरहेण उभयोरालम्भस्य दृष्टार्थत्वभ्रौव्येण
अग्नीषोमीयालम्भस्यादृष्टार्थत्वकल्पने मानाभावात् ।

समं विभज्यालभते इत्येतावतैव सिद्धे असंहारिष्यन्नितिकथनं
यस्य यदा असंहार इष्टस्तस्य तदा आलम्भो यथा स्यादित्येतदर्थ-
म् । ततश्च चरुणां फलीकरणान्ते पौष्णस्य ईक्षणान्ते आलम्भः ।

(३) अध्वर्य्वग्नीधोः पुरोडाशयोर्व्यापृतत्वात् । उपसदादौ तु अ-
विरोधादध्वर्योरेवाभिश्नयणकर्तृत्वम् ।

श्रयेत् । (अग्रेरुपरि आज्यस्थालीं निदध्यादित्यर्थः) ।

ब्रह्मणि आज्यस्थालीं निदधत्येव सति अध्वर्युः अष्टसु कपालेषु प्रथमं पुरोडाशं स्फयोपग्रहं कृत्वा “ॐ घर्मोऽसि त्रिविद्वायुः” इति मन्त्रेण (य०सं० १।२२) अधिश्रयेत् ।

तस्मिन्नेव काले आग्नीध्रः एकादशसु कपालेषु द्वितीयं पुरोडाशं “ॐ घर्मोऽसि त्रिविद्वायुः” इति मन्त्रेण अधिश्रयेत् ।

ततः अध्वर्युराग्नीध्रश्च यथाधिश्रयणं प्रथमद्वितीयौ पुरोडाशौ “ॐ उरुप्रथा उरु प्रथस्वोरु ते यज्ञपतिः प्रथताम्” इति मन्त्रेण (य०सं० १।२२) यावत्कपालं प्रथयताम् (अतिपृथूनं कुर्याताम्) एवमेव “ॐ अग्निष्टे त्वचं मा हिंसीत्” इति मन्त्रेण (य०सं० १।२२) स्वस्वपुरोडाशमद्भिरभिमृशेतां सकृदत्रिंशः । त्रिः पक्षेऽपि मन्त्रः सकृदेव । अभिमर्शनं च प्रथने क्रियमाणे यत्रकचन विदीर्णं भवति तत्संधानम् ।

ततः पात्र्या अङ्गुलीनां च पिष्टलेपापनयनं प्रक्षालनञ्च कार्यम् (१) । ततः अध्वर्युः गार्हपत्यादङ्गारमादाय “ॐ अन्तरितः रक्षोऽन्तरिता अरातयः” (का० श्रौ० २।५।२१) इति मन्त्रेण आज्यस्थालीपुरोडाशान् परितः प्रदक्षिणमङ्गारं भ्रमयेत् । ततो ऽङ्गारं गार्हपत्ये प्रक्षिप्य हस्तस्याप्रादक्षिण्येन परिवर्तनं कृत्वा अप उपस्पृश्य “ॐ देवस्त्वा सविता-श्रपयतु ववर्षिष्टेऽधिनाके” इति मन्त्रेण (य०सं० १।२२) दर्भ-

(१) “पात्र्याङ्गुलिप्रक्षालनमाप्न्येभ्यो निनयति” (का० श्रौ० २।५।२५) इत्यनेन प्रक्षालनोदकस्य “पिष्टलेपाञ्जुहोति” (का० श्रौ० ३।८।१) इत्यनेन पिष्टलेपानां च प्रतिपत्तिविधानात् अर्थात् प्राप्तयोस्तयोः क्रमाकाङ्क्षायां योग्यत्वात् अभिमर्शनानन्तरं पर्याग्नि-करणात्पूर्वं तयोरनुष्ठानं व्यवस्थापितं कर्काचार्यैः ।

तृणैर्ज्वलद्भिः प्रथमं पुरोडाशं श्रपयित्वा एवमेव द्वितीयं श्रपयेत् । (१) ततः श्रुताश्रुतज्ञानाय “ॐ मा भेर्मा संविकथाः” इति मन्त्रेण (य० सं० १। २३) क्रमेण पुरोडाशावालभेत । अश्रुतौ चेत्पुनः श्रपणप्रक्षेपः । श्रुतौ चेत् “ॐ अतमेर्यज्ञोऽतमेर्यजमानस्य प्रजा भूयात्” इति मन्त्रेण (य० सं० १। २३) वेदेन, उपवेधेण वा तप्ततरेणाङ्गारमिश्रेण भस्मनाऽऽच्छादयेत् ।

ततः पात्र्यङ्गुलिप्रक्षालनजलं पात्रीस्थमेव गार्हपत्यदीप्तैस्तृणैर्ज्वलद्भिस्तापयित्वा विहारस्योत्तरतः स्फ्येन त्रीन् गतान् प्राक्संस्थान् कृत्वा परस्परं संसर्गम् अप्राप्नुवन् प्रत्यक्संस्थं “ॐ त्रिताय त्वा” (निनयामि) “ॐ द्विताय त्वा” (निनयामि) “ॐ एकताय त्वा” (निनयामि) इति प्रतिमन्त्रं (य० सं० १। २३) क्रमेण निनयेत् ।

प्रतिनिनयनं च “ॐ इदं त्रितायाप्त्याय न मम” “ॐ इदं द्वितायाप्त्याय न मम” “ॐ इदमेकतायाप्त्याय न मम” इत्येवं त्यागं क्रमेण यजमानः कुर्यात् ।

ततः अध्वर्युः अन्वाहार्यं (दक्षिणार्थमोदनं) चतुर्णाम् ऋत्विजां तृप्तिपर्यन्तभोजनसमर्थं दक्षिणाग्नौ श्रपणार्थमधिश्रेयेत् । जलंचात्र प्राणीतं लौकिकं वेति कर्काचार्याः ।

अत्र वा यजमानस्य व्रतग्रहणम् । (२) ततोऽध्वर्युः आहव-

(१) घानानां पक्ताज्ञानस्य दर्शनादेवोपपत्तेर्नालम्भः ।

(२) अथ वेद्यादिसाधनप्रकारः ।

गार्हपत्यमध्यादाहवनीयमध्यपर्यन्तं मध्येऽन्तरम् अष्टौ, एकादश, द्वादश वा पदानि । गार्हपत्यमध्यत्वेन कल्पितं स्थानं केन्द्रं परिकल्प्य सार्धत्रयोदशाङ्गुलमितत्रिज्यया वृत्तं कार्यम् । इदं गार्हपत्याग्नेः स्थानम् । आवहनीयस्थानमायामतो विस्तारतश्च हस्तमितम् । गार्हपत्याहवनीयान्तरस्य द्वादशपदपरिमितत्वपक्षे तदन्त-

नीयपश्चाद्भागे पश्चात् प्रथमः द्वितीयः तृतीयः चतुर्थः इति, मध्ये प्रथमः द्वितीयः तृतीय इति, प्राग्भागे प्रथमः द्वितीयः तृतीय इति वेदिं मिमीत ।

आहवनीयाग्निमभितः अंतौ मातव्यौ । पश्चात् श्रोणिं च कल्पयेत् ।

रस्य षड्हस्तात्मकत्वात् षड्हस्तां रज्जुं तदीयषष्ठभागेन हस्ता-
त्मकेन संयोज्य अर्थात्सप्तहस्तां रज्जुं गृहीत्वा तस्या अन्तयोः
पाशौ कृत्वा मध्ये च तृतीये तृतीये भागे चिह्नं कृत्वा एकं पाशं
गार्हपत्यमध्यशङ्कुौ आसज्ज्य द्वितीयपाशं आहवनीयमध्यशङ्कुौ
आसज्जयेत् । रज्जुमध्यवर्तिनोर्द्वयोश्चिह्नयोः पश्चिमचिह्नस्थाने रज्जुं
गृहीत्वा दक्षिणत आकर्षयेत्, यत्र तच्चिह्नं पतति तत्र चिह्नं कृत्वा
तस्मात्स्थानात् उत्तरतः सार्धनवाङ्गुलव्यवहिते देशे शङ्कुर्देयः ।
शङ्कुस्थानं केन्द्रत्वेन परिकल्प्य यवाधिकोनविंशत्यङ्गुलमितत्रि-
ज्यया वृत्तं कार्यम् । वृत्तमध्ये केन्द्रसंलग्ना परिधिपूर्वभागमारभ्य
परिधिपश्चिमं यावत् सरलरेखा कार्या । इयं च व्यासशब्देन व्य-
वहियते सांवत्सरैः । रेखात उत्तरभागस्य त्यागः कार्यः । वृत्तस्य
दक्षिणार्धं दक्षिणाग्निस्थानम् । पूर्वोक्तयोश्चिह्नयोः पूर्वचिह्नस्थाने
रज्जुं गृहीत्वा उत्तरत आकर्षणे यत्र चिह्नं पतति तदुत्तरस्थानम् ।
आहवनीयमध्यशङ्कुसकाशात्पश्चिमतस्त्वरत्निव्यवहिते देशे शङ्कु-
र्देयः । तच्छङ्कुसकाशात् दक्षिणत उत्तरतश्च झरतिव्यवहिते देशे
शङ्कुर्देयः । आहवनीयप्राचीशङ्कुसकाशात्सार्धारत्निव्यवहिते देशे
दक्षिणत उत्तरतश्च शङ्कुर्देयः । चतुर्षु कोणस्थशङ्कुषु सूत्रार्पणात्
विषमचतुरश्रं भवति । प्राचीशङ्कुमारभ्य पश्चिमशङ्कुपर्यन्तं कोणद्व-
यवेष्टनेन सूत्रं प्रदेयम् । तत्सूत्रार्धपरिमितेन सूत्रेण प्राचीशङ्कुमा-
रभ्य दक्षिणकोणस्थशङ्कुवेष्टनेन दक्षिणतः, उत्तरकोणस्थशङ्कुवेष्ट-
नेन उत्तरतश्च शङ्कुर्देयः । ताभ्यां शङ्कुभ्यां पूर्वोक्तसूत्रार्धचतुर्थी-
शेन वेदिमध्ये संग्रहौ कार्यौ । द्वादशाङ्गुलं पदम् । अष्टयवमङ्गुलम् ।
चतुर्विंशत्यङ्गुलो हस्तः ॥ इति वेद्यादिसाधनप्रकारः ।

ततः वेदिं परिसमुह्य पूर्ववितृतीये उत्तरतः अग्नीत् उत्करं कुर्यात् ।

ततोऽध्वर्युः पूर्वमासादितवेदितृणसहितं स्फयम् “ॐ देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्याम् । आददेऽध्वरकृतं देवेभ्यः (१)” इति (य० सं० १।२४) मन्त्रेणादाय सव्यहस्ते सतृणं स्फयं निधाय दक्षिणेन हस्तेन आलभ्य “ॐ इन्द्रस्य बाहुरासि दक्षिणः सहस्रभृष्टिः शततेजा व्वायुरासि तिग्मतेजा द्विषतो व्वधः” इति (य० सं० १।२४) सस्वरं जपति । स्तम्बयजुर्हरणादर्वाक् हस्तमार्जनेन तीक्ष्णीकृतेन स्फयेन पृथिव्याः आत्मनश्च स्पर्शो न कर्तव्यः ।

ततः तत्तृणं “ॐ पृथिव्यै वर्मासि” (का० श्रौ० २।६।८) इति मन्त्रेण वेद्यामुदगग्रं निधाय “ॐ पृथिवि (२) देवयजन्योषध्यास्ते मूलं माहिः सिषम्” इति मन्त्रेण (य० सं० १।२५) तृणस्याधस्ताद्भुवि, तृणे एव वा स्फयेन प्रहरेत् । ततः “ॐ ब्रजं गच्छ गोष्ठानम्” इति मन्त्रेण (३) (य० सं० १।२५) प्रहरणेनोत्खातं पुरीषं हस्तेन गृहीत्वा “ॐ वर्षतु ते द्यौः” इति मन्त्रेण (य० सं० १।२५) वेदेः

(१) पितृयज्ञे देवपितृभ्य इति विपरिणामः ।

(२) पितृयज्ञे देवयजनीत्यस्य स्थाने देवपितृयजनीति प्रयोगः । वेदेरङ्गप्रधानार्थत्वात् । परिसमूहनादीनां वेदिसंस्काराणामेव प्रवृत्तत्वात् वेदेरेवात्र पृथिविशब्दाभिधेयत्वात् । एवमुत्तरमन्त्रे देवयजनादित्यस्य स्थाने देवपितृयजनादिति प्रयोगः पितृयज्ञे ।

(३) शास्त्रान्तरे ब्रजंगच्छेत्यादीनां पुरीषादानादिषु अवयवशो विनियोगविधानात् अवयवशः पुरीषादानादिषु एषां मन्त्राणां प्रयोगः प्रदर्शितः । ननु प्रहरणशेषत्वमङ्गीकृतम् । कर्काचार्याणामसंमतत्वात् ।

महरणदेशे प्रेक्ष्य गृहीतं पुरीषम् “ॐवधान देव सवितः
परमस्यां पृथिव्यां शतेन पाशैर्योस्मान्द्वेष्टि यं च
व्ययं द्विषमस्तमतो मा मौक्” इति मन्त्रेण (य० सं० ३।२५)
उत्करे प्राक्षिपेत् ।

ततः “ॐअपारं पृथिव्यै देवयजनाद्वध्यासम्” इति
मन्त्रेण (य० सं० १।२६) पूर्वप्रहृतात् उत्तरस्यां तृणस्याधस्तात्
तृणे वा स्फयेन द्वितीयवारं प्रहरेत् । उदकोस्पर्शः (१) । ततः
पूर्ववत्पुरीषादान-वेदिप्रेक्षण-पुरीषप्रक्षेपणानि कुर्यात् ।

ततोऽग्नीत् स्फयं गृहीत्वा “ॐअररो दिवं मा पप्तः”
इति मन्त्रेण (य० सं० १।२६) पाणिभ्यामुत्करमभि-
न्यस्यति (अघः पातयतीत्यर्थः) उदकोपस्पर्शः ।

ततः अध्वर्युः “ॐद्रप्सस्ते द्यां मा स्कन्” इति
(य० सं० १।२६) मन्त्रेण द्वितीयप्रहृतादुत्तरतः तृण-
स्याधस्तात् तृणे वा तृतीयवारं प्रहृत्वा पुरीषादान-वेदिप्रेक्षण-
पुरीषनिरसनानि पूर्ववत्कृत्वा तृतीयप्रहृतादुत्तरे तृणस्याध-
स्तात्तृणे वा तूष्णीं चतुर्थवारं प्रहृत्य तूष्णीमेव सतृणपुरी-
षादानम्, उत्खातप्रदेशप्रेक्षणं, सतृणस्य पुरीषस्य उत्करे प्रक्षे-
पणं च कुर्यात् ।

ततः “ब्रह्मन् पूर्वं परिग्रहं परिग्रहीष्यामि” इति
ब्रह्माणमामन्त्रयेत् ।

(१) “अररुर्हं नामासुररक्षसमास” इति श्रुतौ अररोः रक्षस्त्वा-
भिधानात् मन्त्रस्य रक्षोऽभिधायकत्वात् उदकस्पर्शः । “रौद्रं रा-
क्षसमासुरमाभिचग्निकं मन्त्रमुक्त्वा पित्र्यमात्मानं चालभ्योपस्पृशे-
दपः” (का० श्रौ० १।१०।१४) इति सूत्रेण राक्षसादिमन्त्राभि-
धाने आत्मालम्भे च उदकोपस्पर्शविधानात् ।

ततो ब्रह्मा “ॐ बृहस्पते परिगृहाण वेदिः सुगा वो देवाः सदनानि सन्त्वस्यां बर्हिः प्रथता ॐ साध्वन्तरहि ॐ स्रा पृथिवी देवी देव्यस्तु” (का० श्रौ० २।२।१०) इति, “देवता वर्धय त्वम्” इत्यादिं धेहीत्यन्तं च उपांशु पठित्वा “ॐ परिगृहाण” इत्युच्चैः अध्वर्युम् अनुजार्नायात् ।

ततोऽनुज्ञातोऽध्वर्युः स्फयेन दक्षिणतः “ॐ गा यन्त्रेण त्वा च्छन्दसा परिगृह्णामि” इति मन्त्रेण (य० सं० १।२७) वेदेः नैर्ऋतकोणादारभ्य आहवनीयखरपर्यन्तां रेखां कृत्वा “ॐ त्रैष्टुभेन त्वा च्छन्दसा परिगृह्णामि” इति मन्त्रेण (य० सं० १।२७) वेदेः पश्चिमपार्श्वे दक्षिणश्रोणिमारभ्य उत्तरश्रोणिपर्यन्तां रेखां कृत्वा “ॐ जागतेन त्वा च्छन्दसा परिगृह्णामि” इति मन्त्रेण (य० सं० १।२७) वेदेरुत्तर-भागे उत्तरश्रोणिमारभ्य आहवनीयखरपर्यन्तां रेखां कुर्यात् । इदं परिग्रहणं च ‘इयती वेदिः कर्तव्या’ इति ज्ञापनार्थम् ।

ततोऽध्वर्युः वेद्यां प्रागायताः उदक्संस्थास्तिस्रो रेखास्तुष्णीं स्फयेन कृत्वा “ॐ हर त्रिः” (१) इति अग्नीधं ब्रूयात् ।

ततोऽग्नीत् यथोल्लिखिताभ्यो रेखाभ्यः पांसुनुद्धृत्य उत्करे प्रक्षिप्य ता रेखाः संमृशेत् (मार्जनेन समीकुर्यात्) ।

ततोऽध्वर्युः अभ्रिमादाय प्रदक्षिणं सर्वतो वेदिं सांसां ज्यङ्गुलां खनति (२) । ततो “ब्रह्मन्नुत्तरं परिग्रहं परिग्रही-

(१) वरुणप्रघासेषु वेदिद्वित्वेन ‘हर त्रिः’ इति साभ्यास-स्त्रिशब्दप्रयोगः कर्तव्यः ।

(२) कात्यायनेन पूर्वमन्वाहार्याधिश्रयणानन्तरं निर्दिष्टस्य वेदिखननस्य “अत्र वेदिकरणं यथोक्तम्” (का० श्रौ० २।६।२२) इति रेखासंमर्शनानन्तरं विधानात्तथैवानुष्ठानम् । नच तथैव

यामि” इति ब्रह्माणमामन्त्रयेत् ।

ब्रह्मा च पूर्ववत् “ॐबृहस्पते परिगृहाण” इत्यादिमन्त्रमुपांशु पठित्वा “ॐपरिगृहाण” इत्युच्चैः अध्वर्युमनुजानीयात् ।

ततः स्फयेन अध्वर्युः वेदेः दक्षिणपार्श्वे दक्षिणश्रोणिमारभ्याहवनीयखरपर्यन्तं “ॐसुक्ष्मा चासि शिवा चासि” इति मन्त्रेण (य० सं० १ । २७) रेखां कृत्वा पश्चिमपार्श्वे “ॐस्योना चासि सुषदा चासि” इति मन्त्रेण (य० सं० १ । २७) दक्षिणश्रोणिमारभ्य उत्तरश्रोणिपर्यन्तं रेखां कृत्वा उत्तरपार्श्वे उत्तरश्रोणिमारभ्य आहवनीयखरपर्यन्तम् “ॐऊर्जस्वती चासि पयस्वती च” इति मन्त्रेण (य० सं० रेखां कुर्यात् ।

ततः “ॐपुरा क्रूरस्य त्विसृपो त्विरपूशिन्नुदादाय पृथिवीं जीवदानुम् । यामैरयंश्चन्द्रमसि स्वधामिस्तामु धीरासो ऽअनुदिश्य यजन्ते” इति मन्त्रेण (य० सं० १ । २८) पुरस्तादारभ्य प्रतीचीं दिशं यावत् अनुमृज्यात् (स्फयेनैव समीकुर्यात्) । प्राक्प्रवणता च वेदेः

वेदिमानकरणमप्यत्रैवोचितमिति वाच्यम् । खननस्यैव वेदिस्वरूपप्रकाशकत्वेन स्वरूपनिष्पत्त्यनुकूलव्यापारार्थकेन कृधातुना समभिव्यारात् वेदिस्वरूपनिष्पत्त्यनुकूलव्यापारस्वरूपखननस्यैवाभिधानेन तावन्मात्रस्यैवाभिधानात् । अत एवोत्तरत्र परिसमूहनादीनां सिद्धिः । वेदिमानं विना तु स्थलविशेषाह्वानात् किञ्चिन्नियतदेशे सिध्येदिति बोध्यम् ।

अंसयोरपि वेद्यन्तर्गतत्वात् त्र्यङ्गुलखननम् । “अपोह्य बर्हीं ऽपि निदधात्यऽसदेशे” इति सूत्रेण अंसयोः स्तरणसूचनात् तयोर्वेद्यन्तर्गतत्वम् ।

अत्रैव सम्पादनीया ।

ततः प्रोक्षणीर्गृहीत्वा वेदेरुपरिष्ठात्समीपे धारयेत् ।

प्रोक्षणीषु धार्यमाणासु अग्नीत् स्फ्यमुद्यम्य “ॐ प्रोक्ष-
णीरासादयेध्मं बर्हिरुपसादय सुचः संमृद्धिं पत्नीं
सन्नह्याज्येनोदेहि” इति मन्त्रेण अध्वर्युम् युगपत् सर्वका-
र्यार्थम् अध्येषयेत्(१) । प्राक्स्तरणाद्वेदिं कश्चिदपि नावमृशेत् ।

(१) अत्र प्राधान्यात् प्रेषकर्तृत्वमध्वर्योः, प्रैषार्थकर्तृत्वमग्नीधः
निकृष्टत्वादिति जैमिनिः ।

“स्वयंवाऽविरोधात्” “संप्रैषावचनाच्च” इति कात्यायन-
सूत्राभ्याम् (का० श्रौ० २ । ६ । २८-२९) अध्वर्योः प्रैषार्थकर्तृ-
त्वम् । उत्सर्गतः समाख्यया प्राप्तस्य प्रोक्षण्यासादनादिक-
र्मकर्तृत्वस्य मुख्यस्य विना वचनमपवादितुमशक्यत्वात् । शतपथ-
ब्राह्मणे च “स यदि कामयेत ब्रूयादेतद्यद्यु कामयेतापि नाद्रियेत स्व-
यमुद्येवैतद्वेद इदमतः कर्म” इति स्पष्टमेव प्रैषार्थप्रोक्षण्यासादना-
दिकर्मकर्तृत्वं श्रयते । प्रैषमात्रकरणे हि न मुख्यं कर्तृत्वमध्वर्योः सि-
ध्यति । “तत्प्रयोजको हेतुश्च” इत्यनेन हि पाणिनिसूत्रेण तृतीयादि-
कार्यार्थं कर्तृत्वस्य अतिदेशविधानाच्च मुख्यं तत्सिध्यति । नहि णिस्त्व-
ङित्वातिदेशविधानात् मुख्यणकारेत्संक्रत्वादिकं सिध्यति । तथा-
च स्वरसतः प्राप्तस्य मुख्यकर्तृत्वस्य प्रैषमात्रकरणेनानुपपत्तेः प्रैषा-
र्थकर्तृत्वमध्वर्योरेव । अग्नीधो निकृष्टत्वेऽपि अध्येषणकर्तृत्वमुप-
पद्यते एवेति न काचिदनुपपत्तिरिति कर्काचार्याः ।

वरुणप्रघासेषु इध्मशब्दो बर्हिःशब्दश्च न विपरिणम्येते । अग्नी-
न्धनत्वस्य बर्हिष्ट्वजातेश्च न्यूनाधिकसंख्याकेषु अविशेषणैव वृत्तेः ।
गृहमेधीयादौ उपभृतोऽभावात् सुग्वहुत्वाभावेन यथार्थं विपरिणामः ।
पत्नीशब्दस्य अनेकपत्नीकेऽपि अविपरिणामः । एकवचनान्त-
स्यैव समाप्नानात् । प्रकृतावूहाभावात् ।

प्रोक्षणीरासादयेत्यादौ प्रैषार्थकर्तृगतमपि वचनं प्रकृतौ समवा-
यात् वरुणप्रघासेषु प्रैषार्थकर्त्रोः अध्वर्युप्रतिप्रस्थात्रोः क्तिवात् ‘प्रो-
क्षणीरासादयतम्’ इत्येवमादिरूपेण विपरिणामः ।

शृतानि हवींषि च प्रधानयागानुष्ठानं यावत् न स्पृशेत् ।

ततोऽध्वर्युः प्रक्षालनार्थम् उदकमासाद्य “ॐ द्विषतो
व्वधोऽसि” इति मन्त्रेण (य० सं० १ । २८) स्फ्य-
मुदगग्रम् उत्करे प्रक्षिपेत् । ततः स्फ्यं गृहीत्वा उत्करे
पाणी प्रक्षाल्य प्रणीतानां पश्चाद्भागे प्रागग्रम् उदगग्रं वा स्फ्यं
निधाय वेदिमध्ये उदगग्रामग्निहोत्रहवणीमासाद्य प्रणी-
तानां पश्चात्स्फ्यस्योत्तरतः प्रागग्रमिध्ममासाद्य इध्मस्योत्त-
रतः प्रागग्रं बर्हिंरासादयेत् ।

ततः स्वादिरं स्रुवमादाय “ॐ प्रत्युष्टः रक्षः प्रत्युष्टा
अरातयः” इति मन्त्रेण (य० सं० १ । २९) गार्हपत्ये
प्रतप्य अप उपस्पृश्य अग्निसमीपात्प्राचीं गत्वा वेदाग्रै-
रन्तरतः मूलादारभ्याग्रपर्यन्तं प्राक्संस्थम् “ॐ अनि-
शितोऽसि सपत्नक्षिद्वाजिनं त्वा व्वाजेध्यायै संमा-
र्जिम” इति मन्त्रेण (य० सं० १ । २९) संमृज्य बहिः
प्रदेशे स्रुवपुष्करस्य अधोदेशादारभ्य मूलपर्यन्तं प्रत्यक्संस्थ-
मनेनैव मन्त्रेण (१) संमृज्यात् । ततोऽग्निमुपगम्य पूर्ववत्प्रतप्य
अप उपस्पृश्य अग्नीध्रे समर्पयेत् ।

ततो जुहुमादाय प्राचीं गत्वा “ॐ अनिशिताऽसि
सपत्नक्षिद्वाजिर्नीं त्वा व्वाजेध्यायै संमार्जिम” इति
मन्त्रेण (य० सं० १ । २९) वेदाग्रैः अन्तरतः मूलादार-
भ्याग्रपर्यन्तं संमृज्य वेदमूलैः बहिः प्रदेशे जुहूपुष्करस्य
अधोभागादारभ्य मूलपर्यन्तमनेनैव मन्त्रेण प्रत्यक्षं संमृज्य अ-

(१) द्रव्यैक्येऽपि स्थानभेदे मन्त्रावृत्तिः । अग्निसंमार्गे “तूष्णीमु-
पहि” (का० श्रौ० ३ । १ । १४) इत्युक्त्या सूत्रकारेण स्थानभेदे
मन्त्रावृत्तिबोधनात् । . .

शिसमीपं गत्वा पूर्ववत्प्रतप्य अप उपस्पृश्य अग्नीध्रे समर्पयेत् ।

एवमेव उपभृतं ध्रुवां च संमृज्य प्रतप्य अप उपस्पृश्य अग्नीध्रे समर्पयेत् । ततस्तूष्णीं प्राशित्रहरणे श्रुतावदानं पुरोडाशपात्र्यौ इडापात्रीं च प्रत्येकं प्राङ् उत्क्रम्य तूष्णी-
मन्तर्बहिश्च पूर्ववत्संमृज्य अग्निमुपगम्य तूष्णीं प्रतप्य अप उपस्पृश्य अग्नीध्रे समर्पयेत् । ततः संमार्जनानि उत्करे प्रक्षिपेद् नाहवनीये । शतपथब्राह्मणे “तदु तथा न कुर्यात्” इति निषेधश्रवणात् ।

ततः अध्वर्युः मुञ्जमयं त्रिवृत् योक्त्रमादाय गार्ह-
पत्यान्वैर्ऋत्यां दिशि ईशानाभिमुखीम् ऊर्ध्वजानुं पूर्वमेवोपविष्टां
यजमानपत्नीं परिधानवस्त्राद् बहिः तेन योक्त्रेण “ॐ अदित्यै
रास्नाऽसि” इति मन्त्रेण (य० सं० १ । ३०) प्रदक्षिणं
वेष्टयित्वा दक्षिणं पाशमुत्तरे शङ्कुस्थानीये प्रतिमुच्य पुनर्वेष्ट-
यित्वा योक्त्रस्यान्तम् “ॐ विष्णोर्वेष्पोऽसि” (१) इति
(य० सं० १ । ३०) मन्त्रेणोर्ध्वमुदगृहेत् । ग्रन्थि न कुर्यात् ।

ततः “ॐ ऊज्जै त्वा” (उद्गासयामि) इति मन्त्रेण
(य० सं० १ । ३०) आज्यमुदगुद्गास्य पश्चादानीय ‘पत्न्या-
ज्यमवेक्ष्यस्व’ इति पत्नीमध्वर्युरध्येषयेत् ।

(१) ‘विष्णोर्वेष्प’ इत्यत्र “विष्ट व्याप्तौ” इति धातोः “पानीविषि-
भ्यः पः” इत्यौणादिकसूत्रेण तृतीयपादस्थेन पप्रत्यये वेष्प इति रूपं
निष्पद्यते । अत्र वेष्प इति पाठकल्पनम् एतदौणादिकसूत्राज्ञानमू-
लकम् । पवर्गीयघटितपाठस्य आसेतुहिमाचलं संप्रदायसिद्धत्वात् ।
अन्तस्थघटितलेखस्य लेखकप्रमादेन भाष्यादिपुस्तकेषु संजातत्वा-
त् । एतद्व्युत्पादनं च लेखनऊनगरमुद्रितभाष्ये स्पष्टमुपलभ्यते इति
ततो निरसनीयः संशयः संदिहानैरित्यलम् ।

पत्नी च “ॐ अदब्धं त्वा चक्षुषाऽवपश्यामि ।
अग्नेर्जिह्वाऽसि सुहृद्वेभ्यो धाम्ने धाम्ने मे भव यजु-
षेयजुषे” इति (य० सं० १ । ३०) मन्त्रेणाज्यमवेक्षते (१) ।

ततोऽध्वर्युः पत्न्या अग्रतः आज्यं गृहीत्वा प्रोक्षणीभ्यः पश्चाद्देदिमध्ये तदासाद्य (२) वेदं गृहीत्वा प्रोक्षणीभ्यः पवित्रे आदाय “ॐ सवितुस्त्वा प्रसवउत्पुनाम्यच्छिद्रेण पवित्रेण सूर्यस्य रश्मिभिः” इति (य० सं० १ । ३१) मन्त्रेणाज्यमुत्पूय स्फ्यं गृहीत्वा आज्यलिप्ताभ्यामेव पवित्राभ्याम् “ॐ सवितुर्वः प्रसवउत्पुनाम्यच्छिद्रेण पवित्रेण सूर्यस्य रश्मिभिः” इति मन्त्रेण (य० सं० १ । ३१) प्रोक्षणीः पूर्ववत् इध्मावर्हिषोः प्रोक्षणार्थम् उत्पुनीयात् । अतस्तदभावे न भवति ।

ततः “ॐ तेजोऽसि शुक्रमस्य मृतमसि” इति मन्त्रेण (य० सं० १ । ३१) आज्यमवेक्षेत । ततः सव्येन जुहुं वेदं च गृहीत्वा दक्षिणेन स्त्रुवमादाय तेनाज्यस्थाल्याः सकाशात्तूष्णीमाज्यमादाय जुह्वाम् “ॐ धामनामासि प्रियं देवानामनामनाधृष्टं देवयजनमसि” (य० सं० १ । ३१) इति मन्त्रेण (३) सकृन्निनीय त्रिस्तूष्णीं निनयेत् । तत उपभृति “ॐ धामनामासीति” इति मन्त्रेण सकृन्निनीय सप्तकृत्वस्तूष्णीं निनयेत् । उपभृति चतुर्गृहीताञ् जुह्वान्यादल्पमेव गृहीतं

(१)द्रव्यसंस्कारत्वात् पत्न्या रजस्वलाद्यवस्थायामध्वर्युरवेक्षते।

(२५) “एकद्रव्यं साज्यं वेदेनोपग्रहणम्” “स्फ्येनान्यत्र” “कुशैर-
सत्सु” (का. श्रौ. १। १०। ६-७-८) इति सूत्रैः आज्यादिस्कन्दन-
निवेरणाख्यं वेदादिभिरुपग्रहविधानात् वेदादिग्रहणमुच्यते ।

(३) "सकृन्मन्त्र" इति सूत्रात् । (का० श्रौ० २ । ७ । ९)

यथा स्यात्तथा अष्टकृत्वोऽपि निनयेत् । ततो ध्रुवायाम्
“ॐ धामनामासीति” मन्त्रेण सकृन्निनीय त्रिस्तूष्णीं निन-
येत् । ततो वेदिमध्यादाज्यस्थालीमादाय कचित्सुगुप्ते नि-
दध्यात् ।

ततः इधमं विस्रंस्य “ब्रह्मन्निधमं प्रोक्षिष्यामि” इति
ब्रह्माणमामन्त्रयेत् ।

ततो ब्रह्मा “ॐ प्रोक्ष यज्ञम्” इत्यादिमन्त्रमुपांशु पठित्वा
“ॐ ३ प्रोक्ष” इत्युच्चैरध्वर्युमनुजानीयात् ।

ततोऽध्वर्युः अग्निहोत्रहवणीस्थाः प्रोक्षणीरादाय “ॐ कृ-
ष्णोऽस्यास्त्ररेष्ठोऽग्नये त्वा जुष्टं प्रोक्षामि” इति
(य० सं० २ । १) मन्त्रेण प्रोक्षणीभिरिधमम् अग्न्यर्थं
प्रोक्ष्य(१) “ॐ वेदिरासि बर्हिषे त्वा जुष्टां प्रोक्षामि”
इति (य० सं० २ । १) मन्त्रेण वेदिं बर्हिःस्तरणार्थं प्रोक्ष्य
अग्नीत्समर्पितं बर्हिः प्रणीताहवनीयान्तरालेन प्रतिगृह्य वेद्यां
प्राग्रन्थि उदगग्रम् आमाद्य “ब्रह्मन् बर्हिः प्रोक्षिष्यामि”
इति ब्रह्माणमामन्त्र्य तेन च “ॐ प्रोक्ष यज्ञम्” इत्यादि-
मुपांशु पठित्वा “ॐ ३ प्रोक्ष” इति उच्चैरनुज्ञातोऽध्वर्युः
“ॐ बर्हिरासि (२) सुगृभ्यत्स्वा जुष्टं प्रोक्षामि” इति
मन्त्रेण (य० सं० २ । १) बर्हिः प्रोक्ष्य, प्रोक्षणीशेषं समस्तम्
“ॐ अदित्यै व्युन्दनमासि” इति मन्त्रेण (य० सं० २ । २)
बर्हिर्मूलेषु निनयेत् । (शेषस्य नाशदोषादौ बर्हिर्मूलसेचनं सं-
स्कारार्थं लौकिकोदकेन कर्तव्यमेव) ।

(१) अग्न्यभावे अवभृथेष्ट्यां परिश्रित्सु च नेधमस्य प्रोक्षणम् ।
पवं गृहमेधीये बर्हिःस्तरणाभावेन वेदेर्न प्रोक्षणम् ।

(२) सुगृभ्य इति बहुवचनं सुगृह्णित्वादौ विपरिणम्यते ।

ततः पवित्रे प्रणीतासु निधाय बर्हिर्विसंस्त्रस्य “ॐ विष्णोस्तुपोऽसि” इति मन्त्रेण (१) (य० सं० २ । २) बर्हिष्पूलकस्य पूर्वस्मात्प्रदेशात् त्रिमुष्टिमितं प्रस्तरं गृह्णीयात् । ततस्तं प्रस्तरं तूष्णीं ब्रह्मणे प्रदाय बर्हिःसन्नहनं विसंस्त्रस्य दक्षिणस्यां वेदिश्रोणौ निधाय अन्यैर्बर्हिस्तृणैराच्छाद्य वेद्यां पतितं तृणपर्णकाष्ठादिकं काष्ठेनैवादाय उत्करे निरसेयत् ।

ततः स्फ्यं निधाय दर्भपूलकात्तृतीयं भागमादाय “ॐ ऊर्णम्भ्रदसं त्वा स्तृणामि स्वासस्थां (२) देवेभ्यः” इति मन्त्रेण (य० सं० २ । २) दक्षिणांसादारभ्योत्तरांसं यावत् प्रागग्र्याणि बर्हिषि स्तृणीयात् । ततोऽवशिष्टार्धभागमादाय पूर्वं स्तृतस्य बर्हिषो मूलान्याच्छादयन् ततः पश्चात् (३) मन्त्रेणैव स्तृणीयात् । ततः शेषमादाय द्वितीयचारं स्तृतस्य मूलान्याच्छादयन् ततः पश्चात् स्तृणीयात् (बर्हिषा आच्छादयेदित्यर्थः) ।

तत इध्मात्सामिधमादाय ब्रह्मणो हस्तात्प्रस्तरं चादाय आहवनीयस्योपरि समीपे एव प्रस्तरं धारयन् समिधा (समिदाघातेन) आहवनीयं समर्थं (४) कुर्यात् । तत आहवनीयादुल्मुकद्वयमनुयाजार्थमुदुह्य (५) प्राञ्चं निनीय खरप्रान्तयोर्निदध्यात् ।

(१) सचायं मन्त्रोऽपच्छेदे प्रयुज्यते । ततश्च पितृयज्ञे परिशिष्टस्य प्रस्तरमात्रस्य ग्रहणे निवर्तते ।

(२) पितृयज्ञे देवपितृभ्य इति विपरिणामः ।

(३) “न ग्रहणलवनस्तरणाज्यग्रहणेषु तु ” (का० श्रौ० १ । ७ । ९) इत्यनेन स्तरणादौ मन्त्रावृत्तेर्बोधनात् । एवं तृतीयवारमपि मन्त्रेणैव स्तरणम् ।

(४) अग्नेरेव समिधा समर्थीकरणम् । दृष्टार्थत्वात् । अतः अप्सु परिश्रित्सु च न भवति ।

(५) अनुयाजाभावेन गृहमेधीयादौ नोल्मुकोदुहनम् ।

ततः “ॐगन्धर्वस्त्वा(१) विवश्वस्त्वारिष्यै यजमानस्य परिधिरस्यग्निरिड ईडितः” इति (य० सं० २ । ३) मन्त्रेणाहवनीयस्य पश्चादुदगग्रं स्थूलं मध्यमपरिधिं निधाय “ॐइन्द्रस्य बाहुरासि (२) दक्षिणो विवश्वस्त्वारिष्यै यजमानस्य परिधिरस्यग्निरिड ईडितः” इति (य० सं० २ । ३) मन्त्रेण दक्षिणतः प्रागग्रमणुं द्वितीयं परिधिं निधाय “ॐमित्रावरुणौ त्वोत्तरनः(३) परिधत्तां ध्रुवेण धर्मणा विवश्वस्त्वारिष्यै यजमानस्य परिधिरस्यग्निरिड ईडितः” इति (य० सं० २ । ३) मन्त्रेणोत्तरतः प्रागग्रम् अणुतरं तृतीयं परिधिं निदध्यात् ।

तत आहवनीयसमर्थीकरणार्थम् इध्माद् गृहीतया समिधा प्रथमं परिधिं स्पृष्ट्वा(४) उत्थाय ताम् “ॐव्वी-
तिहोत्रं त्वा कवे बृहन्तः समिधीमहि । अ-
ग्ने बृहन्तमध्वरे” इति (य० सं० २ । ४) मन्त्रेणा-
हवनीये आदध्यात् । तत इध्मादेव द्वितीयां समिधमादाय
परिधिमस्पृष्ट्वैव “ॐसमिदासि” इति (य० सं० २ । ५)
मन्त्रेण तत्रैवादध्यात् । तत उपविश्याहवनीयमीक्षमाणः

(१) त्वाशब्दस्य परिध्येकवाक्यतया परिधिपरत्वात् अवभृथेष्टौ अग्निस्थानापन्नानामपां बोधनाय युष्मानिति न विपरिणामः ।

(२) नात्र दक्षिणदिक्स्थत्वाद्दक्षिणत्वम् । किंतु इन्द्रदक्षिणबाहु-
त्वमौपचारिकम् । तेन पितृयज्ञे पश्चिम इत्येवं न विपरिणामः ।

(३) पितृयज्ञे पूर्वत इत्येवं विपरिणामः । समवेतार्थत्वात् ।

(४) उपस्पर्शनस्य परिधिसंस्कारत्वात् अवभृथेऽपि प्रवृत्तिः ।
अग्नौ समिदाधानस्य तु दृष्टार्थत्वात् न तत्र प्रवृत्तिः ।

“ॐसूर्यस्त्वा(१) पुरस्तात्पातु कस्याश्चिदाभिशास्त्यै” इति (य० सं० २। ५) मन्त्रं सस्वरं जपेत् । ततः प्रादक्षिणेन वेदिं प्रत्यावृत्त्यागत्य स्तुतवर्हिषोऽन्ये विधृतिसंज्ञके प्रागासादिते द्वे तृणे साग्रे अरत्निमात्रे आदाय वेदिमध्ये “ॐसवितुर्बाहू स्थः” इति (य० सं० २। ५) मन्त्रेण उदगग्रे निदध्यात् । ततस्तयो-स्तृणयोरुपरि मूलभागे प्रागग्रं प्रस्तरम् “ॐऊर्णम्भ्रदसं त्वा स्तृणामि स्वासस्थं देवेभ्यः”(२) इति (य० सं० २। ५) मन्त्रेण स्तृणीयात् । ततः “ॐआ त्वा व्वसवो रुद्रा आदित्याः सदन्तु” इति (य० सं० २। ५) मन्त्रेणोभाभ्यां हस्ताभ्यां प्र-स्तरमभिनिदध्यात् (अधः पीडयेदित्यर्थः) । ततः अग्नीधा समर्पि-तां जुहूं दक्षिणेन पाणिना प्रतिगृह्य सव्यहस्ताधिष्ठिते प्रस्तरे “ॐ(३) घृताच्यासि जुहूर्नाम्ना सेदं प्रियेण धाम्ना प्रियं सद आसीद” इति मन्त्रेण (य० सं० २। ६) प्रागग्रां सादयित्वा ततः सव्येन वेदं गृहीत्वा अग्नीधा समर्पितामुपभृतं दक्षिणेन पाणि-

(१) त्वाशब्दोऽग्निपरत्वात् अवभृथे ऽपामर्थे युष्मानित्येवं विप-रिणम्यते । पुरस्ताच्छब्दश्च दक्षिणत इत्येवं पितृयज्ञे ।

(२) अङ्गप्रधानार्थजुह्वधारणार्थत्वात् पितृयज्ञे देवापितृभ्य इति विपरिणामः ।

(३) गृहमेधीये आज्यरहितजुह्वासादने घृताच्यसीति पदद्वयं न प्रयोज्यम् । घृतमच्यते निधीयते यस्यामिति व्युत्पत्त्या घृताचीशब्द-स्य समवेतार्थत्वात् ।

धामशब्दस्य आज्यार्थत्वात् प्रियेण धाम्नेत्यस्यापि गृहमेधीये अप्रयोगं कोचिदिच्छन्ति । तन्न कर्कसमतम् । “धामानि अयापि भ-वन्ति स्थानाणि जन्मानि” इत्यभियुक्तोपदेशेन धामशब्द-स्य स्थानाद्विज्ञित्यार्थकत्वावगमेन ‘प्रियेण धाम्ना नाम्ना अभिहि-ता सती प्रियं सद आसीद’ इत्यर्थस्य गृहमेधीयादौ समवायात् अ-प्रयोगकारणाभावात् ।

ना आदाय जुहूत्तरतः “ॐ घृताच्यस्युपभृन्नान्ना सेदं प्रियेण धाम्ना प्रियः सद आसीद” इति मन्त्रेण (य० सं० २। ६) बर्हि-
वि सादयित्वा ततः पूर्ववद् ध्रुवामादाय उपभृत उत्तरतः वि-
धृत्यग्रयोरुपरि “ॐ घृताच्यसि ध्रुवा नान्ना सेदं प्रियेण धाम्ना प्रियः सद आसीद” इति मन्त्रेण
(य० सं० २। ६) तामासादयेत् ।

(जुहूमासाद्य तया असंस्पृष्टां ततः पश्चादुपभृतम्
आसादयेत् । उपभृता असंस्पृष्टाम् उपभृतः पश्चाद्ध्रुवामासा-
दयेत् । इदं च सूत्रे अवकृष्टग्रहणात् लभ्यते इति बोध्यम्) ।

जुहूं दक्षिणेन, ध्रुवामुत्तरेण वा स्तुवमासादयेत् ।

अथ दक्षिणेनाज्यस्थालीं स्तुवं चादाय सव्ये पुरोडाशपात्रीं
वेदं च आदाय प्रदक्षिणमावृत्य प्रत्यगागत्य गार्हपत्यस्य पश्चा-
दुपविश्य गार्हपत्यस्योत्तरत आज्यस्थालीं निधाय तस्यो-
त्तरतः पुरोडाशपात्र्यौ उदक्संस्थे स्थापयित्वा वेदेन पुरोडा-
शाभ्यां भस्म पराकृत्य स्थाल्याः स्तुवेण आज्यमादाय प्रथमं
पात्र्योः उपस्तीर्य पश्चात्पुरोडाशयोरभिधारणं कृत्वा तयोः
पात्र्योर्निधानं कर्तव्यम् । तत्र प्रथममाग्नेयं पुरोडाशं हस्तेन
अस्पृशन् काष्ठाद्युपायेनादाय उत्तरपुरोडाशस्य पूर्वतो नीत्वा
उदगुद्रास्य आज्यस्थाल्याः पश्चिमतो नीत्वा दक्षिणतः
स्थापितायां पात्र्यां स्थापयेत् । ततः अग्नीषोमीयं
पुरोडाशं (दर्शं ऐन्द्राग्नं) पूर्ववदादाय उदगुद्रास्य आज्यस्थाल्याः
प्रथमस्य पुरोडाशस्य च पश्चिमतो नीत्वा तदुत्तरतः स्थापि-
तायां पात्र्यां स्थापयेत् ।

ततः कपालानि गणयित्वा वेदं सव्यहस्ते आदाय स्तुवेण
आज्यस्थाल्या घृतमादाय “ॐ यस्ते प्राणः पशुषु प्रविष्टो

देवानां विष्टामनु यो वितस्थे । आत्मन्वान् सोम घृतवान् हि भूत्वाऽग्निं गच्छ स्वयंजमानाय विन्द” इति मन्त्रेण (का० श्रौ० २ । ८ । १४) आग्नेयं पुरोडाशम् अक्त्वा अग्निपदस्थाने ‘अग्नीषोमी’ इति संयोज्य अनेनैव मन्त्रेण अग्नीषोमीयं पुरोडाशम् (दर्शे इन्द्राग्नीपदं संयोज्य ऐन्द्राग्नम्) अज्ज्यात् ।

ततः स्रुवेण सर्वाणि कपालानि आज्येनोपधानक्रमेण ‘प्रथममनज्मि’ इत्यादिना प्रयोगेण, “ॐयानि घर्मे कपालान्युपचिन्वन्ति वेधसः । पूष्णस्तान्यपि व्रत इन्द्रवायू विमुञ्चताम्” इति मन्त्रेण वा (का० श्रौ० २ । ८ । १६) अज्ज्यात् । मन्त्रपक्षे प्रतिकपालं मन्त्रावृत्तिः ।

ततः स्फ्यमादाय ‘प्रथममुद्वासयामि’ इत्येवम् आग्नेयस्य प्रथमकपालम् उत्तरत उद्वास्य द्वितीयं तृतीयं चतुर्थं पञ्चमं षष्ठं सप्तमम् अष्टमम् इत्थमेव क्रमेण उद्वास्य अग्नीषोमीयपुरोडाशस्य प्रथमादीनि अष्टमान्तानि एवमेवोद्वास्य नवमं दशमम् एकादशमित्येवं त्रीणि उद्वासयेत् । (दर्शे द्वादशमाधिकम्) । उद्वासयामीति सर्वत्र शेषो बोध्यः ।

ततः सर्वाणि हवींषि वेदिसमीपे नीत्वा वेदोपग्रहेण आज्यस्थालीं ध्रुवाया उत्तरतः “ॐप्रियेण धाम्ना प्रिया सद आसीद” इति मन्त्रेण (य० सं० २ । ६) बर्हिष्यासाद्य स्फ्योपग्रहेण तस्या उत्तरतः आग्नेयपुरोडाशम् “ॐप्रियेण” इत्यनेनैव मन्त्रेण बर्हिष्यासाद्य तदुत्तरतः अग्नीषोमीयपुरोडाशं तेनैव मन्त्रेण बर्हिष्यासादयेत् । [दर्शे ऐन्द्राग्नम्]

ततः वेदं गृहीत्वा “ॐध्रुवा असदन्वृतस्य योनौ तान्विष्णो पाहि पाहि यज्ञं पाहि यज्ञपतिम्” इति

मन्त्रेण (य० सं० २ । ६) आज्यस्थाल्याज्यमालभ्य ततः
अनेनैव मन्त्रेण जौहवमालभ्य तत औपभृतं ध्रौवं च पूर्व-
वदालभेत ।

ततो वेदं ध्रुवायाः पुरस्तान्निधाय स्फयोपग्रहेण आग्नेयं पुरो
डाशं पूर्वैर्णैव मन्त्रेण आलभ्य तेनैवाग्नीषोमीयमालभेत । (दर्श-
ऐन्द्राग्नम्)

ततोऽध्वर्युः “ॐपाहि मां यज्ञन्यम्” इति (य० सं० २ । ६)
मन्त्रेणात्मानम् आलभ्य अप उपस्पृशेत् ।

अत्र वा व्रतग्रहणं यजमानस्य । अयं व्रतोपायनस्यान्ति-
मः कालः ।

अथाध्वर्युः होतुरासनम् उदगग्रदर्भास्तृतं गार्हपत्याह-
वनीययोरन्तराले वेदेः पश्चिमभागे वेदिश्रोणेरुत्तरभागे वा
स्थापयित्वा होतारम् ‘एहि’ इत्यामन्त्रयेत् ।

ततो हौत्रं करिष्यन् आचम्य प्रणीतोत्करावन्तरेण
प्रविश्य आहवनीयस्य पश्चिमतः प्राङ्मुखः सन् तिष्ठेत् ।

ततः अध्वर्युः इध्मादेकां समिधमादाय “ॐ अग्नये (१) समि-
ध्यमानायानुब्रूहि” इति मन्त्रेण (का० श्रौ० ३ । १ । १) होतारं
प्रेषयेत् ।

सच ‘ब्रह्मन्सामिधेनिरनुवक्ष्यामि’ इति ब्रह्माणमा-
मन्त्रयेत् ।

ब्रह्माच “ॐ प्रजापतेऽनुब्रूहि यज्ञं (का० श्रौ० २ । २ । ११)
देवता वर्धय त्वं नाकस्य पृष्ठे यजमानो अस्तु । सप्त-
ऋषीणां सुकृतां यत्र लोकस्तत्रेमं यज्ञं यजमानं च

(१) अत्राग्निशब्दो जात्यपेक्षः । जातेः पदार्थत्वात् । ततश्च वरु-
णप्रधासेषु अग्निद्वित्वेऽप्यनूहः ।

धेहि” इत्युपांशु पठित्वा “ॐ अनुब्रूहि” इत्युच्चैर्होतारं प्रेषयेत् ।

ततो होता अङ्गुलिपर्वाग्रपांससंहितम् अञ्जलिं हृदयदेशे प्रतिष्ठाप्य दक्षिणं च पादं वेद्याः उत्तरश्रोणिसंलुप्तं कृत्वा धावापृथिव्योरन्तरमीक्षमाणः—

“ॐ नमः प्रवक्त्रे नम उपवक्त्रे नमो द्रष्ट्रे नमोऽनुरुयात्रे । क इदमनुवक्ष्यति स इदमनुवक्ष्यति क आर्त्तिवज्यं करिष्यति स आर्त्तिवज्यं करिष्यत्यृचः प्रपद्ये यजुः प्रपद्ये साम प्रपद्ये ब्रह्म प्रपद्येऽनार्ता छन्दसां मातरं प्रपद्ये भूः प्रपद्ये भुवः प्रपद्ये स्वः प्रपद्ये भूर्भुवः स्वः सर्वं प्रपद्ये” इति जपेत् ।

होतृजपान्ते यजमानः स्फ्यं गृहीत्वा “ॐ सन्तन्वान्निव मेऽनुब्रूहेहि” इति (का० श्रौ० ३।१।६) होतारं प्रेषयेत् ।

(इतः प्रभृति स्विष्टकृतः प्राग् ऋचः निगदाश्च प्रथमस्वरेण प्रयोज्याः । स्विष्टकृत आरभ्य इडामार्जनान्तं मध्यमस्वरेण प्रयोज्याः । तदुत्तरं समाप्तिपर्यन्तम् उत्तमस्वरेणेति कर्कादयः) ।

ततो होता उपांशु त्रिर्हिकृत्य महाव्याहृतिप्रणवोच्चारणपूर्वकं “प्रणो वाजा” इत्याद्याः सामिधेनीः प्रथमस्वरेण अनुब्रूयात् । सर्वासामृचां मध्ये प्रणवं प्रयुज्जीत । इदमेव प्रणवेन ऋचां संधानमुच्यते । प्रणवश्च ऋचष्टेः स्थाने प्रयोज्यः । विश्रामश्च अर्धर्चे कर्तव्यो, नतु ऋक्समाप्तौ ।

होत्रा अनूच्यमानासु सामिधेनीषु यजमानः ‘इदमहं पञ्चदशेन वज्रेण भ्रातृव्यमवचाधे’ इति (का० श्रौ० ३।१।७) पादाङ्गुष्ठाभ्यां भूमिमधः पीडयेत् ।

अध्वर्युः स्फ्यमादाय तिष्ठन् सामिधेनीनां प्रणवे प्रणवे एकैकमिधमकाष्ठमाहवनीयेऽभ्यादध्यात् । “समिध्यमानोऽध्वरे” इति

नवम्याः ऋचः (एकादश्याः सामिधेन्याः) अन्ते प्रयुज्यमाने प्रणवे
'समिद्धोऽग्न' इत्यतः प्राग् एकमिधमकाष्ठम् अनुयाजार्थं परि-
शिष्य अवशिष्टानि इधमकाष्ठानि सहैव प्रक्षिपेत् ।

(अथ सामिधेन्यः कात्यायनहौत्रपरिशिष्टे अध्या० १ क० २)

हिं३ हिं३ हिं३ भूर्भुवः स्वरो३म्—

(१)प्र वो वाजा अभिद्यवो हविष्मन्तो घृताच्या-
देवान् जिगाति सुम्नयो३म्-१

प्र वो वाजा अभिद्यवो हविष्मन्तो घृताच्या—
देवान् जिगाति सुम्नयो३म्-२

प्र वो वाजा अभिद्यवो हविष्मन्तो घृताच्या-
देवान् जिगाति सुम्नयो३म्-३

(२)अग्रआयाहि वीतये गृणानो हव्यदातये ।

नि होता सत्सि बर्हिषो३-४

(३)तन्त्वा समिद्धिराङ्गिरो घृतेन वर्धयामसि ।

(१) तैत्तिरीयसंहिताद्वितीयकाण्डे ५प्रपाठकसप्तमानुवाकादार-
भ्य षष्ठाध्यायस्य दशमानुवाकपर्यन्तं हौत्रमन्त्राः ।

प्रवोवाजा इति । हेदेवाः वः युष्मदीयाः ऋत्विग्यजमानाः प्र-प्रव-
र्तन्ते । वाजाः गमनशीलाः मासाः, अभिद्यवः-अभितः पूर्वपक्षरूपेण
उत्तरपक्षरूपेण च दीप्यमानाः अर्धमासाः, घृताच्या यागसाधनभू-
तघृतप्रदया गवा सह हविष्मन्तः हविर्भाजो देवाश्च प्रवर्तन्ताम् ।
किंच अयं यज्ञः देवान् जिगाति प्राप्नोतु, यजमानस्य सुम्नयुः सुम्नं
सुखमिच्छतीति सुम्नयुः सुखेच्छुश्च भवतु ।

(२) अग्रआयाहीति । हेअग्ने हव्यदातये-यजमानस्य हविर्दाना-
य, वीतये-देवानां हविर्भक्षणाय गृणानः-‘यजमानो देवानां हवि-
र्दास्यतीति भवद्भिर्भक्षणीयम्’ इति वदन् आयाहि । आगत्य च
होता आह्वाता सन् बर्हिषि यज्ञे निषत्सि निषीद ।

(३) तन्त्वा समिद्धिरिति । हे अङ्गिरः हे अग्ने तं तादृशं देवानामा-

बृहच्छोचा यविष्ठयो३७-५

(१) स नः पृथु श्रवाय्यमच्छा देव विवाससि ।

बृहदग्ने सुवीर्यो३८-६

(२) ईडेन्यो नमस्यास्तिरस्तमा७सि दर्शतः ।

समग्निरिध्यते वृषो३-७

(३) वृषो अग्निः समिध्यतेऽश्वो न देववाहनः ।

तः हविष्मन्त ईडतो३-८

(४) वृषणं त्वा वयं वृषन् वृषणः समिधीमहि ।

अग्ने दीप्यतं बृहो३८-९

ह्यतारं त्वा त्वां सामिद्भिः घृतेन च वर्धयामसि वर्धयामः । हेय-
विष्ठय युवतम बृहत्-ज्वालाधिक्यं यथा भवति तथा शोचा—शोच
दीप्यस्व ।

(१) स नः पृथिवति । हे देव अग्ने सः त्वं नः अस्मदर्थं पृथु वि-
स्तीर्णं श्रवाय्यं देवैः श्रोतुं योग्यम् इदं कर्म अच्छा-अच्छ अभिमुखी-
कृत्य बृहत् सुवीर्यं च यथा भवति तथा विवाससि-विवासय विभातं
कुरु । प्रकाशयेत्यर्थः । विवासयतेः प्रकाशनार्थत्वात् । छान्दसत्वेन
शप आर्धधातुकत्वाणिलोपे सेहित्वाभावे च 'विवाससि' इति
लोपमध्यमस्य रूपम् । बृहच्छब्देन ज्वालाधिक्यं विवाक्षितम् । सुवी-
र्यशब्देन ह्यमानस्य हविषः सम्यग्दहनसामर्थ्यमुच्यते ।

(२) ईडेन्य इति । ईडेन्यः (कृत्यार्थे केन्यप्रत्ययः) स्तोतुं योग्यः
नमस्यः नमस्कारयोग्यः तमांसि तिरः-तिरस्कुर्वन् दर्शतः पदार्था-
नामादर्शयिता वृषा कामानां वर्षयिता अयमग्निः समिध्यते सम्य-
क् दीप्यते ।

(३) वृषो अग्निरिति । वृषः कामानां वर्षयिता अश्वो न-अश्व
इव (इवार्थे 'न' शब्दः) देववाहनः देवार्थस्य हविषो वोढा अयमग्निः
समिध्यते । तमिमम् अग्निं हविष्मन्तो यजमानाः ईडते स्तुवते ।

(४) वृषणं त्वेति । हेवृषन् कामानां वर्षक अग्ने वृषणं कामानां
वर्षयितारं बृहद्दीप्यतं प्रौढज्वालं यथा भवति तथा दीप्यमानं त्वां
वृषणः अश्रुतिवृष्टिं कुर्वन्तः वयं समिधीमहि सम्यक् प्रकाशयामः ।

(१) अग्निन्दूतं वृणीमहे होतारं विश्ववेदसम् ।

अस्य यज्ञस्य सुक्रतो ३७-१०

(२) समिध्यमानो ऽअध्वरेऽग्निः पावक ईडयः ।

शोचिष्केशस्तमीमहो ३७-११*

(३) समिद्धोऽअग्न आहुन देवान् यक्षि स्वध्वर ।

त्वह्मि हव्यवाडसो ३७-१२

(४) आजुहोता दुवस्यताग्निं प्रयत्यध्वरे—

वृणीध्वं हव्यवाहनो ३७-१३

आजुहोता दुवस्यताग्निं प्रयत्यध्वरे—

वृणीध्वं हव्यवाहनो ३७-१४

(१) अग्निं दूतामिति । ध्यं दूतं देवान् प्रति प्रेषणार्हं होतारम् आह्वातारं विश्ववेदसं विश्वान् सर्वान् देवान् वेत्तीति विश्ववेदाः तादृशम् । अस्य यज्ञस्य सम्बन्धिनं सुक्रतुं शोभनकर्माणम् इमम् अग्निं वृणीमहे प्रार्थयामहे ।

(२) समिध्यमान इति । योऽग्निः अध्वरे अस्मिन् कर्मणि समिध्यमानः पावकः शुद्धिहेतुः ईडयः स्तुत्यः शोचिष्केशः शोर्चीषि दीप्तयः केशाः केशस्थानीयाः यस्यासौ शोचिष्केशः तं अग्निम् ईमहे प्राप्नुमः ।

* एकमिध्मकाष्टमनुयाजार्थं परिशिष्य अवशिष्टानि सर्वाणि इध्मकाष्ठात्यध्वर्युरस्मिन्नेवाध्वरे अग्नौ प्रक्षिपेत् ।

(३) समिद्धो अग्न इति । हे आहुन आहुत्याराधित अग्ने त्वं समिद्धः सन् देवान् यक्षि यजसि । हेस्वध्वर सुष्ठु निष्पादितयाग हि यस्मात् त्वं हव्यवाडसि तस्माद्यज ।

(४) आजुहोतेति । हेयजमानाः इममग्निम् आहुतिभिः आजुहोत—आजुहुन प्रीणयत, दुवस्यत परिचरत । प्रयति प्रयत्नेन वर्त्तमाने अस्मिन् अध्वरे यागे हव्यवाहनम् अग्निं वृणीध्वं प्रार्थयध्वम् । इयं ऋक् परिधानीया । अनया सामिधेनीनां परिसमाप्यमानत्वात् ।

आजुहोता कुवस्यताग्निं प्रयत्यध्वरे-
वृणीध्वः हव्यवाहनोऽम्-१५

इति होता सामिधेनरिनूच्य(१) “अग्ने महं २॥ असि
ब्राह्मण भारत” इति संततं पठेत् । आजुहोतेत्यादिकामन्त्यां
प्रबोवाजा इत्यादिकामाद्यां च ऋचं त्रिवारमनवानन् अनुब्रूयात् ।
अनवानन् अनुच्छ्वसन् इत्यर्थः । अशक्तौ तु प्रथमयोर्द्वयोरा-
वृत्त्योः ऋगन्ते ऋगन्तेऽपि विरमेत् ।

ततोऽध्वर्युः उत्तरत उपाविश्य दक्षिणं जान्वाच्य होत्रा
‘अग्ने महा २॥ असि ब्राह्मण भारत’ (का० हौ०
प० १ । २) इत्युपक्रान्ते वेदेनाहवनीयं त्रिरुपवाज्य(२)
(चालयित्वा) वेदोपग्रहः सुवेण आज्यं गृहीत्वा उत्तरं
परिधिसंधिम् अन्ववहृत्य प्रजापतिं मनसा ध्यायन्
अग्रेरुत्तरप्रदेशे ऋजुं दीर्घं संततं प्राञ्चं पूर्वम् आधारं
(आधारसंज्ञकं कर्म) कुर्यात्(३) ।

अध्वर्यो अग्नौ द्रव्यं प्रक्षिपति प्रक्षेपादव्यवहितप्राग्वा
यजमानः ‘ ॐ इदं प्रजापतये न मम ’ इति त्यागात्मकं
यागं कुर्यात् । तत्र ‘प्रजापतये’ इत्यंशं मनसैवोच्चारयेत् ।

(प्रवरमन्त्रार्थः)

(१) अग्नेमहंअसीति । अग्निरिति यत् एष यस्मात्सर्वाहुत्याधा-
रत्वेन महान् तस्मान्मन्त्रे महानसीत्युच्यते । यस्माद् ब्राह्मणवर्णाभि-
मानी तस्माद् ब्राह्मणेति सम्बोध्यते । यस्मादेष देवेभ्यो हव्यं भरति
धारयति तस्मान्धारतेति संबोध्यते ।

(२) वेदेन त्रिरुपवाजनमाहवनीयस्यादृष्टार्थम् । वेदकरणकत्रिरुप-
वाजनमात्रेण दृष्टार्थाभिनिर्वृत्तेरभावात् । अतः अवादिष्वपि भवति ।
संस्कारत्वाच्च उपवाजनं यावदुक्ते प्रवर्तते एव ।

(३) प्रधानकर्मत्वादाधारकर्म यावदुक्ते न भवति । परिभाषितो
ऽपि स्वाहाकारोऽत्र न भवति । “न स्वाहा” इति निषेधात् ।

ततोऽध्वर्युः अग्नीध्रे स्फयम् इधमसन्नहनं च समर्पयन् “ॐ अग्निमग्रति समृद्धिद” इति (का० श्रौ० ३ । १ । १२) तं प्रेषयेत् ।

ततोऽग्नीत् स्फयं सव्ये गृहीत्वा अग्निं प्रदक्षिणाकृत्य दक्षिणपरिधिसन्निधौ स्थित्वा इधमसन्नहनैर्दक्षिणपरिधिसमीपपार्श्वेऽग्निं प्राक्संस्थम् “ॐ अग्ने वाजजिद्व्राजं त्वा सरिष्यन्तं वाजाजित् संमार्जिम” इति मन्त्रेण (य० सं० २ । ७) सकृत् संमार्ज्यं द्विस्तूष्णीं तथैव संमार्जयेत् । तत्रैवावस्थितो मध्यमपरिधिसन्निहितपार्श्वे अग्निम् उदक्संस्थम् “ॐ अग्ने वाजजिदिति” पूर्वोक्तमन्त्रेण सकृत् संमार्ज्यं द्विस्तूष्णीं तथैव संमार्जयेत् । ततो दक्षिणपार्श्वीदुत्तरपार्श्वं गत्वा उत्तरपरिधिसन्निहितपार्श्वेऽग्निं पूर्ववन्मन्त्रेण सकृत् प्राक्संस्थं संमार्ज्यं द्विस्तूष्णीं तथैव संमार्जयेत् । ततस्तत्रैवावस्थितोऽग्निमध्ये प्राक्संस्थं तूष्णीं त्रिः संमृज्यात् ।

वस्तुतस्तु अग्नीत् स्फयं सव्ये गृहीत्वा उत्तरपार्श्वीदक्षिणपार्श्वं गत्वा दक्षिणपरिधिसन्निधौ अग्निं पूर्वोक्तरीत्या संमृज्य दक्षिणत उत्तरपार्श्वं गत्वा मध्यमपरिधिसन्निधावग्निं तथैव संमृज्य पुनः प्रदक्षिणं परिक्रम्य उत्तरपार्श्वे स्थित्वा उत्तरपरिधिसन्निधावग्निं तथैव संमृज्य पुनरप्रादक्षिण्येन परिक्रम्य उत्तरतः स्थित्वा मध्ये तूष्णीं त्रिः संमार्गं तथैव कुर्यात् । कर्काचार्यस्वरसस्यात्रैव सन्वादिति बोध्यम् (१) ।

ततोऽध्वर्युः जुहूपभृतोः पुरस्तादाहवनीयमपरेण भूमौ पुटा-

(१) “तूष्णीमुपरि” इति सूत्रे (का० श्रौ० ३ । १ । १४ ।) “परिक्रामम्” इति णमुल्वचनानुवृत्तिसामर्थ्यात् परिक्रम्येत्यत्रापि भवति” इति कर्कोक्त्या त्रिवारं परिक्रमणं बोध्यते ।

अलिम् “ॐ नमो देवेभ्यः” इति मन्त्रेण (य० सं० २ । ७) निदधाति । ततस्तदञ्जलिकरणस्थानादक्षिणस्यां दिशि “ॐ हवधा पितृभ्यः” इति मन्त्रेण (य० सं० २ । ७) उत्तान-मञ्जलि (१)सव्येनैव प्राङ्मुख एव करोति । ततोऽप उपस्पृश्य उभाभ्यां पाणिभ्यां जुहुमादाय उपभृतोऽग्रस्य उपरिमार्गेण आनीय उपभृत उपरि निधाय “ॐ सुयमे मे भूयास्त-मस्कन्नमद्य देवेभ्य आज्यं सन्निधासम्” इति (२)मन्त्रे-ण (य० सं० २ । ७-८) जुहुपभृतौ सहैवादाय उत्थाय “ॐ अङ्घ्रिणा विष्णो मा त्वाऽवक्रामिषम्” इति मन्त्रेण (य० सं० २ । ८) वेद्युत्तरभागात् यजतिदेशं यास्यन् सव्यं पादं पूर्वं चालयन् दक्षिणां गच्छेत् । गत्वा च वेदेर्दक्षिणभागे “ॐ व्वसुमतीमग्ने ते च्छायासुपस्थेषं विष्णो स्थान-मसि” इति मन्त्रेण (य० सं० २ । ८) ईशानाभिमुखोऽ-वतिष्ठेत् ।

(सर्वत्रैव यजतिदेशं गमिष्यतः अध्वर्योः परिधीन् अपरेण स्तुवां पूर्वेण गमनागनमार्गो ज्ञातव्यः) ।

जुहुमुपभृतोऽग्रस्य उपरिमार्गेण प्राचीमेवावतार्य दक्षिणप-रिधिसन्निधावन्ववहृत्य “ॐ इत इन्द्रो व्वर्यमकृणोद्

(१) पिड्यत्वादेव प्राप्तस्य अपासुपस्पर्शनस्य विधानमपस-व्यादिनिवृत्त्यर्थम् । तेन पिड्याञ्जलिकरणं सव्यादिनैव भवति । अञ्जलिकरणोभयमुत्तराधारार्थम् । तेन तदभावे न भवति ।

(२) “सुयमे मे” इति मन्त्रेण स्तुगादानम् उत्तराधारावान्तरप्रक-रणस्तदर्थमेव । एवम् “अङ्घ्रिणा विष्णो” इति मन्त्रेण दक्षिणाऽ-तिक्रमणं “वसुमतीम्” इत्यनेनावस्थानं च उत्तराधारार्थमेव । त-द्विधावान्तरप्रकरणात् । ततश्च अन्यकर्मणि स्तुगादानं, दक्षिणातिक्र-मणम्, अवस्थानं च अमन्त्रमेव भवति इति बोध्यम् ।

ध्वोऽध्वर आस्थात् । अग्ने व्वेर्होत्रं व्वेर्दृत्यमवतां त्वां
द्यावापृथिवी अब त्वं द्यावापृथिवी स्विष्टकृदेवेभ्य
इन्द्र आज्येन हविषाऽभूत्स्वाहा” इति मन्त्रेण (य०
सं० २ । ८-९) आग्नेयकोणे ऋजुं दीर्घं सन्ततं प्राक्संस्थम्
उत्तराघारं तिष्ठन्नेव प्रयाजार्थद्रव्यचतुर्थीशेन जुहुयात् (१) ।

तदैव “ॐ इदम् इन्द्राय न मम” इति यजमानस्त्यागं कुर्यात् ।

ततः अध्वर्युः क्षुचोः परस्परं स्पर्शमकुर्वन्नेव दक्षिणं
पादं पूर्वं चालयन् यजतिदेशात्प्रत्यागस्य जुहूस्थेनाज्येन ध्रुवा-
स्थमाज्यं “ॐ सं ज्योतिषा ज्योतिः” इति मन्त्रेण (य०
सं० २ । ९) जुह्वैव समज्ज्यात् (२) । (ध्रौवाज्यमध्ये जुहाज्य-
बिन्दुं पातयोदित्यर्थः)

तत उपभृतं सव्ये धारयन्नेव दक्षिणेन जुहूं प्रस्तरस्योपरि नि-
धाय वेदं सव्ये गृहीत्वा उपभृतं जुहा उत्तरतः स्वस्थाने निद-
ध्यात् । ततः होतारं दक्षिणं कुर्वन् उत्करपश्चाद्भागे प्राङ्मुखः
स्थितोऽध्वर्युः इधमसन्नहनान्यादाय ‘ओ३आ३वय’ इति ब्रूयात् ।

ततोऽग्रीत् दक्षिणामुखः अध्वर्योः उत्तरतः स्थितः स्फ्य-
सन्नहने पाणौ गृहीत्वैव ‘अस्तु श्री३षट्’ इति प्रतिब्रूयात् ।

होताच सामिधेन्यनुवचनानन्तरं यजमानस्य आर्षेयाणि
(३) ‘काश्यपावत्सार नैध्रुव’ इति वृत्ता—

(१) प्रयाजद्रव्याभावे दर्विहोमेषु तु स्थाल्याज्यादेव क्रियते ।
अवश्यकर्तव्यत्वात् । अयमपि पदार्थत्वाद् यावदुक्ते न भवति ।

(२) सचायं ध्रुवासंस्कार उत्तराघारे सत्येव प्रवर्तते । “शिरो
वै यज्ञस्योत्तर आधार आत्मा वै ध्रुवा तदात्माऽऽत्मन्येवैतद्यज्ञस्य
शिरः प्रतिदधाति” इति श्रुतेः ।

(३) काश्यपेत्यादीनि धरणपदानि संबुद्ध्यन्तानि आहवनी-
यसंबोधनार्थानि । आहवनीयाग्नेर्यजमानोत्पादितत्वेन यजमान-

(१) “ॐ देवेद्धो मन्विद्ध ऋषिष्टुतो विप्रानुमदितः
कविशस्तो ब्रह्मसंशितो घृताहवनः प्रणीर्यज्ञानां
रथारिध्वराणामतूर्तो होता तूर्णिर्हव्यवाडास्पात्रं
जुहूदेवानां चमसो देवपानो ऽरां हवाग्ने नेमिर्देवास्त्वं
परिभूरस्यावह देवान्यजमानाय” (का० हौ० प० १।३)

इति पञ्चदश निविदः सम्पादयन्, सन्ततं वाऽनुब्रूयात् ।

“पञ्चदश निविदः संपादयन्” इति सूत्रे ‘अनुब्रूयात्’ इति
शेषः इति कर्कोत्त्या संततपक्षापेक्षया पञ्चदशनिवित्संपादनपक्ष-

द्वारा तत्तद्व्यपत्यत्वेन संबोध्यत्वोपपत्तेः । “अग्ने महँअसि” इति
पूर्वत्र “देवेद्धो मन्विद्ध” इत्युत्तरत्र च आहवनीयाग्नेरेव प्रस्तुयमान-
त्वेन मध्येऽपि तस्यैव संबोध्यत्वस्योचितत्वात् । सष्टं चेदं वीरमित्रो-
दयस्य संस्कारप्रकाशे इति तत एवाधिकं बोद्धव्यम् ।

(१) ‘देवेद्ध’ इत्यादीनां निवित्पदानामर्थः ।

यस्माद्देवाः स्वकीयेषु पात्रेषु एतम् अग्निमैन्धत प्रज्वलितवन्तः
तस्माद्देवेद्ध इत्युच्यते । देवैः इन्धनादूर्ध्वं मनुः स्वकीयपात्रे एतम्-
ग्निम् ऐन्ध प्रज्वलितवान् तस्मान्मन्विद्ध इत्युच्यते । ऋषिभिः स्तुत-
त्वात् ऋषिष्टुत इत्युच्यते । विप्रैः श्रुताध्ययनसंपन्नैः अनुमदितस्तोषि-
तः तस्माद्विप्रानुमदितः । कविभिः व्यवहितविप्रकृष्टदर्शिभिः स्तुत-
त्वात् कविशस्तः । ब्रह्मणा मन्त्रेण तीक्ष्णीकृतत्वात् ब्रह्मसंशितः । घृ-
तरूपाहुतिमत्त्वात् घृताहवनः । यज्ञानां प्रणीः नायकः । देवानां हवि-
र्वहनाय अध्वराणां सम्बन्धी रथः अयमग्निः । यस्मादाह्वातारमेतम्-
ग्निं कोऽपि देवो न तरति नातिक्रामति तस्मादयम् अतूर्तो होता
इत्युच्यते । यस्मात्सर्वमपि दैवम् अयं हविर्वहनात्तरति प्राप्नोति त-
स्मान्तूर्णिर्हव्यवाद् । अयमग्निः देवानां जुहूः जुहूसदृशः जुह्वामिव
अस्मिन् हविष्प्रक्षेपात्, किञ्च आस्पात्रम् आयसपात्रमिव दृढम् ।
देवानां चमसः पात्रं पानसाधनपात्रं पानसाधनचमसस्था-
नीयत्वात् । हेअग्ने त्वं यथा शकटचक्रास्थितान् तिर्यक् कीलरूपान्
अरान् नेमिः परितो व्याप्नोति तथा देवानां परिभूः परितो व्याप्त-
वानसि । यजमानाय देवानावह ।

स्य पार्थक्यमुचनात् । तेनास्मिन्पक्षे विभागो लभ्यते ।

ततः यथादेवतम्—

“अग्निमग्नआश्वह सोममाश्वह अग्निमाश्वह
(उपांशु) (१)अग्नीषोमावाश्वह (उच्चैः) अग्नीषोमावाश्वह
देवाँ२॥ आउयपाँ२॥ आश्वह अग्नि होत्रायाश्व-
वह स्वं महिमानमाश्वह आच वह जातवेदः ।
सुयजा च यज” (का० श्रौ० प० १ । ३)

इत्यनूच्य अध्वर्युकर्तृकं स्वरणम् आकाङ्क्षन् अवतिष्ठेत ।

अध्वर्युणा(२)‘ॐ अग्निर्देवो दैव्यो होता देवान्य-
क्षदूविद्वाँश्चिकित्वान् मनुष्वद् भरतवत्” (का०
श्रौ० ३ । २ । ७) इत्युक्त्वा यजमानस्य प्रवरनामधेयानि
‘कश्यपवत् अवत्सारवत् निधुववत्’ (का० श्रौ० ३

(१) दर्शष्टौ ‘विष्णुमाश्वह’ इति देवतापदमुपांशु उत्का
उच्चैः ‘इन्द्राग्नी आश्वह’ इत्यादि वाच्यम् । एवं यजमानः त्यागवा-
क्ये ‘विष्णवे’ इत्युपांशु उत्क्त्वा ‘इन्द्राग्निस्याम्’ इत्याद्युच्चैर्वदेत् ।

शतपथब्राह्मणप्रथमकाण्डपञ्चमाध्यायप्रथमब्राह्मणम् ।

(२) अध्वर्युकर्तृकं होतृवरणम् ।

अग्निर्देव इति । अग्निः तन्नामकः देवः दैव्यः देवानां होता देवान्
विद्वान् देवस्वरूपज्ञानवान् चिकित्वान् तद्विषयकस्मृतिमान् यक्षत्
यजतु । मनुष्वत् मनुना तुल्यं, भरतवत् भरतेन तुल्यम् । यथा मनुः
भरतो वा पुरा अयजत तथैव यजतु इत्यर्थः । आर्षेयमुक्त्वा अध्वर्युः
ब्रह्मण्वत् इत्यादिमन्त्रं पठति । ब्रह्मण्वत् ब्रह्म अग्निः स यथा आवहति
तद्वत् आचवक्षत् आवहतु च । भरतवत् ब्रह्मण्वत् इति अग्निदृष्टा-
न्तोपादानेन “अग्निर्देवो दैव्यो होता” इत्यत्र मानुषस्यैव होतुः स्तु-
तये अग्निदेवत्वारोपः । नतु प्रधानाग्नेः स्विष्टकृदग्नेर्वा तत्रोपादानम् ।
यष्टुः अग्नेरग्निसादृश्यासंभवात् । ततश्च सौर्यादौ अवभृथेष्टौ च अ-
विकृतस्यैवास्य पाठः । कश्यपवत् इत्यादिषु च कश्यपादः सप्तर्थेन्य
एव प्रवरभूतो बोध्यः । ब्राह्मणाः अस्य यज्ञस्य प्रावितारः रक्षितारः ।

। २ । ८) इत्येवमुच्चार्य “ब्रह्मण्वदाच वक्षद् ब्राह्मणा
अस्य यज्ञस्य प्रावितारो (१) जगन्नाथशर्मा होता
मानुषः” (का० श्रौ० ३ । १ । १.३) इत्युच्यमानं स्व-
वरणं श्रुत्वा—

होता (२) “ॐ एतन् त्वा देव सवितर्वृणतेऽग्निः हो-

(१) नामग्रहणमुपांशु कतेव्यम् ।

(२) एतत्त्वा देवसवितरिति वृत्तजपः । अतः पितृयज्ञे “न होतारं
वृणीते” इति निषेधाद्वरणाभावेन न प्रवर्तते । हेसवितः सकलकर्मानु-
ज्ञातः देव एतत् एतेन मम वरणेन मध्याजेन त्वा त्वामेव वृणते अध्व-
र्यवः । होतुः कर्म हौत्रं स्वस्वमन्त्रपाठादि । तत् हौत्रं कर्तुम् अग्निं वृणते
न तु मामित्यर्थः । विश्वे च ते नराश्च विश्वनराः तेषां सम्बन्धी
वैश्वानरः । स च पालनात् पिता उच्यते । वैश्वानरेण पित्रा
सह अग्निं वृणते इति पूर्वत्र संबन्धः । वैश्वानरात्मकं देवम् अग्निं च
वृणते । होता हि अनुवाक्याः पठिष्यन् याज्याभिर्यक्ष्यंश्च भवति ।
तदेतदनुवचनं यजनं च अस्यैव (होतुरेव) एताभ्यः अग्निपूषवृहस्प-
तिदेवताभ्यः निह्नुवाय भवति । प्रच वद् प्रच यजेति प्रवचनयज-
नयोः स्वकर्तृकयोरेव निह्नुवाय अग्न्यादिदेवेषु आरोपः होत्रा क्रि-
यते । वसूनां रातौ दाने भवेम । धनं लभेमहीत्यर्थः । रुद्राणाम् उर्व्या-
याम् उरुत्वे महत्त्वे स्याम । रुद्रप्रतिष्ठां लभेमहीत्यर्थः । स्वादित्याः
सुप्रीता आदित्याः स्वादित्याः । सुप्रीतत्वं च तेषाम् उपसदनेनैव । ता-
दृशा आदित्या वयम् अदितये देवमात्रे अनेहसः अपापिनः अनपरा-
धिनो भवेम । अथवा दितेः खण्डनस्य नाशस्य अभावाय, चिरकालं
लजीवनाय भवेमेत्यर्थः ।

अद्य देवेभ्यः जुष्टां जुष्टं प्रीतं यथा स्यात्तथा वाचम्
उद्यासम् उच्चारयेयम् । ब्रह्मभ्यः ब्राह्मणेभ्यः जुष्टां जुष्टं, वाचम्
उद्यासमिति पूर्वैण संबन्धः । नराशंसाय नराणां सर्वेषां मनुष्याणाम्
आ सर्वैतः शंसनाय जुष्टां प्रियां, वाचमुद्यासमिति पूर्वैण संबन्धः ।
होतृवर्ये होतृवरणे निमित्तभूते सति यच्चक्षुः अङ्गं जिह्वाम् अंशो-
पराधेन कुटिलं परापतत् सन्निपतेत् तत् विचर्षणिः विशेषणं द्रष्टा
जातवेदा अग्निः पुनराग्नियात् आभरतु । चक्षुर्वद् प्रधानं यत् होत्र-

आय सह पित्रा वैश्वानरेणाग्ने पूषन् बृहस्पते प्रच घद प्रच
यज वसूनां रातौ स्याम रुद्राणामुर्व्यायां स्वादि-
त्या ऽभदितये स्यामानेहसो जुष्टामद्य देवेभ्यो वाच-
मुद्यासं जुष्टां ब्रह्मभ्यो जुष्टां नराशुसाय, यदद्य होतृ-
वर्ये जिह्मं चक्षुः परापतत् । अग्निष्टत् पुनराभियाज्जा-
तवेदा विचर्षणिः” (का० हौ० प० १ । ४)

इति उपांशु पठित्वा(१) “ॐ षण्मोर्वीरिः हसस्पान्तश्च
ग्निश्च पृथिवी चापश्च वातश्चाहश्च रात्रिश्चेत्येता मा
देवता ऽआर्तेर्गोपायन्तु” (का० हौ० प० १ । ४)

इत्यात्मानमालम्भ उदकमुपस्पृश्य—

(२) “ॐ इन्द्रमन्वारभामहे होतृवर्ये पुरोहितम् । येना-
यन्नुत्तमं स्वर्देवा ऽअङ्गिरसो दिवम्” (का० हौ० प० १ । ४)

इति उपांशु पठित्वा पुरः स्थितस्याध्वर्योः तत्पुरतः
स्थितस्याग्नीधश्च दक्षिणयोरंसयोः प्रादेशेन संमृशेत् ।

ततस्तौ होत्रा संमृष्टौ सन्ताबुपविशतः । वरणानन्तरमेतावत्का-
लपर्यन्तं तौ तिष्ठतामेव ।

स्याङ्गं परिभ्रष्टमभूत् तदग्निः समादधातु इति तात्पर्यार्थः । इति
वृत्तस्य होतुर्जपः ।

(१) षण्मोर्वीरिति । उर्वीः—उर्व्यः महत्यः अग्निः पृथ्वी आपः वातः
अहः रात्रिश्च इत्येताः षड् देवताः मा माम् अंहसः दुरितात् पान्तु
रक्षन्तु । वरणाभावेऽपि संस्कारार्थमात्मानलम्भो भवत्येव ।

(२) इन्द्रमन्वारभामहे इति । होतृवर्ये होतृवरणे इन्द्रम्—पेश्वर्य-
वन्तमग्निं पुरः अग्रतः सर्वदेवैः कार्यक्षमत्वेन हेतुना हितं निहितं
स्थापितं वयमन्वारभामहे अन्वारब्धाः । निर्वाहकमवष्टम्भं ज्ञात्वा
संश्रिता इत्यर्थः । येन अग्निना आहितेन देवा आदित्याः पूर्व-यज-
मानाः उत्तमं स्वः उत्कृष्टमादित्यम् आयन् प्राप्ताः, अङ्गिरसश्च दिवं-
स्वर्लोकं प्राप्ता इत्यर्थः ।

ततो होता इध्मसन्नहनान्यादाय तैः—(१)“ॐसंमार्गोऽसि सं मा प्रजया पशुभिर्ब्रह्मवर्चसेन च मृडिह”
(का० हौ० प० १ । ४)

इति उपांशु पठितेन मन्त्रेण मुखं सकृत् प्रदक्षिणं संमृज्य द्विस्तथैव तूष्णीं संमृज्य (२)“ॐ अपमार्गोऽस्यप मा पाप्मना पापेन च मृडिह” इत्यनेन मन्त्रेण (का० हौ० प० १ । ४) सकृत् अप्रदक्षिणं तैरेव मुखमपमृज्य द्विस्तथैव तूष्णीमपमृज्य अप उपस्पृश्य (३)“ॐ ऐन्द्रीमावृतमन्त्रावर्तते” इति (का० हौ० प० १ । ४) प्रदक्षिणमावृत्य होतृषदनात्तृणम् अङ्गुष्ठोपकनिष्ठिकाभ्यामादाय “(४)ॐ निरस्तः परावसुः सह तेन यं द्विष्मः” इति मन्त्रेण (का० हौ० प० १ । ४) नैर्ऋत्यां दिशि निरस्य अप उपस्पृश्य “ॐ इदमहमर्वावसोः सद्ने सीदामि” इति मन्त्रेण (का० हौ० प० १ । ४) पूर्वास्तीर्णे होतृषदने उपाविश्य (५)“ॐ विश्वकर्मस्तनूपां

(१) संमार्गोऽसीति । हेदर्भतृणाधिष्ठातृदेव त्वं संमार्गोऽसि सं शोचकोऽसि अतः मा मां प्रजया पशुभिश्च संमृडिह संशुद्धतया संयोजय । धर्मार्थाः प्रजाः यज्ञार्थाः पशवश्च संपद्यन्तामित्यर्थः ।

(२) अपमार्गोऽसीति । हेदर्भाधिष्ठातः त्वम् अपमार्गोऽसि अतः मा माम् पाप्मना पापकर्मणा पापेन तत्फलान् कष्टेन च अपमृडिह वियोजयेत्यर्थः ।

(३) ऐन्द्रीमावृतमिति । ऐन्द्रीं पूर्वा दिशमनुलक्ष्य आवृतमावर्तते परिक्रमणं करोतीत्यर्थः ।

(४) परावसुर्नाम असुराणां होता सः निरस्तः ।

इदमिति अहम् अर्वावसोः होतुः सद्ने आसने सीदामि उपविशामीत्यर्थः ।

(५) उपाविष्टस्य होतुर्जपः विश्वकर्मन् इति । हे विश्वकर्मन् कृस्त्वविषयव्यापारस्य कर्तुः त्वं तनूपाः तनोः पाता असि । मामोदोषिष्टमिति । हे उभाषमी युवां मा माम् उत् आधिक्येन

असि मा मोदोषिष्टं मा माहिःसिष्टमेष वां लोक”
इति(का० हौ० प० १ । ४) उपांशु पठन् किंश्चिदुत्तरतश्चलेत् ।

अथ अग्निमीक्षमाणः (१) “ॐ विश्वे देवाः शास्तन मा
यथेह होता वृतो मनवै यन्निषद्य । प्र मे ब्रूत भागधेयं
यथा वां येन पथा हव्यमा वो वहानि” इति (का०
हौ० प० १ । ४) उपांशु पठित्वा—

(२) “ॐ अग्निर्होता वृत्त्वग्नेर्होत्रं वेत्तु प्रावित्रः

मोषिष्टम् दाहं मा कार्ष्णम् माच हिंसिष्टम् । यतः एषः लोकः वां
युवयोः स्थानम् अतो हेतोर्मा माहिंसिष्टमिति प्रार्थनायुक्ता ।

(१) अग्निमीक्षमाणस्य जपः विश्वेदेवा इति । होवश्चवेदे-
वाः इह यज्ञे वृतः होतृत्वेनाहं निषद्य उपाविश्य स्तोतव्यं यत्
तत् यथा—येन प्रकारेण मनवै जानीयां तथा शास्तन शिष्ट ।
मध्यमबहुवचनस्य तनवादेशे पित्वात् इत्वं न । किञ्च यथा
येन प्रकारेण वः युष्माकं भागः कल्पितः तं भागं मे मह्यं प्रब्रूत
प्रकर्षेण कथयत । येन च पथा मार्गेण वः युष्माकं हव्यं हविर्द्रव्यम्
आवहानि समन्तात् प्रापयाणि तं मार्गं च कथयत । स्तवनप्रकारं
हविराहरणप्रकारं परिवेषणप्रकारं च कथयतेत्यर्थः ।

(२) अग्निर्होता वेत्त्वग्नेरिति । अयमग्निः होता होमस्य कर्ता
अतः अयमग्निः वेत्तु होमक्रमं जानातु । प्रकृष्टम् अवित्रं फलदानरूपम्
अस्मद्भक्षणं यस्मिन्होमानुष्ठाने तत्प्रावित्रं होत्रं होमानुष्ठानं वेत्तु
जानातु । हेयजमान ते तव हविः स्वकिर्त्री देवता साधु फलं, ददा-
त्विति शेषः ।

हेअध्वर्यो घृतवर्ती घृतपूर्णीं क्षुचं जुह्वम् आऽस्यस्व आक्षिप
(आङ्पूर्वादस्यतेः “उपसर्गादस्यत्युद्धोर्वेति वाच्यम्” इत्यात्मनेपदम्)
स्वीकुरु । क्षुचं विशेषयति देवयुवम्—देवान् यौति मिश्रयतीति
देवयुः तादृशीं, विश्ववारां—विश्वान् राक्षसकृतान् विघ्नान् वारयतीति
विश्ववारा तादृशीम् । ईडैन्यान् स्तुतिप्रियान् देवान् मनुष्यान् वयं
ईडामहै स्तुमः । नमस्यान् नमस्कारप्रियान् पितॄन् नमस्याम नम-
स्कुर्मः । यज्ञियान् यज्ञप्रियान् देवान् यजामः । “अग्निर्होता वेत्तु”

साधु ते यजमान देवता” इत्युच्चैः पठित्वा—

ॐ योऽग्निर्होतारमवृथाः” इति उपांशु पठित्वा—

पुनरुच्चैः “ॐ घृतवतीमध्वर्यो सुचमांसस्यस्व देवयुवं
विश्ववाराभीडामहै देवा ईडेन्यान् नमस्याम नमस्या-
न्यजाम यज्ञियान्” (का० हौ० प० १।४) इति स्तुगादापनं पठेत् ।

‘अग्निर्होता वेत्तु’ इति स्तुगादापनं पठति होतरि अध्वर्युः
उभाभ्यां पाणिभ्यां जुहुमादाय उपभृतोऽग्रस्य उपरि निधाय
‘घृतवतीम्’ इति शब्दे होत्रा उक्ते जुहूपभृतावादाय हवीष्युत्तरे-
ण परिधीनपरेण सव्येन पादेन वेदेर्दक्षिणभागं गत्वा ईशाना-
भिमुखो ऽवस्थाय ‘ओ३श्रा३वय’ इति अग्नीधं प्रेष्य—

‘अस्तु श्रौ३षट्’ इति तेनोक्ते—

“ॐ समिधो यज” इति होतारं प्रेषयेत् । आश्रावणकाले
च अध्वर्युः स्वनाभिसमीपे सुचोर्धारणं कुर्यात् । ततो जुहं प्रा-
चीमवतार्य “ॐ ये३यजामहे (१) समिधः समिधो अग्न आ-
ज्यस्य व्यन्तु३वौ३षट्” इति (का० हौ० प० १।४) होत्रा वषट्कारे
कृते सति समिद्धतमे वहेः प्रदेशे जुहूस्थाज्यतृतीयांशं प्रक्षिपेत् ।

यजमानश्च “ॐ इदं समिद्धम्यो न मम” इति त्यागं
कृत्वा “एको ममैका तस्य योऽस्मान् द्वेष्टि यं च ऽवयं
द्विष्मः त्विषिमान् भूयासम्” (का० श्रौ० ३।३।२-५) इति
वदेत् । ‘द्विष्मः त्विषिमान्’ इत्यत्र अनुमन्त्रणभेदान्न सन्धिः ।

ततोऽध्वर्युः पुनराश्राव्य “अस्तु श्रौ३षट्” इति अग्नीधा

इत्यादिः “यजाम यज्ञियान्” इत्यन्तः स्तुगादापनमन्त्रः प्रयाजार्थस्तु-
गादान्मेषरणार्थमेव होत्रा प्रयोज्यः । प्रयाजावान्तरप्रकरणादिति
बोध्यम् ।

(१) प्रयाजमन्त्रार्थः । हेअग्ने समिधः समिधः सर्वाः समिध्यमा-
नास्तव मूर्तयः आज्यस्य व्यन्तु इयमानमाज्यमश्नन्तु ।

उक्ते यजेति होतारं प्रेष्यति ।

ततो होता “ॐ ये३ यजामहे(१)तनूनपादग्नआज्य-
स्य वेतु३ वौ३षट्” इति (का०हौ०प० १।४)पठेत् ।

अध्वर्युः जुह्वं प्राचीमवतार्य वषट्कारान्ते समिद्धतमे बहेः
प्रदेशे अवशिष्टाज्यद्वितीयांशं जुहुयात् ।

यजमानश्च “ॐ इदं तनूनपाते न मम” इति त्यागं वि-
धाय “द्वौ मम द्वे तस्य योऽस्मान् द्वेष्टि यं च व्यवं द्वि-
ष्मः अपाचितिमान् भूयासम्” इति वदेत् ।

वमिष्ठशुनकात्रिवध्रयश्वकण्वकश्यपसंकृतिराजन्यवैश्यप्रजाप-
शुकामानां तनूनपात्स्थाने नराशठे सप्रयाजो ज्ञेयः ।

तत्र होता “नराशऽसो अग्नआज्यस्य वेतु” इति
याज्यां पठेत् ।

“ॐ इदं नराशठे साय न मम” इति यजमानस्त्यागं
कुर्यात् । अन्यत्सर्वं पूर्ववत् ।

ततोऽध्वर्युः पुनरपि जुह्वमध्युह्य आश्राव्य यजेति होतारं प्रे-
षयेत् । ततो जुह्वं प्राचीमवतार्य “ॐ ये यजामहे इडो(२)
अग्नआज्यस्य व्यन्तु३ वौ३षट्” (का०हौ०प० १।४) इति
होत्रा उक्ते सर्वं घृतं जुहोति ।

यजमानश्च “ॐ इदमिद्भ्यो न मम” इति त्यागं विधाय
“अथो मम तिस्रस्तस्य योऽस्मान् द्वेष्टि यं च व्यवं
द्विष्मः यशस्वी भूयासम्” इत्यनुमन्त्रयेत् ।

(१) हे अग्ने तनूनपात् द्वितीया तव मूर्तिः आज्यस्य वेतु इ-
मानमाज्यं पिबतु ।

(२) हे अग्ने इडः ईड्याः स्तुत्याः तव मूर्तयः आज्यस्य व्यन्तु इ-
यमानमाज्यं पिबन्तु ।

ततोऽध्वर्युः जुहूमध्युह्य सव्येन जुहं गृहीत्वा दक्षिणहस्तेन उपभृतमधोविद्यमानजुह्वमार्गेण उपरिष्ठादानीय उपभृता जुहाः स्पर्शमकुर्वन् उपभृतः सकाशात् अर्धमाज्यं जुहां निनयेत् । ततः पुनरुपभृतम् अयस्तात् कृत्वा पुनरप्याश्राव्य अस्तु श्रौंषडिति अग्नीधा उक्ते यजेति होतारं प्रेषयेत् ।

होता च “ॐ ये३ यजामहे (१) बर्हिर्गन् आज्यस्य वेतु३ वौ३षट्” इति (का० हौ० प० १ । ४) पठेत् ।

अध्वर्युश्च पूर्ववत् जुहूमवतार्य वषट्कारान्ते अधर्माज्यं जुहुयात् ।

यजमानश्च “ॐ इदं बर्हिषे न मम” इति त्यागं विधाय, “चत्वारो मम चतस्रस्तस्य योऽस्मान् द्वेष्टि यं च व्वयं द्विष्मः ब्रह्मवर्चसी भूयासम्” इति वदेत् ।

ततोऽध्वर्युः पुनर्जुहूमध्युह्य आश्राव्य ‘अस्तु श्रौंषट्’ इति अग्नीधा उक्ते यजेति होतारं प्रेषयेत् ।

होता च “ॐ ये यजामहे (२) स्वाहाऽग्निं स्वाहा सोमं स्वाहाऽग्निं स्वाहा (उपांशु)ऽग्नीषोमौ (उच्चैः) स्वाहाऽग्नीषोमौ स्वाहा देवा आज्यपा जुषाणा अग्न-आज्यस्य व्यन्तु३ वौ३षट्” (का० हौ० प० १ । ४) इति पठेत् ।

अध्वर्युश्च पूर्ववत् जुहं प्राचीमवतार्य अवशिष्टमाज्यं सशेषं जुहुयात् ।

यजमानश्च ॐ इदमग्नये सोमायाग्नये (उपांशु) अग्नी-

(१) हे अग्ने बर्हिः—फलं बृंहयन्ती तव मूर्तिः आज्यं पिबतु ।

(२) अग्निं प्रथमाज्यभागदेवं प्रति स्वाहा सुहुतमस्तु । एवमुत्तरत्र सर्वत्र बोध्यम् । हे अग्ने आज्यपाः सर्वे देवाः जुषाणाः प्रियमाणाः सन्तः इदानीं त्वन्मुखेन आज्यं पिबन्तु । “अथ यदपुरोऽनुवाक्यकाः प्रयाजा भवन्ति” इति श्रुतेः प्रयाजेषु पुरोऽनुवाक्याऽभावः ।

षोमाभ्याम् (उच्चैः) अग्नीषोमाभ्यां देवेभ्य आज्यपे-
भ्योऽग्नये स्विष्टकृते च न मम” इति त्यागं विधाय “पञ्च
मम न तस्य किञ्चन योस्मान् द्वेष्टि यं च व्वयं द्विष्मः
अन्नादो भूयासम” इति वदेत् ।

पञ्चापि प्रयाजान् एकस्मिन्नेव स्थाने स्थितोऽध्वर्युः जुहु-
यात् । तैत्तिरीयास्तु अभिक्रम्याभिक्रम्य जुहुयादिति वदन्ति ।

ततोऽध्वर्युः दक्षिणपादेन हविःसमीपं प्रत्यागत्य उपवि-
श्य जुहूस्थेन प्रयाजशेषेण जुह्वैव ध्रुवायाः, (१) आग्नेयाग्नीषोमी-
ययोः पुरोडाशयोः, उपभृतश्च क्रमेणाभिघारणं कुर्यात् । तत
उपविष्ट एव ‘अग्नयेऽनुब्रूरेहि’ इति होतारं प्रेषयेत् ।

होता च “ॐ अग्निर्वृत्राणि जङ्घनद् द्रविणस्युर्विप-
न्यया । समिद्धः शुक्र आहुतोऽम्(२)” इति (य० सं०
३३ । ९) पुरोऽनुवाक्यां पठेत् ।

(१) मुख्यक्रमेण पूर्वम् आग्नेयस्य पुरोडाशस्याभिघारणं, ततः
अग्नीषोमीयस्य । दर्शे तु ऐन्द्राग्नस्य । “ध्रुवाया हविष उपभृतश्च”
इति (का० श्रौ० ३ । ३ । ९) सूत्रे ध्रुवादीनामुपादानं स्थालीव्यु-
दासार्थम् । तेन स्थाल्यज्यस्यानभिघारणम् । अभिघारणं च प्रया-
जशेषप्रतिपत्तिः । आज्यभागार्थं जुह्वा रिक्तीकरणरूपदृष्टार्थत्वात् ।
हविःसंस्कारार्थत्वे अदृष्टार्थत्वप्रसङ्गात् । अदृष्टार्थत्वं च सति दृष्टार्थे
न युक्तम् । एवं च प्रयाजशेषेणेति तृतीया द्वितीयार्थे, हवींषीति द्वि-
तीया च सप्तम्यर्थे । दृष्टार्थत्वानुरोधात् । ततश्च असाग्निहितपशु-
पुरोडाशाभिघारणार्थं न प्रयाजशेषः स्थापनीयः ।

(२) प्रथमाज्यभागपुरोऽनुवाक्यामन्त्रार्थः । अग्निर्वृत्राणीति । वृ-
त्राणि कर्मानुष्ठाननिवारकाणि पापानि जङ्घनत् अतिशयेन हतवान्,
विपन्यया विशिष्टया अस्मत्कृतया स्तुत्या द्रविणस्युः अस्मदर्थं धने-
च्छुः, समिद्धः सम्यक् ज्वालितः, शुक्रः शोचमानः, आहुतः समस्ता-
दस्माभिराकारितः अयमाग्निः-अस्माननुगृह्णात्विति शेषः । पौर्णमासी-

ततोऽध्वर्युः ध्रुवायाः स्रुवेणाज्यं जुहां सकृत् तूष्णीमव-
धेत् । तत आज्यस्थाल्यास्तूष्णीं स्रुवेणाज्यं गृहीत्वा “ॐआ-
प्यायतां ध्रुवा हविषा घृतेन यज्ञं यज्ञं प्रति देवयङ्मयः ।
सूर्याया ऊधो अदित्या उपस्थउरुधारा पृथिवी यज्ञे
अस्मिन्” इति मन्त्रेण (का०श्रौ० ३।३।१२) ध्रुवामभिधारयेत् । एवं
चतुर्वारं चतुरवत्तिनः (पञ्चारं पञ्चावत्तिनः) जुहां ध्रुवायाः
स्रुवेण आज्यमवदाय आज्यस्थाल्यास्तूष्णीमाज्यं गृहीत्वा
“ॐ आप्यायताम्” इति मन्त्रेण चतुर्वारं ध्रुवामभिधारयेत् ।

एवं जुहां चतुरवत्तं कृत्वा उत्थाय सव्येनातिक्रम्य ‘ओ३
आ३वध’ इति अग्नीधं प्रेष्य ‘अस्तु श्री३षट्’ इति तेन
प्रत्याश्राविते ‘अग्निं यज’ इति होतारमध्वर्युः प्रेषयेत् ।

होता च “ॐ ये३ यजामहे (१) ऽग्निं जुषाणो अग्नि-

याज्यभागपुरोऽनुवाक्येयम् ।

दर्शे तु—

ॐ अग्निः प्रत्नेन जन्मना शुम्भानस्तन्वधं स्वाम् । कविर्वृत्रेण
वावृधो३म् ॥ [का० ह्यौ० प० १।१२]

इति प्रथमाज्यभागपुरोऽनुवाक्यां पठेत् ।

यज्ञकर्मणि टेः स्थाने त्रिमात्रिक ॐकारः “प्रणवष्टेः” इति पाणि-
नीयसूत्रेण (८।२८९) विधीयते ।

अस्या अर्थः । अयमग्निः प्रत्नेन पुरातनेन स्वजन्मना स्वां-
तन्वं तनुं शुम्भानः शोधयन् कविः विपश्चित् पराभिप्रायज्ञः विप्रेण
ऋत्विजा कृतां स्तुतिं ज्ञात्वा वावृधे वृद्धिं प्राप्नोति ।

(१) प्रथमाज्यभागयाज्यार्थः । जुषाणो अग्निरिति । जुषाणः
प्रियमाणः अयमग्निः आज्यस्य वेतु अस्मद्भक्तमिदमाज्यमश्नातु ।
दर्शोऽपि इयमेव प्रथमाज्यभागयाज्या ।

याज्यामन्त्राणामन्त्यस्य टेः “याज्यान्तः” इति (पा० ८।२।९०)
सूत्रेण प्लुतः । एवं “ब्रूहि प्रेष्य श्रीषड्वैषडावहानामादेः” (८।२।९१)
“अग्नीत्प्रेषणे परस्य च” (८।२।९२) इति पा० सूत्राभ्यां ब्रूह्यादीनामादेः

राज्यस्य वेतुर्बौषद्” (का.हौ.प.१।४) इति याज्यां पठेत् ।

वषट्कारान्ते ऽध्वर्युः आमेयमाज्यभागमुत्तरपूर्वार्धे (ईशा-
नभागे) जुहुयात् ।

यजमानश्च “ॐ इदमग्नये न मम” इति स्वागं कुर्यात् ।

ततोऽध्वर्युः दक्षिणेन पादेन हविःसमीपमागत्य उपविश्य
रूचौ अनिधायैव ‘सोमायानुब्रूरेहि’ इति होतारं प्रेष्य-

(१) “ॐ त्वष्ट” सोमासि सत्पतिस्त्वष्ट” राजोत
वृत्रहा । त्वं भद्रो असि क्रतोश्मू” इति (का० हौ० प० १।४)
होत्रा पुरोऽनुवाक्यायां पठितायां—

ध्रुवायाः स्रुवेणाज्यं जुह्वां तूर्णीं प्रथममवदाय आज्यस्था-

ओश्वावये आदेः तस्मात्परस्य च प्लुतः ।

सपुरोऽनुवाक्याकयाज्यातः पूर्वं “येयजामहे” इति निगदोत्तरं द्विती-
यान्तत्वेन देवतादेशः । प्रयाजेषु तु पुरोऽनुवाक्याऽभावात् तत्र या
ज्यायाः पूर्वं देवतादेशः । एवमनुयाजेष्वपि नादेश इति बोध्यम् ।
“येयजामहे” इति निगदश्च “यजतिषु येयजामहं करोति नानुया-
जेषु” इत्यनेन अनुयाजव्यतिरिक्तेषु यजतिषु विधीयते ।

(१) द्वितीयाज्यभागपुरोऽनुवाक्यामन्त्रार्थः । त्वंसोमासीति । हे
सोम त्वं सतां साङ्गिरनुष्ठितानां कर्मणां पातिरसि । किंच त्वं राजा दी-
प्तिमान्, वृत्रहा पापघाती, किंच भद्रः फलप्रदत्वेन मङ्गलरूपः क्रतुर-
सि । क्रतोर्निष्पादकत्वात् ।

दर्श—

ॐ सोम गीर्भिष्ट्वा वयं वर्धयामो वचोविदः । सुमृडीको न
आविशोश्म ॥ [का० हौ० प० १।१२]

इति द्वितीयाज्यभागपुरोऽनुवाक्यां पठेत् । अस्या अर्थः—

सोमगीर्भिरिति । हे सोम वचोविदः वाक्यतास्यभिज्ञाः वयं गी-
र्भिः स्तुतिरूपाभिर्वाग्भिः त्वां वर्धयामः । त्वं तु सुमृडीकः सम्यक् सु-
खयन् नः अस्मान् आविश प्रविश ।

द्वितीयाज्यभागयाज्यामन्त्रार्थः ।

स्यास्तूष्णीं स्तुवेणाज्यं गृहीत्वा “ॐ आप्यायताम्” इति मन्त्रेण ध्रुवामभिधार्य एवं द्वितीयवारं तृतीयवारं चतुर्थवारं च कृत्वा जुह्वां चतुरवक्तं सम्पाद्य उत्थाय सव्येनातिक्रम्य “ओ३श्रा३-
वय” इति अग्नीधं प्रेष्य ‘अस्तु श्रौ३षद्’ इति तेनोक्ते ‘सोमं यज’ इति होतारं प्रेष्य—

(१) ‘ॐ ये३यजामहे सोमं (का० हौ० प० १।४) जुषाणः सो-
मआज्यस्य हविषो वेतु३ श्रौ३षद्’ इति होत्रा याज्यायां पठि-
तायां दक्षिणपूर्वार्धे (आग्नेये) सौम्यमाज्यभागं जुहुयात् ।

यजमानश्च “ॐ इदं सोमाय नमः” इति त्यागं कुर्यात् ।

(अथ प्रधानयागः)

अथाध्वर्युः दक्षिणेन पादेन हविःसमीपमागस्य उपवि-
श्य ‘अग्नयेनुब्रू३हि’ इति होतारं प्रेष्य—

(२) “ॐ अग्निर्मूर्धा दिवः ककुत् पतिः पृथिव्या अ-
यम् । अपां॑ रेतां॑सि जिन्वतो३म्” इति (य० सं० ३।१२)
होत्रा पुरोऽनुवाक्यायां पठितायां—

(३) स्थालीतो जुह्वां स्तुवेण सकृदुपस्तीर्य आग्नेयपुरोडाशस्य

(१) जुषाणः सोम आज्यस्य हविषो वेतु ।

जुषाणः प्रीयमाणः सोमः इदमाज्यं हविः अश्नातु । इयमेव दर्शोऽपि ।

(२) प्रधानाग्नेययागपुरोऽनुवाक्यामन्त्रार्थः । अग्निर्मूर्धेति । अय-
मग्निः आदित्यरूपेण दिवो द्युलोकस्य ककुत् उच्छिन्नो मूर्धा द्युलो-
कस्य शिरस्थानीयः, पृथिव्याः पतिः दाहकारित्वेन पालकोऽप्य-
यम् । किञ्च अपां रेतांसि उदककार्याणि स्थावरजङ्गमात्मकानि
शरीराणि जिन्वति जाठराग्निरूपेण प्रीणयति । इयं पुरोऽनुवाक्या
दशपूर्णमाससाधारणी ।

(३) उपस्ताराभिधारौ स्थाल्याज्येनैव नतु ध्रुवाया इति “आह-
वनीययजतयो ध्रुवायाः” इति सूत्रे (का० श्रौ० १।८।३९) कर्कमा-
प्ये स्पष्टम् ।

मध्यात् पूर्वार्धाच्चैत्येवं द्विः शृतावदानेन अवदाय पुनः स्था-
लीतः स्तुवेण प्रत्युपस्तीर्य क्षतयोरभ्यङ्गं कृत्वा सव्येनातिक्र-
भ्य यजतिदेशं गत्वा आश्राव्य “अस्तु औ३षट्” इति अ-
ग्नीषा उक्ते ‘अग्निं यज’ इति होतारं प्रेष्य-

(१) “ॐ अं यं यजामहे ऽग्निं भुवो यज्ञस्य रजसश्च नेता
यत्रा नियुद्धिः सचसे शिवाभिः । दिवि मूर्धानं
दधिषे स्वर्षा जिह्वामग्ने चकृषे हव्यवाहां३-वौ३षट्”
इति (य० सं० १५।२३) होत्रा याज्यायां पठितायां समिद्धतमे
जुहुयात् ।

“ॐ इदमग्नये न मम” इति यजमानस्त्यागं कुर्यात् ।

अथाध्वर्युः दक्षिणेन पादेन हविःसमीपमागम्य उपविश्य
“अग्नीषोमाभ्याम्” इति (दर्शे विष्णवे इति) उपांशु उक्त्वा ‘अनुब्रू३-
हि’ इति प्रथमस्वरेण होतारं प्रेष्य-

“ॐ (उपांशु) (२) अग्नीषोमाविमः सु मे शृणुतं वृष-

(१) प्रधानाग्नेययाज्यामन्त्रार्थः । भुवोयज्ञस्येति ।

अयमग्निः भुवः भूलोकस्य, तत्रानुष्ठेयस्य यज्ञस्य, तस्मिन् यज्ञे
प्रवर्तकस्य रजोगुणस्य च नेता प्रवर्तको निर्वाहकः । तादृश हे अग्ने
त्वं यत्रा=यत्र यस्यां दिवि सूर्यरूपो भूत्वा नियुद्धिः रथे नितरां यो-
ज्यमानाभिः शिवाभिः उत्तमाभिः अश्वजातिभिः सचसे समवैषि
तस्यां दिवि मूर्धानं शिरोवदुन्नतस्थितिं दधिषे धारयसि । मूर्धानं वि-
शिनाष्ट-स्वर्षा स्वः स्वर्लोके स्थितिं सर्वदा तिष्ठतीति स्वर्षाः ता-
दृशम् । हे अग्ने त्वमस्मिन् यज्ञे हव्यवाहं हविषः प्रापिकां जिह्वां
ज्वालां चकृषे करोषि । इयं याज्यापि दर्शपूर्णमाससाधारणी ।

(२) पौर्णमासीयोपांशुयागपुरोऽनुवाक्यामन्त्रार्थः ।

अग्नीषोमाविति । हे अग्नीषोमौ वृषणा=वृषणौ कामानां वर्षयि-
तारौ युवां मे मदीयम् इमं हवमाह्वानं सुशृणुतं सुष्टु आकर्णयतम् ।
सुक्तानि अस्मदीयानि प्रतिहर्यतं मनसा प्रतिगृहीतम् । दाशुषे हवि-

णा हवम् । प्रतिसूक्तानि हर्यनं भवतं दाशुषे मयः
[उच्चैः] ओ३म्”इति (का०हौ०प० १।११) होत्रा पुरोऽनुवाक्या-
यामुपांशु पठितायां—

ध्रुवायाः स्रुवेण जुहाम आज्यं सकृत् तूष्णीमवदाय तत्
आज्यस्थाल्यास्तूष्णीमाज्यं स्रुवेण गृहीत्वा “ॐ आप्यायता-
म”इति मन्त्रेण ध्रुवामभिघार्य एवं द्वितीयवारं तृतीयवारं चतु-
र्थवारं च कृत्वा जुह्वां चतुरवत्तं संपाद्य सव्येनातिक्र-
म्य यजतिदेशं गत्वा आश्राव्य “अस्तु अग्नीषोमौ”ति अग्नी-
षोमौ ‘अग्नीषोमौ’इत्युपांशु (दर्शे विष्णुमिति) उक्त्वा यजेति
प्रथमस्वरेण होतारं प्रेष्य—

“ॐ यजामहे (उपांशु) (१) अग्नीषोमौ जुषाणाव-

र्द्धत्तवते यजमानाय मयः सुखं भवतं=भावयतं संपादयतम् ।

ॐ—इदं विष्णुर्विचक्रमे त्रेधा निदधे पदम् । समूढमस्य पांसुरे-
ओम् । [य० सं० ५ । १५]

इति दार्शिकोपोशुयागस्य पुरोऽनुवाक्या । अस्या अर्थः ।

वेवेष्टि सर्वं व्य प्रोति भूतेन्द्रियमनाजीवभावेन सर्वान् प्राणिनः आ-
विशतीति विष्णुः इदं जगत् विचक्रमे विक्रान्तवान् । पद्यते ज्ञायते अने-
नेति पदं त्रिधा अग्निवायुसूर्यरूपेण क्रमात् भूम्यन्तरिक्षचुलोकेषु
निदधे निहितवान् । भूमौ अग्निरूपेण अन्तरिक्षे वायुरूपेण दिवि सूर्य-
रूपेणेत्यर्थः । पांसवो भूम्यादिलोकरूपा विद्यन्ते यस्य तत् पांसुरं
तस्मिन् पांसुरे अस्य विष्णोः पदे समूढं सम्यगन्तर्भूतं, विश्वमिति
शेषः । यद्वा अस्य विष्णोः पदम् अद्वैताख्यं स्वरूपं समूढम् अन्तर्हितम्
अकृतात्मभिरज्ञातं, पांसुरे रजस्वले प्रदेशे निहितमिव । यथा रजस्व-
ले प्रदेशे निहितं किञ्चिद्वस्तु अकृतात्मभिः न ज्ञायते तथा अद्वैतस्व-
रूपमपि । कृतात्मभिस्तु विविच्य आत्मत्वेन ज्ञायते एव । तदुक्तं ष-
ष्ठाध्याये पञ्चमकण्डिकायां “तद्विष्णोः परमं पदम्” इति ।

(१) पौर्णमासीयोपांशुयागयाज्यार्थः—अग्नीषोमाविति ।

हे अग्नीषोमौ जुषाणौ प्रीयमाणौ अग्नीषोमौ आज्यस्य वीताम्

अग्नीषोमावाज्यस्य चीताश्च [उच्चैः] वौश्वद इति (का०
हौ० प० १ । ११.) होत्रा याज्यायां पठितायां—

समिद्धतमे जुहुयात् ।

“ॐ इदम् (उपांशु) अग्नीषोमाभ्यां (दर्शे विष्णवे इति)
(उच्चैः) न मम” इति यजमानस्त्यागं कुर्यात् । अथाध्वर्युः
पुनः दक्षिणेन पादेन प्रत्यागत्य उपविश्य ‘अग्नीषोमाभ्या-
मनुब्रूहि’ इति (दर्शे इन्द्राग्निभ्यामनुब्रूहीति) होतारं प्रेष्य—

(१) “ॐ अग्नीषोमा सवेदसा सहूनी वनतं गिरः ।

आज्यं पिबताम् ।

ॐ प्र तद्विष्णुः स्तवते वीर्येण मृगो न भीमः कुचरो गिरिष्ठाः ।

यस्योरुषु त्रिषु विक्रमणेष्वधिक्षियन्ति भुवनानि विविधा ॥

इति दार्शिकोपांशुयागयाज्या । (य० सं० ५ । २०) /

अस्या अर्थः । यस्य विष्णोः पुरुषु महत्सु त्रिषु विक्रमणेषु
लोकेषु विश्वानि सर्वाणि भुवनानि भूतजातानि अधिक्षियन्ति उपरि
निवसन्ति तद्विष्णुः वीर्येण वीरकर्मणा प्रस्तवते प्रकर्षेण स्तूयते ।
मृगः शुद्धः अपहृतपाप्मा, भीमः असुराणां भयप्रदत्वाङ्गीर्षणः, कुचरः
क्रायं चरतीति कुचरः छान्दसं संप्रसारणम् । गिरिष्ठाः गिरिर्मेघः
तत्र वृष्ट्यर्थं तिष्ठतीति गिरिष्ठाः । इन्द्र इति विशेष्यमध्याहार्यम् ।
'न' शब्द इवार्थः । स इव विष्णुः स्तूयते । यद्वा नशब्दः पादपूरणः ।
मृग इत्यादिभिः पदैः विष्णुरेव विशेष्यते । अपहृतपाप्मत्वादी-
नामाञ्जस्येन तत्रैव सम्भवात् । कुचर इत्यस्य व्याख्यानतरम्—कौ
पृथिव्यां मत्स्यकूर्मादिरूपेण चरतीति । गिरिष्ठा इत्यस्य च गिरौ
वेदवाक्ये देहे वा आत्मत्वेन तिष्ठतीति ।

(१) अग्नीषामीयपुरोडाशयागस्य पुरोऽनुवाक्यार्थः ।

अग्नीषोमेति ।

हे अग्नीषोमा=अग्नीषोमौ गिरः अस्मदीयाः स्तुतीः वनतं भजतम् ।
तौ विश्वनाष्टि सवेदसंत्यादिना । सवेदसा=सवेदसौ समानज्ञान-
युक्तौ सहूनी समानाह्वानयुक्तौ । हे अग्नीषोमौ युवां देवत्रा देवानां

सन्देवत्रा बभूवथो३म्”इति(का०हौ०प०१।११) पुरोऽनुवा-
क्यायां पठितायाम्—

स्थालीतो जुहां स्रुवेण सकृदुपस्तीर्य अग्नीषोमीयपुरोडाश-
स्य मध्यात्पूर्वार्धाच्चैखेवं शृतावदानेन द्विरवदाय पुनः स्थाली-
तः अवत्ते सकृत्पत्युपस्तीर्य अवदानक्षतयोः घृतेनाभ्यङ्गं कृत्वा
सव्येनातिक्रम्य यजतिदेशं गत्वा ओ३श्रा३वयेत्यग्नीधं प्रेष्य
अस्तुश्रौ३षडिति तेनोक्ते ‘अग्नीषोमौ यज’इति (दर्शे इन्द्राग्नी
यजेति) होतारं प्रेष्य

“ॐये३यजामहेऽग्नीषोमौ (१).युवमेतानि दिवि रोच-

मध्ये सम्बभूवथुः सम्भूयैव स्थितौ न कदाचिदपि अन्धोन्यवियुक्ता-
वित्यर्थः ।

ॐइन्द्राग्नी अवसाऽऽगतमस्मभ्यं चर्षणी सह । मा नो दुःशंस
ईशतो३म् ॥ [का० हौ० प० १।१२]

इति दार्शिकेन्द्राग्नपुरोडाशयागपुरोऽनुवाक्या । [ऋ०सं०५-६-
१८]अस्या अर्थः इन्द्राग्नी अवसागतमिति । चर्षणीसहा=चर्षणीसहौ
चर्षणीनां मनुष्याणां शत्रुभूतानां सहौ अभिभवितारौ हे इन्द्राग्नी
अस्मभ्यं स्तोतृभ्यः देयेन अवसा अन्नेन सह आगतम् आगच्छतम् ।
दुःशंसः दुष्टाभिशंसनः पारुष्यवादी शत्रुश्च नोऽस्मान् मा ईशत
मा ईशिष्ट । अस्मान् बाधितुं मा शक्नोतु ।

(१) अग्नीषोमीयपुरोडाशयाज्यार्थः । युवमेतानीति ।

हेसोम त्वम् अग्निश्चेत्येतौ युवं=युवां सकृत् समानसंकल्पौ
सन्तौ दिवि शुलांके एतानि रोचनानि नक्षत्राणि अधत्तम् अस्था-
पयतम् । हेअग्नीषोमौ युवं=युवां गृहीतान्=गृहीतान् सिन्धून्
रथयोदकादिनिमित्तेन अपूतत्वापवादेन पङ्कादिरूपेण अवद्येन दो-
षेण च गृहीताः सर्वा नदीः अभिशस्तेः पूर्वोक्तादपवादात् अवद्यात्
पूर्वोक्तादोषाच्च अमुञ्चतं मोचितवन्तौ । “गृहीतान्” इति आ-
श्वलायनानां पाठः । “गृहीताम्” इति कात्यायनहौत्रपरिशिष्टपाठे
तु अस्मानिति अध्याहार्यम् । तथाच ‘अस्मान् गृहीतां=गृहीतामि-

नान्यग्निश्च सोम सक्रतू अधत्तम् । युवां सिन्धूँ रभिशास्ते-
रवद्यादग्नीषोमावमुञ्चतं गृभीतां३ वौ३पद्” इति (का० हौ०
प० १।११) होत्रा याज्यायां पाठितायां समिद्धतमे जुहुयात् ।

“ॐ इदमग्नीषोमाभ्यां न मम” (दर्श ॐ इदमिन्द्राभ्यां
न ममेति) इति यजमानस्त्यागं कुर्यात् ।

अथाध्वर्युः पुनः दक्षिणेन पादेन हविस्थानमागत्य उप-
विश्य ‘अग्नये स्विष्टकृतेऽनुब्रूरेहि’ इति होतारं प्रेष्य-

(१) “ॐ प्रेद्धो अग्ने दीदिहि पुरो नो ऽजस्रया सूमर्या

ति अनुगृह्णीतामित्यर्थः । यद्यप्येतत्सर्वम् ईश्वरकृतं तथापि तद्रूप-
त्वेन एतौ स्तूयेते ।

गीर्भिर्विप्रः प्रमतिमिच्छमान ईद्रे रयिं यशसं पूर्वभाजम् ।

इन्द्राग्नी वृत्रहणा सुवज्रा प्र नो नव्येभिस्तिरतं देष्णैः ॥

इति अमावास्यायाम् ऐन्द्राग्नयागयाज्या । ऋ० सं० ५-६-१५ ।
अस्या अर्थः गीर्भिरिति । हे इन्द्राग्नी प्रमतिं युवयोरनुग्रहबुद्धिम्
इच्छमानः इच्छन् विप्रो मेधावी (वासिष्ठः) यशसं यशसा युक्तं पूर्व-
भाजं पूर्वमेव सम्भजनीयं रयिं धनमुद्दिश्य गीर्भिः स्तुतिभिः ईद्रे
युवां स्तौति । हे वृत्रहणा=वृत्रहणौ सुवज्रा=सुवज्रौ शोभनायुधौ
नव्येभिः=नव्यैः प्रशस्तैः देष्णैः दातव्यैः धनैः नोऽस्मान् प्रतिरतं
प्रवर्धयतम् ।

(१) पौर्णमासे स्विष्टकृत्पुरोऽनुवाक्या । य० सं० १७ अ. ७६ मं. ।
अस्य अर्थः प्रेद्धो अग्ने इति । प्रकर्षेणेद्धः दीप्तः सन् हे अग्ने
नोऽस्माकं पुरोऽग्रतो व्यवस्थितः एतया अजस्रयाऽनुपक्षीण्या
सूमर्या समित्काष्ठिकया भूयोऽपि दीदिहि दीप्यस्व, हे यविष्ठ
युवतम यतः त्वामेव शश्वन्तः शाश्वतिकाः वाजा अन्नानि उपयन्ति
उपगच्छन्ति अतः त्वमेव दीदिहि इति पूर्वेण सम्बन्धः ।

ॐ पिप्रीहि देवाँ२॥ उशतो यविष्ठ विद्वाँ२॥ ऋतूँ२॥ ऋतुपते यजेह ।

ये दैव्या ऋत्विजस्तेभिरग्ने त्वं होतृणामस्यायजिष्ठोऽम् ॥

इति (का० हौ० प० १।१२) दार्शिकस्विष्टकृत्पुरोऽनुवाक्या ।

यन्निष्ठ । त्वा० शश्वन्त उपयन्ति वाजो३म्” इति (य० सं० १७ । ७६) होत्रा पुरोऽनुवाक्यायां पठितायां—

स्थालीतः जुहां क्षुवेण सकृदुपस्तीर्य आग्नेयस्य अग्नी-
षोमीयस्य (दर्शे ऐन्द्राग्रस्य) च पुरोडाशस्य उत्तरार्धात् इत्येवं
शृतावदानेन द्विरवदाय स्थालीतः क्षुवेण द्विरभिघार्य अवदानक्ष-
तयोरभ्यङ्गमकृत्वा उत्थाय सव्येन अतिक्रम्य यजतिदेशं गत्वा
ईशानाभिमुखोऽवस्थाप्य ‘ओ३श्रा३वय’ इति अग्नीधं प्रेष्य ‘अस्तु श्रौ
३षद्’ इति तेनोक्ते ‘अग्नि० स्विष्टकृतं यज’ इति होतारं प्रेष्य—

(१) ये३यजामहे ऽग्नि० स्विष्टकृतमयाडग्निरग्नेः प्रि-

अस्या अर्थः पिप्रीहि देवानिति । हेयविष्ट अग्ने उशतः काम-
यमानान् देवान् पिप्रीहि अतिशयेन प्रीणय । हेऋतुपते सूर्यात्मना
कालपरिपालक अग्ने त्वम् ऋतून् यागकालविशेषान् विद्वान्
जानन् धर्तसे तस्मात् इह उचिते काले यज । देवेषु भवा दैव्या ये
ऋत्विजः सन्ति “अग्निर्होता, अश्विनाऽध्वर्यू, त्वष्टाऽग्नीत्” इत्यादि-
नाऽऽम्नाताः तेभिः=तैः दैव्यैः सह त्वम् अस्य यजमानस्य सम्ब-
न्धिनां होतृणाम् ऋत्विजां मध्ये आयजिष्ठः सर्वतो यष्टृतनोऽसि ।

(१) स्विष्टकृन्निगदः । अयाडग्निरिति । प्रथमाज्यभागदेवस्याग्नेः
यानि प्रिया=प्रियाणि धामानि स्थानानि तेषु सर्वेषु दैव्यहोतृरूपो-
ऽग्निः अयाद्=अयाक्षीत् इष्टवान् । एवम् अयाद् सोमस्येत्यादिषु
योज्यम् । होतुरग्नेः होमस्य स्विष्टकृत्वसंपादकस्याग्नेः यानि
प्रियाणि स्थानानि सन्ति तेषु दैव्यो होता स्विष्टकृदग्निः यक्षत् यजतु ।
स्विष्टकृदग्निः आत्मनः प्रियाणि धामानि यजतु-स्वस्थानेषु स्वं भा-
गमपि प्रापयत्वित्यर्थः । यद्वा स्वानेव मूर्तिविशेषान् तैजसान् यज-
त्वित्यर्थः । उत्तरकालं यष्टव्यत्वात् यक्षत् इति विध्यर्थत्वेन स्विष्ट-
कृतो निर्देशः । उक्तानां सर्वेषां देवानां स्वकीयो माहिमा
योऽस्ति तमुद्दिश्य दैव्यो होता यक्षत् यजतु । आयजताम् आभिमु-
ख्येन यागं कुर्वतां यजमानानाम् एज्याः आभिमुख्येन यष्टव्याः इषः
क्षमीष्टा या देवताः सन्ति ताः सर्वाः अश्वरा=अश्वरे अस्मिन् यज्ञे

या धामान्ययाद् सोमस्य प्रिया धामान्ययाडग्नेः
प्रिया धामान्ययाद् (उपांशु) अग्नीषोमयोः (दर्शे वि-
ष्णोः) (उच्चैः) प्रिया धामान्ययाडग्नीषोमयोः (दर्शे
इन्द्राग्न्योः) प्रिया धामान्ययाद् देवानामाज्यपानां
प्रिया धामानि । यक्षदग्नेर्होतुः प्रिया धामानि
यच्चत् स्वं महिमानमायजतामेज्या इषः कृणोतु सो
अध्वरा जातवेदा जुषतां हविरिमो(१) अग्ने
धीततमानि हव्या ऽजस्रो वक्षि देवतातिमच्छ*

स जातवेदाः स्विष्टकृत् अग्निः कृणांतु स्विष्टाः करोतु । तदर्थम्
अयं स्विष्टकृदग्निः इह हविर्जुषताम् ।

(१) पौर्णसासीयस्विष्टकृद्याज्या ऋ. सं. ५-१-[२६] ।

इमो अग्ने धीततमानीति । हे अग्ने त्वम् अजस्रः अनवरतः सन्
इमो=इमानि धीततमानि अतिशयेन कान्तानि हव्या=हव्यानि देव-
ताति देवानां समूहं वक्षि वह अच्छ गच्छच्च । नः अस्मदी-
यानि सुरभीणि शोभनानि ईम् एतानि हव्यानि देवाः प्रतिव्यन्तु
प्रत्येकं कामयन्ताम् ।

* “सर्वत्र गायत्रीभिरनवानं वषट् करोति विराड्भिश्च संया-
ज्यासु” इति कात्यायनसूत्रात् (का० हौ० प० २ । ३) अच्छेत्यर्धचै
विरामाभावः ।

अग्ने यद्य विशो अध्वरस्य होतः पावक शोचे वेष्टूवः हि यज्वा ।
ऋता यजासिं महिना वियदूभूहव्या वह यविष्ठ या ते अद्य ॥

इति दार्शिकस्विष्टकृद्याज्या(ऋ० सं० ४।५ १९)। अस्या अर्थः । हे होतः
होमकर्तः पावक शोधक शोचे दीप्यमान स्विष्टकृदग्ने विशः प्रविष्ट-
स्य अनुष्ठितस्य अध्वरस्य सम्बन्धि यद्यविरस्ति तद् अद्य वेः=वीहि
अशान भक्षय । हि यस्मात् त्वं यज्वा यागस्य कर्ता तस्मात् ऋता=
ऋते अस्मदीये यज्ञे महिना महिम्ना देवान् यजासि प्रीणयसि । यद्
यस्मात् कारणात् विभूः विशिष्टो भवासि तस्मात् कारणात् हेयवि-
ष्ट युवतम अद्य ते तव या हव्या यानि हव्यानि अस्माभिर्दीयन्ते
तानि सर्वाणि वह स्वीकुरु (का० हौ० प० १ । १२) ।

प्रति न ई० सुरभीणि व्यन्तु३ वौ३षट्”-इति
(का० हौ० प० १ । ४) होत्रा निगदसहितायां याज्यायां
पठितायाम्-

अन्याभिराहुतिभिरसंसृष्टां स्विष्टकृदाहुतिं जुहुयात् ।

“ॐ इदमग्रे स्विष्टकृते न मम” इति यजमानस्त्यागं
कुर्यात् । (अवदानानेकत्वेऽपि संप्रतिपन्नदेवतैकत्वात्सकृत्प्रक्षेपः ।
प्रतिपत्त्यर्थकर्मत्वात् यावदुक्तेऽपि स्विष्टकृतः प्रवृत्तिः) ।

(ततः सर्वेषां प्रणीतोदकस्पर्शनम् । स्विष्टकृतो रुद्रि-
यत्वात् इति देवः ।)

अथाध्वर्युः स्फयोपग्रहेण जुहूं प्रस्तरे निधाय वेदोपग्रहेण
उपभृतं ततः पश्चान्निधाय स्फयं गृहीत्वा प्रणीताद्भिः अनुयाजा-
र्थं संचरं (होमार्थगमनागमनमार्गम्) अभ्युक्ष्य प्राशिन्नहरणपात्रे
प्राशिन्नमवधेत् । तद्यथा प्राशिन्नहरणपात्रं सव्यहस्ते गृहीत्वा
आज्यस्थाल्या आज्येन उपस्तीर्य आग्नेयपुरोडाशस्य मस्तकात्
यवमात्रं द्विरवदाय तथा अग्नीषोमीयपुरोडाशात् (ऐन्द्राग्नपु-
रोडाशात्) यवमात्रं द्विरवदाय आज्यस्थाल्याः स्त्रुवेण उप-
रिष्ठादभिधारयेत् । ततः प्राशिन्नं द्वितीयेन पात्रेण अपिधाय
प्रोक्षितेन होमसंचरेणैव तत्प्राशिन्नं ब्रह्मणे प्रदाय अप उपस्पृ-
शेत् । प्राशिन्नस्य रुद्रियत्वात् । ब्रह्मा चाध्वर्युणा समर्पमाणं
प्राशिन्नं “ॐ मिन्नस्य त्वा चक्षुषा प्रतीक्षे” इति (का०
श्रौ० २ । २ । १३) मन्त्रेण अवलोक्य--

“ॐ देवस्य त्वा सवितुः प्रसवेऽश्विनो बर्हिभ्यां पू-
ष्णो हस्ताभ्याम् प्रतिगृह्णामि” इति (य० सं० २ । ११) मन्त्रेण
अञ्जलिना प्रतिगृह्य “ॐ देवस्य त्वा० भ्याम्” (आददे)
इति मन्त्रेण अनामिकाङ्गुष्ठाभ्यां पात्रात् प्राशिन्नभागमादाय

“ॐ अग्नेष्ट्वाऽऽस्येन प्राश्नामि” इति (य० सं० २ । ११) मन्त्रेण दन्तैरनुपस्पृशन् प्राशित्वं प्राश्नीयात् ।

अत्र प्राशनाभावपक्षे वेदेर्दक्षिणांसे स्तृतानि बर्हिषि अपोह्य “ॐ पृथिव्यास्त्वा नाभौ सादयाम्यदित्या उपस्थेऽग्ने हव्यः रक्ष” इति मन्त्रेण अनास्तृतभूमौ प्राग्दण्डं तत्पात्रं सादयित्वा अन्यभागप्राशनावसरे उक्तप्रकारेण तद्भक्षयेत् । आचम्य प्राशिन्नहरणपात्रे अद्भिः उत्करे प्रक्षाल्य “ॐ या अपस्वन्तर्देवतास्ता इदं शमयन्तु स्वाहाकृतं जठरमिन्द्रस्य गच्छ । घसिना मे मा संपृक्त्वा ऊर्ध्वं मे नाभेः सिदेन्द्रस्य त्वा जठरे सादयामि” इति (का० श्रौ० २ । २ । १८) मन्त्रेण नाभिमालभ्य अप उपस्पृशेत् ।

ततोऽध्वर्युः इडापात्र्यां स्थालयाज्येनोपस्तीर्य पुरोडाशयोः दक्षिणतो मध्याच्च अवदाय स्थालयाज्येन द्विरभिघार्य एवमिडां पञ्चावत्तां सम्पाद्य ततः षडवत्तपात्रे उभयोः पुरोडाशयोः यतः कुतश्चित्प्रदेशात् आग्नीध्रभागमवदाय ततः कस्मिंश्चित् यज्ञियकाष्ठपात्रे उभयोः पुरोडाशयोः यतः कुतश्चित् प्रदेशात् ब्रह्मभागमवदाय ध्रुवायाः चञ्चुभागे निदध्यात् ।

ततः कस्मिंश्चित् यज्ञियकाष्ठपात्रे धातुपात्रे वा पुरोडाशयोः पूर्वाध्नात् यजमानभागं दीर्घं प्रशीर्य (त्रोटयित्वा) ध्रुवायाः पुरस्तात् (बर्हिषामुपरि) निदध्यात् ।

अङ्गुष्ठपर्वमात्रं प्रधानावदानं, ततो महत् स्विष्टकृदवदानं, ततो महत् इडावदानं, ततो महत् चातुर्धाकरणिकानाम् । ‘दैवतसौविष्टकृतैडचातुर्धाकरणिकानामुत्तरोत्तरं ज्यायः’ इति वचनात् ।

ततः प्रत्यङ्मुखो भूत्वा इडां होत्रे प्रदाय इडां ह-
स्तेनाविमुञ्चन् होतारं प्रदक्षिणीकृत्य होतुरग्रे प्रत्यङ्मुख उप-
विश्य होत्रा समर्पितामिडां प्रतिगृह्य इडात एव स्तुवेणाज्य-
मादाय होतुस्तर्जन्या उत्तमे मध्यमे च पर्वणि स्तुवेण अ-
ज्ज्यात् ।

होता च अधरपर्वस्थितेनाज्येन अधरोष्ठे- --

(१) “ॐ मनसस्पतिना ते हुतस्याश्नामीषे प्राणाय”
इति (का० हौ० प० १ । ५) मन्त्रेण निलिप्य उत्तमपर्व-
स्थितेनाज्येन उत्तरोष्ठे-

(२) “ॐ वाचस्पतिना ते हुतस्याश्नाम्यूर्जउदा-
नाय” इति (का० हौ० प० १ । ५) मन्त्रेण निलिम्पेत् ।
तत उदकोपस्पर्शं कुर्यात् ।

ततो होतुर्हस्ते इडास्थपुरोडाशावदानादेव अध्वर्युणा च-
तुरवदाने कृते पञ्चममवदानं होता स्वयमेव गृह्णीयात् ।

ततोऽध्वर्युः इडां होत्रे समर्पयेत् ।

उपहूयमानायामिडायां होतारं सर्वेऽन्वारभेरन् ।

होताच अध्वर्युणा समर्पितामिडां प्रतिगृह्य अपसारिताभिर-
मुष्टिकृताभिरङ्गुलिभिः मुखमात्रे प्रदेशे धारयित्वा-

(३) ॐ (उपांशु) उपहूतं रथन्तरं सह पृथि-

(१) मनसस्पतिश्चन्द्रः । तेन हुतस्य हविष्ट्वेन प्रक्षिप्तस्य ते तव
अंशम् इषे अन्नलाभाय, प्राणाय स्वदेहे चिरं प्राणावस्थानाय च
प्राश्नामि भक्षयामि । आज्येति संबोध्यमग्न्याहार्यम् ।

(२) वाचस्पतिना वाचोऽधिदेवतया अग्निना हुतस्य ते अंशम्
ऊर्जे अन्नरसाय उदानाय अधोवायोः सम्यग् निर्गमनाय च भक्षया-
मि । शेषं प्राग्वत् ।

(३) इडोपह्वानमन्त्रार्थः । उपहूतं रथन्तरमिति ।

वगोप मां रथन्तरं सह पृथिव्या हयतामुपहृतं
 वामदेव्यं सहान्तरिक्षेणोप मां वामदेव्यं सहान्-
 त्रिक्षेण हयतामुपहृतं बृहत् सह दिवोप मां
 बृहत् सह दिवा हयतामुपहृता गावः सहर्षभा
 उप मां गावः सहर्षभा हयन्तामुपहृता स-
 सहोत्रा सौम्येनाध्वरेणोप मां ससहोत्रा सौम्ये-
 नाध्वरेण हयतामुपहृतेडा ततुरिरुप मामिडा ततुरि-
 र्हयतामुपहृतः सखा भक्ष उप मां सखा भक्षो
 हयतामुपहृतः हेगुप मां हेगु हयतामुपहृतोऽग्निरुप-
 हृतः (का० हौ० प० १।५) इति पठित्वा—

रथन्तरं साम तत् पृथिव्या सह मया उपहृतं समीपे
 यथा तिष्ठति तथा आह्वानं कृतमित्यर्थः । एतन्मन्त्रगत-
 रन्तरशब्देन भूमिरुपलक्ष्यते । यथा षट्सु पृष्ठस्तोत्रेषु रथन्त-
 रं साम आद्यं तथा त्रिषु लोकेषु भूमिराद्या । मन्त्रगतेन पृथ्वीशब्देन
 तत्कार्यमन्त्राद्यम् उपलक्ष्यते । तथा सति अन्नाद्येन सह भूमिरु-
 पहृता इत्येवं मन्त्रवाक्यस्यार्थः । एवम् उत्तरेऽपि मन्त्रा अनूद्य व्या-
 ख्येयाः । सामविशेषवाचिना वामदेव्यशब्देन तत्सामसाध्याः
 पशव उपलक्ष्यन्ते । बृहच्छब्देन तत्सामसाध्यत्वात् वृष्टिर्लक्ष्यते ।
 सकार्याः पृथिव्यादिलोका उपहृता इत्यर्थः ।

होता१ प्रशास्तार बाह्यणाच्छंसी३ पोता४ नेष्टा५ आग्नीध्रः
 अच्छावाक ७ इत्येते सप्त होतारः । एते सप्त होतारो य-
 स्मिन्नध्वरे तेन सप्तहोत्रा सौम्येनाध्वरेण सह उपहृता, इडेति शेषः ।
 एवमुत्तरवाक्येऽपि इडापदमध्याहृत्य सप्तहोत्रा सौम्येनाध्वरेण सह
 इडा मामुपहयतामिति व्याख्येयम् । “तदेनां सप्तहोत्रा सौम्ये-
 नाध्वरेणोपहयते” (श०ब्रा० १।८।१।२०) इति वाक्येन ईदृशार्थ-
 स्यैवावगमात् । सर्वत्र मामिति ऋत्विग्यजमानसाधारणम् ।

भक्षशब्देन सूत्रात्मा प्राणो गृह्यते । स च क्षेत्रज्ञस्य सखा ।
 हेगुशब्दः शरीरवाची । उपहृतं हेगु इति शरीरमेव उपहयते । तत्

(उच्चैः) *इडोपहूतोपहूतेडोपो अस्माँ इडा ह्यता-
मिडोपहूता (का० हौ० प० १ । ६) इति पठेत् ।

होत्रा “इडोपहूता” इत्युच्यमाने यजमानः (१) आग्नेयं पुरो-
डाशं चतुर्धा कृत्वा “ॐ ब्रध्न पिन्वस्वायुर्मे धुक्ष्व प्रजां
मे धुक्ष्व पशून् मे धुक्ष्व ब्रह्म मे धुक्ष्व क्षत्रं मे धुक्ष्व
विंशो मे धुक्ष्व योऽस्मान् द्वेष्टि यं च वयं द्विष्मस्तस्य
प्रजया पशुभिराप्यायस्व” इति (का० श्रौ० ३ ।
४ । १०) मन्त्रेण बर्हिषि निधाय आग्नेय्यादिविदिक्षु चतुरो
भागान्निधाय प्रदक्षिणम् आग्नेयस्थानादारभ्य ‘इदं ब्रह्मणः’
‘इदं होतुः’ ‘इदमध्वर्योः’ ‘इदमग्नीधः’ इत्येवम्
ऋत्विक्सम्बधित्वेन प्रकाशयेत् । ततो भागानालभ्य “ॐ
अत्र पितरो मादयध्वं यथाभागमावृषायध्वम्” इति
(य० सं० २ । ३१) मन्त्रं सस्वरं जपेत् । ततो भागा-
न् विसृज्य “ॐ अमीमदन्त पितरो यथाभागमावृ-
षायिषत” इति (य० सं० २ । ३१) मन्त्रं सस्वरं जपेत् ।

सर्वामेवेडामुपह्वयते । शरीरस्य सर्वात्मकत्वात् ।

*“इडोपहूतोपहूतेडा” इत्यादौ इडाशब्देन पशवो गृह्यन्ते । तेषां
चतुष्पात्त्वात् चतुरुपह्वयते । इडायाः प्रथमं मनुना दृश्यमान-
त्वात् इडा मानवीत्युच्यते । इडायाः पदात् घृतमपीकृत्य तस्मात्
घृतपदीत्युच्यते । पुरा मित्रावरुणौ इडां समैरयताम् तस्मात् मैत्रा-
वरुणीत्युच्यते । देवेन ईश्वरेण पुरा सृष्टा ब्रह्मा प्रजापतिरूपा
इडा उपहूता ।

(१) “आग्नेयं चतुर्धा करोति” इति शाखान्तरेकवाक्यतया
आग्नेयस्यैव चतुर्धाकरणं न अग्नीषोमीयस्य । प्राशिन्नावदानम् आ-
ग्नीध्र-ब्रह्म-यजमानभागवदानं च उभाभ्यां पुरोडाशाभ्यामविशे-
षादिति “उभौ वा ऽविशेषात्” इति सूत्रे (का० श्रौ० ३ । ४ । १२)
कर्मभाष्ये स्पष्टम् ।

(अत्रापसव्यं दक्षिणाभिमुखत्वंचेति देवमतम्) ।

ततः (अप उपस्पृश्य) 'इदं ब्रह्मणे' इत्युक्त्वा ब्रह्मणे समर्प्य, 'इदं होत्रे' इति होत्रे समर्प्य, 'इदमध्वर्यवे' इति अध्वर्यवे समर्प्य, 'इदमग्नीध्रे' इति अग्नीध्रे समर्प्य,

'उपहूते द्यावापृथिवी' इति होत्रा पठ्यमाने अग्नीध्रे षड्वत्तं समर्प्य 'उपहूतोऽयं यजमानः' इति होत्रा पठ्यमाने—

“ॐ मयीदामिन्द्र इन्द्रियं दधात्वस्मान् रायो मघवानः सचन्ताम् । अस्माकं सन्त्वाशिषः सत्या नः सन्त्वाशिषः” इति (य० सं० २ । १०) मन्त्रं सस्वरं पठेत् ।

होता च उच्चैः * “मानवी घृतपद्युत मैत्रावरुणी ब्रह्मा देवकृतोपहूतोपहूता दैव्या अध्वर्यव उपहूता मनु-

*दैव्याः “अश्विनौ हि देवानाम् अध्वर्यु आस्ताम्” इत्यादिश्रुतिषु श्रुताः ये अध्वर्यवः, ये च दृश्यमाना मानुषाः तेषाम् उपह्वानं दैव्या अध्वर्यव इत्यादिना प्रदर्शितम् । पूर्वोक्ता दैव्या मानुषाश्च ये अध्वर्यवः ते सर्वेऽपि इमं यज्ञम् अवान् अवन्तु, यज्ञपतिं च वर्धान् वर्धयन्तु इति आशिषः प्रार्थना । द्यावापृथिवी=द्यावापृथिव्यौ देवाद्युत्पत्तेः पूर्वमेव उत्पन्ने अतः पूर्वजे इत्युच्येते । ऋतशब्दादयो यज्ञोऽनयोर्वर्तते इति ऋतावरी=ऋतावर्यौ । नैते केवलम् ऋत्विगादिरूपे किन्तु देवी=दैव्यौ । देवाः पुत्रा ययोस्ते देवपुत्रे । जीवनं विना उत्तरदेवयज्ञ्याया असंभवात् तत्रोपह्वानेन यजमानस्य जीवनं प्रार्थ्यते । यस्य प्रजा भवति तस्य दशधा प्रजया हविष्क्रियते, एवं यस्य पशवो भवति स भूयोभूयो हविष्करोति अतः प्रजा पशवश्च हविष्करणम् । तत्रोपह्वानेन प्रजापशुसमृद्धिः प्रार्थ्यते । देवाः दीव्यन्ते इति ऋत्विगादिप्राणाः इदमिडालक्षणं मे मम यजमानस्य हविर्जुषन्तां सेवन्तामित्येवं यस्मिन् महाक्रतौ तत्रोपह्वानेन महाक्रतुसमृद्धिः प्रार्थ्यते ।

ष्याः । य इमं यज्ञमवान् ये च यज्ञपतिं वर्धनोपहूते
द्यावापृथिवी पूर्वजे ऽऋतावरीदेवी देवपुत्रे । उपहूतो-
ऽयं यज्ञमान उत्तरस्यां देवयज्यायामुपहूतो भूयसि
हविष्करणउपहूतो देवा मइदर्थं हविर्जुषन्तामिति
तास्मिन्नुपहूतः” इति पठेत् (का० हौ० प० १ । ६) ।

ततः सर्वे प्रणीतोत्करावन्तरेण(१) निष्क्रम्य क्वचित्
पवित्रस्थले उपविश्य यजमानसमर्पितं स्वंस्वम् इडाभागादिकं
(२)समर्पणक्रमेण भक्षयेयुः । तत्र प्रथममग्नीच्चतुर्धाकरणभागं प्राश्य
आचम्य “ॐ उपहूता पृथिवी मातोप मां पृथिवी माता
ह्वयतामग्निराग्नीध्रात् स्वाहा” इति (य० सं० २ । १०)
मन्त्रेण प्रथमावत्तं षडवत्तभागं प्राश्य आचम्य द्वितीयावत्तं
षडवत्तभागम् “ॐ उपहूतो द्यौष्पितोप मां द्यौष्पिता
ह्वयतामग्निराग्नीध्रात् स्वाहा” इति मन्त्रेण (य० सं०
२ । ११) प्राश्य इडाभागं भक्षयेत् । तत आचामेत् ।

(३)ब्रह्मादयोऽपि सर्वे प्रथमं चतुर्धाकरणभागं प्राश्य इडा-
भागं प्राश्नीयुः । (४)यजमानश्च इडायामवत्तस्य पञ्चमं भागं प्रा-

(१) “प्रणीतोत्कराविष्टिषु” इति सूत्रेण (का० श्रौ० १ । ४ । ४२)
प्रणीतोत्करावन्तरेण इष्टिषु ऋत्विजां गमनागमनमार्गबोधनात् त-
न्मार्गेण निष्क्रमणम् ।

(२) तत्र पूर्वं चतुर्धाकरणभागस्य समर्पणात् तद्भक्षणं पूर्वम् ,
अनन्तरं षडवत्तभागस्य द्यावापृथिव्योरुपह्वाने समर्पणात् तद्भक्षणं
तदनन्तरं, तत इडाभागमग्नीद्भक्षयेत् ।

(३) षडवत्तभागसहचारितो ध्रुवापुष्करभागोपरिस्थापितो ब्रह्म-
भागस्तु अद्यापि न समर्पित इति न तस्यात्र भक्षणम् । किंतु चतु-
र्धाकरणभागेडाभागयोरेव ब्रह्मणाऽत्र भक्षणम् ।

(४) षडवत्तभागसहचारितयजमानभागस्य च भक्षणं “संयज्ञप-

शनीयात् । ततः सर्वे यजमानसहिता ऋत्विजः आचम्य यथागतं प्रत्यागत्य वेदेः पश्चादुपविश्य “ॐ सुमित्रियान आप ओ-धयः सन्तु” इति मन्त्रेण (य० सं० ३६।२३) ब्रह्मादिक्रमेण पवित्राभ्यां मार्जयेयुः । (पवित्रयोरेव मार्जनकरणत्वमिति कर्कभाष्ये स्पष्टम्)

ततोऽध्वर्युः “ॐ यजमानस्य प्राणापानौ पातम्” इति मन्त्रेण (का० श्रौ० ३।४।२२) पवित्रे प्रस्तरे निदध्यात् । (अत्र वा प्राशिन्नभक्षणं ब्रह्मणः) ।

ततः षडवत्तादिभागत्रयान्तर्गतं पूर्वनिर्दिष्टं ब्रह्मभागं ध्रुवापुष्करभागस्य उपरि स्थापितम् आहवनीयस्य पूर्वेण ब्रह्मणे, ध्रुवाग्रस्य पुरस्ताद्बहिषि स्थापितं यजमानभागम् अपरेण गार्हपत्यं यजमानाय च समर्पयेत् ।

(प्रोषिने यजमाने यजमानभागः ध्रुवायामेव अवस्थितो भवति । ब्रह्माच तं भागं प्रतिगृह्य प्राशिन्नपात्रे निदधाति । भक्षणकाले एव यजमानभागो हूयते ।)

ततो यजमानः स्वभागं बहिष्येव निदध्यात् । व्रतविसर्गान्ते च भक्षयेत् । तत्रैव भक्षणविधानात् । ब्रह्माच यजमानभागसहचरितं स्वभागं तदैव भक्षयेत् । कालान्तराविधानात् ।

ततोऽध्वर्युः अन्वाहार्यं दक्षिणाग्नौ स्थितं स्थाल्या-ब्ध्येनाभिघार्य उदक् उद्वास्य गार्हपत्यदक्षिणाग्न्योरन्तरालेन प्रत्यङ् मीत्वा दक्षिणाग्नेर्दक्षिणेन ब्रह्मयजमानावन्तरेण

तिराशिषेति भागं प्राश्नाति” इति सूत्रेण (का० श्रौ० ३।८।२६) इष्ट्यन्ते विहितमिति यजमानेन इडाभागस्यैवात्र भक्षणम् ।

प्राशिन्नम्, इडा, षडवत्तादिभागाश्च यावदुक्तेऽपि प्रवर्तन्ते । द्रव्यसंस्कारत्वात् ।

आहवनीयस्य पूर्वेण प्रणीतोत्करावन्तरेण च हत्वा वेद्यां
निधाय उपविश्य—

(१) “ॐ प्रजापतेर्भागोऽस्यूर्जस्वान् पयस्वान् प्रा-
णापानौ मे पाहि समानव्यानौ मे पाह्युदानव्यानौ
मे पाह्यूर्गस्यूर्जं मयि धेह्यक्षितिरसि मा मे क्षेष्टा अ-
मुत्रामुष्मिन् लोक इह च” इति मन्त्रेण (का० श्रौ०
३।४।२७) आलभेत(२) ।

ततो यजमानः अस्याः पौर्णमासष्टेः (दर्शष्टेः) समृद्धयर्थम्
इमाम् अन्वाहार्यदक्षिणां ब्रह्मादिभ्य ऋत्विग्भ्यः समविभागेनाहं
संप्रददे इति सङ्कल्प्य ‘ब्रह्मन् यस्ते भागः स प्रतिगृह्यताम्, इतः
यस्ते भागः स प्रतिगृह्यताम्, अध्वर्यो यस्ते भागः स प्रतिगृह्य-
ताम्, अग्नीधस्ते भागः स प्रतिगृह्यताम्’ इत्येवं समर्पयेत् ।

ब्रह्मादयश्च “ॐ द्यास्त्वा ददातु पृथिवी त्वा प्रति-
गृह्णातु” इति गृह्यसूत्रोक्तेन मन्त्रेण (पा० गृ० ३।१५।२१) प्रतिगृ-
हीयुः । तमन्वाहार्यं पात्र्यादिस्थमवशिष्टं हविश्च उदग् उद्वासयेत् ।

(१) अस्मिन्मन्त्रे ऊर्गसीति पदजातं गवादिदक्षिणायां विपरि-
णम्यते । “ऊर्जं मयि धेहि” इति तु न विपरिणम्यते । दीयमानाज-
सारभूतोर्गन्योर्जं एव भोग्यत्वेनाकाङ्क्ष्यमाणत्वात् । अभिघारणं तु ग-
वादी न प्रवर्तते । अर्थलोपात् । भुज्यमानौदनोदिनिष्ठस्वादुतासंप-
त्तिर्हि अभिघारणस्य प्रयोजनम् । ब्रह्मयजमानयोरन्तराले हरणं गो-
दक्षिणाया न भवति, विरोधात् । वस्त्रदक्षिणायास्तु भवत्येवेति
बोध्यम् ।

(२) आलम्भस्याध्वर्युकर्तृकत्वेन मन्त्रपाठोऽपि तस्यैव । आशीस्तु
यजमानगतैव । “यां वै काञ्च यज्ञऋत्विज आशिषमाशासते यजमान-
स्यैव सा” इति लिङ्गात् । एवं च मन्त्रे लक्षणया यजमानाभिधान-
माश्रयणीयम् ।

ततोऽध्वर्युः पूर्वमाहवनीयादेवोद्धृते उल्मुके आहवनीये एवानुयाजार्थं प्रक्षिप्य अष्टादशेधमकाष्ठान्तर्गताम् अनुयाजार्थं परिशेषितां समिधं समिदाधानार्थं गृहीत्वा 'ब्रह्मन् प्रस्थास्यामि' इति ब्रह्माणम् आपृच्छ्य "समिधमाधायाग्निमग्नीत्संसृद्भृदि" इति आग्नीध्रं प्रेषयेत् । (अवभृथेष्टौ अप इति विपरिणामः)

ततो ब्रह्मा "ॐ "उपांशु" एतं ते देव सवितर्यज्ञं प्राहुर्बृहस्पतये ब्रह्मणे । तेन यज्ञमव तेन यज्ञपतिं तेन मामव । मनो जूतिर्जुषतामाज्यस्य बृहस्पतिर्यज्ञमिमं तनोत्वरिष्टं यज्ञर्तं समिमं दधातु । विश्वे देवास इह मादयन्ताम्" इति (य० सं० २।१२-१३) जपित्वा "ॐ प्रतिष्ठ" इत्युच्चैः पठेत् ।

ततोऽग्नीदध्वर्युसमर्पितां समिधं गृहीत्वा आहवनीये आदध्यात् । ततः "ॐ एषा ते अग्ने समित्तया व्वर्धस्व चाच प्यायस्व । व्वर्धिषीमहि च व्वयमाचप्यासिषीमहि" इति मन्त्रेण (य० सं० २ । १४) होता अनुमन्त्रयेत् ।

ततोऽग्नीत् उत्तरपार्श्वे स्थित एव "ॐ अग्ने व्वाजजिद् वाजं त्वा संसृवाऽसं वाजजितर्तं संमार्जिम" इति मन्त्रेण (य० सं० २।१४) अनुपरिधिं दक्षिणपश्चिमोत्तरपार्श्वेषु क्रमेण अग्निं सकृत् सकृत् प्रतिदिशं मन्त्रावृत्त्या संमृज्य उपरिष्ठात्तूर्णीं सकृत् संमृज्यात् ।

ततोऽध्वर्युः ब्रह्मणा 'प्रतिष्ठ' इत्यनुज्ञातः किञ्चित् शेषयित्वा औपभृतं शेषमाज्यं जुह्वां समानीय पूर्ववत् सुचावादाय सव्येनातिक्रम्य यजतिदेशं गत्वा 'ओ३ आरेवय' इति अग्नीध्रं प्रेष्य 'अस्तु श्रीरेवद्' इति तेनोक्ते 'देवान् यज' इति हो-

तारं प्रेषयेत् । ततो जुह्वं प्राचीमवतार्य अवतिष्ठेत् ।

(१) होता च “ॐ देवं बर्हिर्वसुवने वसुधेयस्य वेतुः
वौःषट्” इति (का० हौ० प० १।७) याज्यां पठेत् ।

ततोऽध्वर्युः वषट्कारान्ते प्रदीप्तायाः समिधः पूर्वार्धे
जुह्वस्थाज्यतृतीयभागं प्रथमं जुहुयात् ।

“ॐ इदं देवाय बर्हिषे न मम” इति यजमानस्था-
गं कुर्यात् ।

अध्वर्युः पुनर्जुह्वमध्युह्य ‘भोः श्रावय’ इति अग्नीधं प्रेष्य
“अस्तु श्रावय” इति तेनोक्ते “देवान्यज” इति होतारं प्रेष्य
जुह्वमवतार्य अवस्थाय—

(२) “ॐ देवो नराशंसो वसुवने वसुधेयस्य वेतुः
वौःषट्” इति तेन याज्यायां (का० हौ० प० १।७) पठितायां—

पूर्वहोमस्थानात्प्रतीच्यां समिध उपरि मध्यभागे जुह्वस्था-
ज्यार्धं जुहुयात् ।

(१) अनुयाजमन्त्रार्थः । देवं बर्हिरिति ।

देवं द्योतनशीलं बर्हिर्नामिकं यदग्निस्वरूपं तद्, वसुधेयस्य वसु-
रूपं यत् अग्नौ आधेयम् आज्यं तद्, वसुवने=वसुनो धनस्य वननं
भजनं वसुव तस्मै वसुन्ने यजमानस्य धनप्राप्त्यर्थं वेतु भक्षयतु ।

(२) नराशंसनामकोपि अग्निर्देवः यजमानस्य धनप्राप्त्यर्थम्
आज्यं भक्षयतु ।

“ॐ इदं देवाय नराशर्तुसाय न मम” इति यजमान-
स्त्यागं कुर्यात् ।

अध्वर्युः पुनर्जुहमध्युह्य “ओ३श्रा३वय” इति अग्नीध्रं प्रेष्य
‘अस्तु श्रौ३षद्’ इति तेनोक्ते ‘देवान् यज’ इति होतारं प्रेष्य
जुहूमवतार्य अवस्थाय—

(१) “ॐ देवो अग्निः स्विष्टकृत् सुद्रविणा मन्द्रः
कविः सत्यमन्मा ऽऽयजी होता होतुर्होतुरायजीयानग्ने
यान् देवानयाज्याँ अपिप्रेर्ये ते होत्रे अमत्सत ।
ताँ ससनुपीँ होत्रां देवंगमां दिवि देवेषु यज्ञमे-
रयेमँ स्विष्टकृच्चाम्ने होताऽभूर्वसुवने वसुधेयस्य न-
मोवाके वीहि३ वौ३षद्” इति तेन याज्यायां (का० हौ०
प० १।७) पठितायां—

(१) स्विष्टकृन्नामको ऽग्निः सुद्रविणाः शोभनधनः मन्द्रो हर्षण-
शीलः कविर्विद्वान् सत्यमन्मा सत्यमननः आयजी शास्त्रीयमर्यादया
यष्टा होता देवानामाह्वाता होतुर्होतुरायजीयान् लोके यो यो होता
तस्मात्सर्वस्मात् अतिशयेन शास्त्रीयमर्यादाऽनुलङ्घनेन यष्टा एता-
दृश हेअग्ने यान् देवान् अयाद् इष्टवानसि याँश्च देवानपिप्रेः प्रीणित-
वानसि ये च देवाः ते तव होत्रे होतृकृत्ये अमत्सत यजने अमाद्यन्
दिवि स्थितेषु तेषु देवेषु ससनुर्षी हविर्दत्तवतीं देवंगमां देवानेव
गच्छन्तीं तां होत्रां होतृक्रियाम् इमम् अस्मदीयं यज्ञम् परय आ-
भिमुख्येन प्रापय । अस्मदीये यज्ञे सर्वदेवतुष्टिकरीं होतृक्रियां त्वम-
नुतिष्ठेत्यर्थः । हेअग्ने त्वं स्विष्टकृद्धोता चाभूः यदस्याक्षारिष्टं तच्छ्रो-
भनं त्वया कृतं तादृशस्सन् होमस्य कर्त्ताऽभूः अतो नमोवाके यजमा-
नस्य नमस्कारोक्तौ सत्यां वसुवने धनस्य संभजनय वसुधेयस्य
अग्नौ आर्थायमानम् इदमाज्यं वीहि भक्षय ।

द्वितीयवारहोमस्थानात् प्रतीच्यां समिध उपरि मूलभागे जुहुयात् ।

“ॐ हृदं देवाग्नये स्विष्टकृते न मम” इति यजमानस्त्यागं कुर्यात् ।

(ध्रुवस्थितेनैवाध्वर्युणा अनुयाजाः प्रत्यक्संस्थाः होतव्याः) ।

ततो यजतिदेशादक्षिणेन पादेन प्रत्यागत्य उत्तरत उपविश्य औपभृतं सर्वं शेषं जुह्वां समानीय “ॐ देवेभ्यः स्वाहा” इति प्राक्संस्थामाहुतिम् आसीन एव जुहुयात् ।

ॐ हृदं देवेभ्यो न मम” इति यजमानस्त्यागं कुर्यात् ।

ततोऽध्वर्युः हविस्थानमागत्य स्तुचौ स्वस्थाने निदध्यात् ।

ततोऽध्वर्युः सव्येन पाणिना वेदं गृहीत्वा दक्षिणेन पाणिना उत्तानेन जुहूम प्रस्तरात्प्राचीम् “ॐ (१) अग्नेरग्नीषोमयोरुज्जितिमनूज्यत्वयं यजमानो वाजस्यैनं प्रसवेन प्रोहामि” इति मन्त्रेण (का० श्रौ० ३ । ५। १७-१८-१९) प्रेरयेत् ।

“ॐ अग्निरग्नीषोमौ तमपनुदन्तु यमयं यजमानो द्वेष्टि यश्चैनं द्वेष्टि वाजस्यैनं प्रसवेनापोहामि” इति मन्त्रेण सव्यहस्तेन अधोमुखेन प्राङ्मुखीमेवोपभृतं प्रतीचीं दिशं प्रेरयेत् दक्षिणेन पाणिना वेदोपग्रहपूर्वकम् ।

ततोऽध्वर्युः जुहूमभ्युक्ष्य तत्स्थेनाज्येन पश्चिमदक्षिणोत्तरपरिधीन् क्रमेण “ॐ वसुभ्यस्त्वा” (अनजिम) “ॐ रुद्रेभ्यस्त्वा” (अनजिम) “ॐ आदित्येभ्यस्त्वा” (अनजिम) इति मन्त्रैरञ्जयात् ।

(१) दर्शे अग्नीषोमयोरित्यस्य स्थाने “इन्द्राग्नयोः” इति वाच्यम् । एवमुत्तरत्र “अग्नीषोमौ” इत्यत्र “इन्द्राग्नी” इति वाच्यम् ।

(नात्रोदकस्पर्शः । रुद्रस्य अत्र संप्रदानचतुर्थ्यादिनिर्दिष्टत्वा-
भावाद् देवतात्वाभावेन मन्त्रस्य रौद्रत्वाभावादिति कर्कः) ।
ततो जुहं प्रस्तरादुत्तरतः सादयेत् ।

ततः प्रथमं परिधिं गृहीत्वा 'ओ३ श्रा३वय' इति अग्नीध्रं
प्रेष्य 'अस्तु श्री३षट्' इति तेनोक्ते—

(१) "इषिता दैव्या होतारो भद्रवाच्याय प्रेषितो
मानुषः सूक्तवाकाय सूक्ता ब्रू३हि" इति होतारं प्रेष्य—

"ॐ संजानाथां द्यावापृथिवी मित्रावरुणौ त्वा
वृष्ट्याऽवताम्" इति मन्त्रेण (य०सं०२।१६) प्रस्तरमादाय
विधृती आहवनीये प्रक्षिप्य प्रस्तरस्याग्रम् "ॐ व्यन्तु
वयोऽक्तः रिहाणाः" मन्त्रेण (य०सं०२।१६) जुह्वामञ्जित्वा
तस्य मध्यं तेनैव मन्त्रेण (२) उपभृति अञ्जित्वा तस्य मूलं
तेनैव मन्त्रेण ध्रुवायामञ्जित्वा—

"ॐ मरुतां पृषतीर्गच्छ ववशा पृश्निर्भूत्वा दिवं
गच्छ ततो नो वृष्टिमावह" इति मन्त्रेण (य०सं०२।१६) प्रस्तरं
सुचोर्दक्षिणेनानीय भूमिलग्रमिव होमार्थमाहवनीयं प्रति नयेत् ।
होता च—

(३) ॐ इदं द्यावापृथिवीभद्रमभूदाधर्मं सूक्तवाक-

(१) दैव्या होतारः परिधयोऽग्नयः भद्रवाच्याय शुभवदनाय इ-
षिता गताः स्वयं युक्ताः, मानुषो होता सूक्तवाकाय प्रेषितः 'सूक्ता=
सूक्तानि ब्रूहि' इत्येवम् ।

(२) उपभृदाद्यभावेऽपि प्रस्तरः स्थाल्याज्येनाज्यते एव । संस्का-
रत्वात् ।

(३) सूक्तवाकमन्त्रार्थः ।

इदं द्यावापृथिवीति । हे द्यावापृथिवी द्यावापृथिव्यौ इदम् ईदृशं भद्रं
कल्याणमभूत् । ईदृग्रूपमेव विशदयति । ते वयं सूक्तवाकमार्धम् = 'अद्या-

लुरयं यजमानः सस्यगनेन हविर्दत्तम्' इत्यादिवाक्यानि सूक्तानि, तेषां देवैर्मनुष्यैर्वा वचनं वाकः, तद्यथा भवति तथा समृद्धि गताः स्म । अथवा 'अग्निरिदं हविरजुषत अवीवृधत महो ज्यायोऽकृत' इत्यादीनि सूक्तानि । तेषां वचनम् अत्र यथा भवति तथा वयमृद्धि गताः । किं च 'नमो देवेभ्यः' इत्युक्तिर्नमोवाकः, स यथा भवति तथा वयमृद्धि प्राप्ताः । हेअग्ने त्वया सूक्तोच्यं 'यजमानः समृद्धं हविर्दत्तवान्' इत्येता- हशं सूक्तं वक्तव्यं तेन वयम् ऋध्यास्म समृद्धिं प्राप्ता भूयास्म । यतः त्वं दिवस्पृथिव्योः उपशृण्वत्योः अवस्थितो भूत्वा सूक्तवागसि सूक्तं वक्तुं क्षमोऽसि । हेयजमान ते तव अस्मिन्यज्ञे द्यावापृथिवी द्या- वापृथिव्यौ ओमन्वती ओमन्वत्यौ रक्षणवत्यौ स्ताम् । ते एव वि- शिनष्टि । शङ्खवी सुखस्य प्रापयिष्यौ, जीवदानू वृष्ट्यादिद्वारेण जीवनप्रदायौ, अन्नसू भयरहिते, अप्रवेदे अस्मदीयानां दोषाणाम् अकथयिष्यौ, उरुगव्यूती प्रभूततृणोदकयुक्तत्वेन विस्तीर्णगोप्रचारेण च, अभयंकृतौ अस्मासु अभयकर्यौ, वृष्टिद्यावा वृष्टेः प्रकाशयिष्यौ री- त्यापा रीतेः सन्मार्गवृत्तिप्रकारस्य प्रापयिष्यौ, शम्भुवौ रोगाद्यनि- पृशान्तेः प्रापयिष्यौ, मयोभुवौ अन्नपानादिसुखस्य प्रापयिष्यौ, युव- वोर्मध्ये द्यौरियम् ऊर्जस्वती वृष्टिरूपरसवती पृथ्वी च पयस्वती तृणो- दकद्वारा बहुलक्षीरादियुक्ता, तथा इयं द्यौः सुपचरणा देवताधिवा- सस्थानत्वेन सुष्ठूपचरितव्या इयं पृथ्वी स्वधिचरणा सुखेन आ- श्रयितुं शक्या ।

तयोः द्यावापृथिव्योः आविदि आज्ञायां सत्त्वाम्—

आज्यभागदेवोऽयमग्निः दत्तं हविरजुषत असेवत, सेवित्वा च अवीवृधत यजमानं वर्धितवान्, तस्य यजमानस्य ज्यायोऽधिकं महः तेजः अकृत कृतवान् । यज्ञं सोमादिषु स्विष्टकृद्ग्निर्यन्तेषु योज्यम् । देवताक्रमश्चावाहननिगदवत् । "निगमनमावाहने उत्तमे प्रयाजे स्विष्टकृति सूक्तवाके च" इति (का० हौ० प० १ । ३) सूत्रात् आवाहनादिचतुष्टये निगमनं विधीयते । निगमनं च इज्यमानदेवता- मिधानम् । तच्च आवाहने उत्तमे प्रयाजे च द्वितीयान्तेन स्विष्टकृति षष्ठ्यन्तेन सूक्तवाके तु प्रथमान्तेनेति विशेषः । इज्यमानदेवतानां प्रक्षेपश्च आज्यभागस्विष्टेकृदन्तरे कार्यः । "आज्यभागस्विष्टेकृदन्त- रेऽग्नीज्यानामावापः" इति कातीयपरिशिष्टसूत्रात् (का० हौ० प०

सुत नमोवाकमृध्यास्म सुक्तोच्यमग्ने त्वर्ठं सूक्तवाग-
सि उपश्रुती दिवस्पृथिव्योरोमन्वती ते ऽस्मिन् यज्ञे
यजमान द्यावापृथिवी स्ताः^{१०} शङ्खवी जीवदान् अत्र-
सू अप्रवेदे उरुगव्यूनी अभयंकृतौ । वृष्टिद्यावा री-
त्यापा शंसुवौ मयोभुवा ऊर्जस्वती च पयस्वती च

१।३) । तत्र होत्रेण इत्यस्य होमनिमित्तेनेत्यर्थः । होमस्य स्विष्ट-
कृत्वं कर्तुमुद्यतोऽग्निरिति यावत् ।

अस्यां स्तोत्रपाठपूर्विकायां होत्रायां प्रस्तरप्रहरणरूपायां होमक्रि-
यायां देवंगमायां देवान् प्राप्नुवत्यां सत्याम् कवेत् ऋध्नोतु यजमानः
समृद्धिं प्राप्नोतु । असौ विष्णुर्वादिदर्मा यजमानः । सजातवनस्यां
समानजातीयैः वननं सेव्यत्वं तस्य आत्मसम्बन्धित्वेन इच्छा सजा-
तवनस्या ताम् । उत्तरा देवयज्या कालान्तरभाविनीयमिष्टिः ताम् ।
हविष्करणं प्रभूतसोमयागादिरूपम् । दिव्यं धाम स्वर्गादिरूपम् ।
यद्यत्सर्वमात्मनोऽनेन हविषा प्रस्तराख्येन यजमानः फलमाशास्ते
तदश्यात् तत्फलम् भुङ्क्ताम् । तच्च फलम् ऋध्यात् अस्य यजमानस्य
समृद्धं भवतु । तत्सर्वम् अस्मै यजमानायाग्यादयो देवता रासन्तां
साधयन्ताम् । तत्फलम् अग्निर्देवो देवेभ्यः सर्वेभ्यः आनीय वनुतां
यजमानं तद्भागिनं करोतु, वयं च होत्रादयो मानुषाः सन्तोऽग्नेः,
प्रसादात्सम्भावितफलं मनुष्येभ्य आनयाम इतिशेषः । इष्टं च वित्तं
चेत्यस्यायमर्थः—यमेतं यज्ञमृत्विग्यजमाना ऐपिषुः प्रार्थितवन्तः तम्
अविदन् लब्धवन्त इति । समीहितसिद्धिरनूद्यते एतेनेति । किञ्चित्ते
द्यावापृथिवी उभे अपि नोऽस्मान् अंहसः पापात्फलप्रतिबन्धकात्
पार्त्वां रक्षताम् । इहास्मिन्कर्मणि वामस्य कमनीयस्य धनस्य गतिः
प्राप्तिरस्तु । इदं च हविः, देवैः स्वीक्रियतामिति शेषः । नमो देवेभ्यः
सर्वेभ्यो देवेभ्यो नमोऽस्तु ।

अत्र “तस्मान्नातो भूयसीः कुर्यात्” इति (श० ब्रा० कां०
१।२।१।१८) श० ब्राह्मणे आश्वलायनाद्यधीतानामधि-
काशिषां प्रतिषेधात् कातीयानामाश्वलायनाद्युक्तहोत्रानादरः
स्पष्टमेव गम्यते इति सुधियो विदांकुर्वन्तु ।

सुपचरणा च स्वधिचरणा च तयोराविदि । अग्नि-
रिदर्थं हविरजुषतावीवृधत महो ज्यायोऽकृत ।
सौम इदं हविरजुषतावीवृधत महो ज्यायोऽकृत ।
अग्निरिदर्थं हविरजुषतावीवृधत महो ज्यायोऽकृत ।

(उपांशु) अग्निषोमौ (उच्चैः) इदर्थं हविः (उपांशु)
अजुषेतामवीवृधेताम् (उच्चैः) महो ज्यायः (उपांशु)
अक्राताम् ।

(१)(उच्चैः) अग्निषामाविदर्थं हविरजुषेतामवीवृधे-
तां महो ज्यायोऽक्राताम् । देवा आज्यपा आज्यमजु-
षन्तावीवृधन्त महो ज्यायोऽकृत । अग्निर्होत्रेणेदर्थं
हविरजुषतावीवृधत महो ज्यायोऽकृत ।

अस्यामृषेद्धोत्रायां देवंगमायामाशास्तेऽयं यज-
मानः अमुकशर्मा । उत्तरां देवयज्यामाशास्ते
भूयोहविष्करणमाशास्ते सजातवनस्यामाशास्ते दि-
व्यं धामाशास्ते यदनेन हविषाऽऽशास्ते तदश्यात्
तद् ऋध्यात् तदस्मै देवा रासन्तां तदग्निर्देवो
देवेश्यो वनुतां वयमग्नेः परिमानुषाः । इष्टं च वित्तं
चोभे चैनं व्यावापृथिवी अर्धं हसस्पातामिह गतिर्वा-
मस्येदं च नमो देवेभ्यः” इति सूक्तवाकं (का० हौ० प०

(१) दर्शे (उपांशु) विष्णुः (उच्चैः) इदं हविः (उपांशु)
अजुषतावीवृधत (उच्चैः) महो ज्यायः (उपांशु) अकृतेति प्रयोगः ।
“उपांशु काम्यदेवतायाज्यानुवाक्या, अजुषतावीवृधताकृतेति च,
उच्चैरन्यत्, उपांशुप्रयोगिणां चैवम्” इति (का० हौ० प० १।१३)
सूत्रेण उपांशुप्रयोगाणां याज्यानुवाक्ययोः सूक्तवाकघटकानाम्
अजुषत अवीवृधत अकृत इति शब्दानां च उपांशुप्रयोगस्य अन्येषां
च उच्चैः प्रयोगस्य विधानात्तथा प्रयोगोल्लेख इति बोध्यम् ।

१ । ८) पठेत् ।

अध्वर्युः प्रस्तरस्यैकं तृणं परिशेष्य सूक्तवाकान्ते प्रस्तरं प्रागग्रम् आहवनीये प्राक्षिपेत्(१) ।

ततोऽध्वर्युः हुतं प्रस्तरं हस्ताङ्गुलिभिः प्रदीप्ताग्निप्रदेशे प्रेरयेत् ।

ततोऽग्नीत् 'अनुप्रहर' इति अध्वर्युमुच्चैरध्वेषयेत् ।

ततोऽध्वर्युः प्रस्तराद् गृहीतं तृणमग्रावतुप्रहृत्य "ॐ चक्षुष्पा अग्नेऽसि चक्षुर्मे पाहि" इति (य० सं० २।१६) आत्मानम् आलभ्य अप उपस्पृशेत् ।

ततोऽग्नीत् "संवदस्व" इति धूयात् । (शंयुवाकमैषां संवादं कुर्वित्यर्थः)

ततोऽध्वर्युः "अगानगनीत्" इति । (प्रस्तरशरीरो यजमानः किं स्वर्गमगमत् इत्यर्थः । किं प्रस्तरो दग्ध इति यावत्)

ततोऽग्नीत् "अगन्" इति । (अगमत् दग्धः प्रस्तर इत्यर्थः)

ततोऽध्वर्युः "आश्चय" इति । (होतारमाकर्णयेत्यर्थः)

ततोऽग्नीत् "श्रौश्षट्" इति । (शृणोत्येव होतेत्यर्थः)

ततोऽध्वर्युः "स्वगा दैव्या होतृभ्यः स्वस्तिर्मानुषेभ्यः शंयोर्ब्रूहि" इति होतारं प्रेषयेत् । (दैवहोतृभ्यः परि-

(१) सूक्तवाकप्रस्तरप्रहरणयोः कालार्थः संयोगो, नाङ्गाङ्गिलक्षणः । प्रस्तरस्य स्तुग्धारणार्थतया सूक्तवाकस्य चेष्टदेवतासंकीर्तनार्थतया उभयोरपि परार्थत्वेन परस्परमङ्गाङ्गिलक्षणासंबन्धस्य इहमङ्गक्षेपसामिधेय्यनुवचनयोरिवासंबन्धात् । ततश्च आतिथ्यादौ प्रस्तरप्रहरणाभावेऽपि सूक्तवाकः प्रयुज्यते एवेति कर्मभाष्ये विस्तरः । अतएवात्र यजमानकर्तृकस्यागो नोल्लिखितः । होमत्वाभावात् इति बोध्यम् ।

ध्यग्निरूपेभ्यः स्वगा=स्वस्थानगमनमस्तु मानुषेभ्यः मानुषाय होत्रे स्वस्तिरविनाशोऽस्तु इत्यर्थः)

होता च—

(१) तच्छंख्योरावृणीमहे गातुं यज्ञाय गातुं यज्ञ-
पतये दैवी स्वास्तिरस्तु नः स्वास्तिर्मानुषेभ्यः । ऊर्ध्वं
जिगातु भेषजं शन्नो अस्तु द्विपदे शं चतुष्पदे” इति
(का० हौ० प० १।९) शंयुवाकं पठित्वा “अनया” इति मन्त्रेण
(का० हौ० प० १।९) प्रादेशं वेदिश्रोणौ निदध्यात् ।

(शंयुवाकश्च अर्थकर्मत्वाद्यावदुक्ते निवर्तते । तन्निवृत्तौ च
संबद्धैत्यादीनां निवृत्तिः । तेषां तदर्थत्वात्) ।

ततोऽध्वर्युः पश्चिमं (मथमं) परिधिम्—

“ॐ परिधिं पर्यधत्वा अग्ने देव पणिभिर्गु-
ह्यमानः । तन्त एतमनुजोषं भराम्येष नेस्वदपचे-
तयानै” इति मन्त्रेण (य० सं० २ । १७) हस्तेनैव आहवनीये
अनुग्रह्य दक्षिणोत्तरौ परिधी “ॐ अग्नेः प्रियं पाथो-

(१) शंयुवाकमन्त्रार्थः ।

तच्छंख्योरावृणीमहे इति तत्तादृशं प्रशस्तं फलं शंयोर्बाह्वस्पत्यात्
आवृणीमहे प्रार्थयामहे । तफलमेवोच्यते । यज्ञाय गातुं=यज्ञस्य दे-
वान् प्रति गमनं, यज्ञपतये गातुं=यज्ञमानस्य देवान् प्रति गमनं च
आवृणीमहे । अत्र यज्ञमानस्य आयुषः प्राक् देवान् प्रति गमनं न
प्रार्थनविषयः किंतु प्रस्तरशरीरेणैव तद्गमनं प्रार्थयामिति ध्वनना-
याह दैवीति । नोऽस्माकं दैवी स्वास्तिः देवनिमित्तं विघ्नोपशमनं,
मानुषेभ्यः स्वास्तिः मनुष्यनिमित्तकं विघ्नोपशमनं चास्तु । भेषजं
सर्वेषामान्नमौषधमिदं कर्म ऊर्ध्वं जिगातु=अविघ्नं समाप्तिं प्रा-
प्नोतु । नोऽस्माकं द्विपदे मनुष्याय चतुष्पदे पशवे च शं सुखमस्तु ।
इदानीमेव देवान् प्रति गमनप्रार्थने हि एतत्प्रार्थनं नोपपद्येतेति भावः ।

ऽपीतम्” (य० सं० २ । १७) इत्यनेन युगपत् तथैव अनुग्रहरेत् । (परिधिप्रहरणमन्त्रयोरग्न्यभिधायकत्वात् अवभृथे विपरिणामः । परिधिप्रहरणस्य च प्रतिपत्तिकर्मत्वात् यावदुक्तान्तापच्छिन्नयोरपि प्रवृत्तिः) ।

ततो जुहुपभृतावादाय “ॐ सं० स्तवभागा स्थेषा बृहन्तः प्रस्तरेष्टाः परिधेयाश्च देवाः । इमां वाचमभि विश्वे गृणन्त आसत्यास्मिन् बर्हिषि मादयध्वं स्वाहा ऋचाद्” इति मन्त्रेण (य० सं० २ । १८) उभाभ्यां सुग्भ्यां संस्तवान् (हविल्लेपान्) उत्तरत उपविश्य जुहुयात् । (संस्तव-होमस्य प्रतिपत्त्यर्थकर्मत्वादन्तापच्छिन्नेऽपि प्रवृत्तिः) ।

“ॐ इदं विश्वेभ्यो देवेभ्यो न मम” इति यजमानस्त्यागं कुर्यात् ।

ततोऽध्वर्युः वेद्या उत्तरांसे उदगग्रं स्फ्यं निधाय तत्र प्रागग्रे जुहुपभृतौ-

“ॐ घृताची स्थो धुर्यौ पातः सुन्ने स्थः सुन्ने मा धत्तम्” इति मन्त्रेण (य० सं० २ । १९) निदध्यात् ।

ततः “ॐ यज्ञ नमश्च त उप च यज्ञस्य शिवे सन्तिष्ठस्व स्विष्टे मे सन्तिष्ठस्व” इति मन्त्रेण (य० सं० २ । १९) स्फ्योपग्रहपूर्वकं वेदिमालभेत् ।

ततो होता वेदमादाय, अध्वर्युः जुहुं सुवं च आदाय, अग्नीदाज्यस्थालीमादाय, आग्नीध्रमथमाः प्रत्यङ्मुखाः पत्नीसंयाजार्थं गार्हपत्यमुपगम्य गार्हपत्यस्य पश्चिमे भागे ऊर्ध्वङ्गव आसीरन् । तत्र दक्षिणतः अध्वर्युः, उत्तरत आग्नीध्रः, तयोर्मध्ये होता, उपविशेत् । तत्रापि अध्वर्युः गार्हपत्यदक्षिणाग्न्योरन्तरेण गत्वा, गार्हपत्यस्य दक्षिणतः पत्न्या अग्रे ईशाना-

भिमुख उपविशेत्, गार्हपत्यस्य पश्चात् होता उपविशेत्, तस्योत्तरतः दक्षिणामिमुखोऽग्नीदुपविशेत् । (पत्नीसंयाजाख्यं कर्मच सर्वमुपांशु भवति । “उपांशु चरन्ति, चरणशब्दे सर्वम्” इति सूत्राभ्यां (का० श्रौ० ३।७।५-६) तथैव विधानात्) ।

ततोऽध्वर्युः वेदं गृहीत्वा दक्षिणं जान्वाच्य ‘सोमाया-
नुबूइहि’ इति होतारं प्रेष्य आज्यग्रहणादिकं कुर्यात् ।

ततो होता—

(७) “ॐ आप्यायस्व समेतु ते विवश्वतः सोम
वृष्ण्यम् । भवा व्वाजस्य सङ्गधोरेम्” इति पुरोऽनुवाक्यां
(य० सं० १२ । ११२) पठेत् ।

अध्वर्युश्च स्तुवेण आज्यस्थाल्याश्चतुर्वारमाज्यं जुह्वां गृहीत्वा
‘ओरे श्राइवय’ इति अग्नीधं प्रेष्य ‘अस्तु श्रौरेषद्’ इति अ-
ग्नीधा उक्ते ‘सोमं यज्ञ’ इति होतारं प्रेष्य—

(८) ॐ येयजामहे सोमर्ते सन्ते पयांसि समुयन्तु

(७) पत्नीसंयाजमन्त्रार्थः ।

तत्रादौ सोमदेवतापुरोऽनुवाक्यामन्त्रार्थः । आप्यायस्वेति ।
हेसोम विश्वतः सर्वस्मात् वृष्ण्यं धीर्यं सर्वभूतोत्पत्तिकृद्बीजं ते तव
समेतु सम्मगच्छतु, तेन च धीर्येण त्वम् आप्यायस्व सर्वतो वर्धस्व ।
किञ्च वाजस्यान्नस्य सङ्गये सङ्गमनाय भवा=भव, अन्नमस्मासु सङ्ग-
मयेत्यर्थः ।

(८) सोमदेवतायाज्यामन्त्रार्थः ।

सन्ते पयांसितीति । हे सोम पयांसि पातव्या रसाः ते तव अभि-
मातिषाहः अभिमातिं पाप्मानं सहते अभिभवतीति अभिमातिसाद्
तस्याभिमातिषाहः । छान्दसं षत्वम् । संयन्तु संगच्छन्तु । उ अपिच
वाजा अन्नानि संयन्तु । वृष्णयानि रेषांसि च संयन्तु । हेसोम पयोऽन्न-
वृष्णयैः आप्यायमानो वर्धमानः सन् त्वम् अमृताय अमरणधर्मिण्यै
प्रजायै (पुत्रादिवृद्धौ) यजमानस्य भवेति शेषः । किञ्च दिवि छ-

वाजाः सं वृष्ण्यान्यभिमातिषाहः । आप्यायमानो अ-
मृताय सोम दिवि श्रवांस्युत्तमानि धिष्व३ वौ३षट्”
इति (य० सं० १२।११३) होत्रा याज्यायां पठितायाम्—

“ॐ इदं सोमाय न मम” इति यजमानेन त्यागे कृते
सति गार्हपत्ये जुहुयात् ।

ततः “त्वष्ट्रे ऽनुब्रूहि” इति होतारं प्रेषयेत् ।

होता च—

(१) “ॐ इह त्वष्टारमग्न्यं विश्वरूपमुपह्वये । अ-
स्माकमस्तु केवलो३म्” इति पुरोऽनुवाक्यां (का० दौ० प०
१ । १०) पठेत् ।

अध्वर्युश्च स्त्वेण आज्यस्थाल्याश्चतुर्वारमाज्यं जुहां गृही-
त्वा ‘ओ३ श्रा३वय’ इति अग्नीध्रं प्रेष्य ‘अस्तु श्रौ३षट्’ इति
अग्नीधोक्ते ‘त्वष्टारं यज’ इति होतारं प्रेष्य—

(२) “ॐ येद्यजामहे त्वष्टारं तन्नस्तुरीपमध पोष-

लोके उत्तमानि उत्कृष्टानि श्रवांसि अन्नानि आहुतिपरिणामजनिता-
नि धिष्व धारय संपादय ।

(१) त्वष्टुः पुरोऽनुवाक्यामन्त्रार्थः ।

इह त्वष्टारमिति । इह अस्मिन्कर्मणि अग्न्यं मुख्यं, विश्वरूपं
विश्वानि रूपानि गर्भे विकर्तुं योग्यानि यस्यासौ विश्वरूपः तम्,
त्वष्टारं देवम् उपह्वये आह्वयामि । स च त्वष्टा अस्माकं केवलोऽस्तु
असाधारणत्वेन फलकोऽस्तु । (ऋ० सं० १ । १ । २५)

(२) त्वष्टुर्याज्यामन्त्रार्थः ।

तन्नस्तुरीपमिति । हे त्वष्टः देव तुरीपं तूर्णं प्राप्नोतीति तुरीपम्
अध=अपिच पोषयितुं पोषयितुं तत् धनं नोऽस्मभ्यं विस्यस्व वि-
शेषेण समर्पय । त्वंच रराणः दानशीलः । यतो यस्माद्धनादस्माभि-
र्लब्धात् वीरः शूरः पुत्रो जायते । शूरत्वं विशदयति कर्मण्य इत्या-
दिना-कर्मण्यो लौकिके वैदिके च कर्मणि कुशलः, सुदक्षः सम्यग्-

यित्नु देव त्वष्टर्वि रराणः स्यस्व ।

यतौ धीरः कर्मण्यः सुदक्षो युक्तग्रावा जायते दे-
वकामाश्च वौश्वदेव" इति याज्यायां (का० हौ० प० १।१०)
होत्रा पठितायाम्—

"ॐ इदं त्वष्ट्रे न मम" इति यजमानेन त्यागे कृते जु-
हुयात् ।

ततोऽन्तर्धानकटं गार्हपत्यस्य पुरस्ताद्धारयित्वा पत्न्यन्वा-
रब्धोऽध्वर्युः 'देवानांपत्नीभ्योऽनुव्रूरेहि' इति होतारं प्रेषयेत् ।
ततो होता—

(१) "ॐ देवानां पत्नीरुशतीरवन्तु नः प्रावन्तु न-
स्तुजयेद्वाजसातये । याः पार्थिवासो या अपामपि व्रते
ता नो देवीः सुहवाः शर्म यच्छतोऽमम्" इति पुरोऽनुवा-
क्यां (का० हौ० प० १।१०) पठेत् ।

अध्वर्युश्च पूर्ववत्स्थालीत आज्यं गृहीत्वा 'ओ३ आ३व-

त्साही शीघ्रकारी, युक्तग्रावा युक्ताः सोमाभिषवार्थं प्रयुक्ता ग्रावा-
णो यस्यासौ युक्तग्रावा सर्वदा सोमयागस्यानुष्ठाता, देवकामः
देवैरीदृशः सेवकोऽस्माकं भूयादिति काम्यमानः, देवान् सेवितुं
स्वयं कामयमानो वा । (ऋ० सं० २।८।२३)

(१) देवपत्नीपुरोऽनुवाक्यामन्वार्थः ।

देवानांपत्नीरिति । देवानां पत्नीः इन्द्राण्यादयो देवपत्न्यो याः
सन्ति ताः उशतीः उशत्यः, अस्मद्धितं कामयमानाः नोऽस्मान् अ-
वन्तु रक्षन्तु । परैरापादितमरिष्टं वारयन्तिवत्यर्थः । किञ्च तुजयेऽप-
त्याय वाजसातये द्रव्यलोभाय नोऽस्मान् प्रावन्तु प्रकर्षेण रक्षन्तु ।
न केवलं दिवि स्थिता इन्द्राण्याद्याः किन्तु याः पार्थिवासः पृथि-
व्यां स्थिता देवपत्न्यः या अपि अन्याः अपाव्रते वृष्ट्युदकस्थानत्वे-
नोपलक्षिते ऽन्तरिक्षे वर्तन्ते ताः सर्वा देवीः देव्यः सुहवाः सुखेना-
ह्वानुं शक्या यूयं नोऽस्मभ्यं शर्म सुखं यच्छत दत्त । (ऋ० सं० ४।२८)

य' इति प्रेष्य 'अस्तु श्रौःषद्' इति अग्नीधा उक्ते 'देवानां पत्नीर्यज' इति होतारं प्रेष्य—

(१) "ॐ येयजामहे देवानां पत्नीरुतः आ व्यन्तु देव-
पत्नीरिन्द्राण्यग्नाय्यश्विनी राट् । आ रोदसी वरुणा-
नी शृणोतु व्यन्तु देवीर्य ऋतुर्जनीनां ऋषद्व" इति
होत्रा याज्यायां (का० हौ० प० १ । १०) पठितायाम्—

"ॐ इदं देवानां पत्नीभ्यो न मम" इति यजमानेन
रथागे कृते जुहुयात् ।

ततः अन्तर्धानकटं हस्तेनापनीय त्यक्तान्वारम्भः अध्वर्युः
'अग्नये गृहपतयेऽनुब्रूहि' इति होतारं प्रेषयेत् । ततो होता—

(२) "ॐ अग्निर्होता गृहपतिः स राजा विश्वा वेद
जनिमा जातवेदाः । देवानामुत यो मर्त्यानां यजिष्ठः स
प्रयजतामृतावोऽश्मू" इति पुरोऽनुवाक्यां (का० हौ० प०
१ । १०) पठेत् ।

(१) देवपत्नीयाज्यामन्त्रार्थः ।

उत ग्ना व्यन्तिवति । उत अपिच ग्नाः छन्दोदेवता गायत्र्यादयो
देवपत्नीः देवपत्न्यः व्यन्तु इदं हविरशनन्तु । इन्द्रस्य पत्नीन्द्राणी,
अग्नेः पत्न्यग्नायी, अश्विनोः पत्न्यश्विनी, राह्वः सोमस्य पत्नी राट् ,
रुद्रस्य पत्नी रोदसी, वरुणस्य पत्नी वरुणानी, एतासामेकैका विश्वा-
पनामस्मदीयाम् आशृणोतु । जनीनामिन्द्राण्यादीनां य ऋतुः काल-
विशेषो भोजनायोचितस्तस्मिन् काले व्यन्तु अशनन्तु । सोमत्वष्ट्रोः
पुरुषयामुक्तवतोः सतोः पश्चाद् भुञ्जतामित्यर्थः । (ऋ० सं० ४ । २२८)

(२) गृहपतेरग्नेः पुरोऽनुवाक्यामन्त्रार्थः ।

अग्निर्होतेति । अयमग्निः होता देवानामाह्वता गृहपतिः गृहार्ण
पालकः सच राजा दीप्यमानः तादृशो जातवेदाः देवतानां विश्वा
विश्वानि जनिमा जन्मानि वेद । उत अपिच यो जातवेदा मर्त्यानां
जन्मानि वेद सः प्रयजतां प्रकर्षेण यागं कुर्वतां मध्ये यजिष्ठः अतिश-
बेन यष्टुतमः, ऋतावा सत्यवाक् च । (ऋ० सं० ४ । ५ । १९)

अध्वर्युश्च पूर्ववत्स्थालीतः आज्यं गृहीत्वा 'ओ३ श्रा३-
वय' इति प्रेष्य 'अस्तु श्रौ३षद्' इति अग्नीधा उक्ते 'अग्निं
गृहपतिं यज' इति होतारं प्रेष्य—

(१) "ॐ यजामहेऽग्निं गृहपतिं हव्यवाडग्नि-
रजरः पिता नो विभुर्विभावा सुदृशीको अस्मै । सुगार्ह-
पत्याः समिषो दिदीह्यस्मद्भ्यक् समिमीहि श्रवा-
धंसि३ धौ३षद्" इति होत्रा याज्यायां पठितायाम्—

'ॐ इदमग्नये गृहपतये न मम' इति यजमानेन त्यागे
कृते किञ्चित् जुहां शेषयन् हुत्वा स्तुवं भूमौ निदध्यात् ।

ततः इडापात्र्यां स्तुवेण पञ्चकृत्वः स्थालीत आज्यमवदाय
प्राङ्मुखो होत्रे इडां प्रदाय इडां हस्तेन स्पृशन्नेव होतारं पत्नीं
वा प्रदक्षिणीकृत्य होतुः पुरस्तात् प्रत्यङ्मुख उपविश्य होत्रा
अर्पितामिडां प्रतिगृह्य इडायाः सकाशात् स्तुवेणाज्यमवदाय
होतुरङ्गुलिपर्वणी उत्तममध्ये स्तुवेण अञ्ज्यात् ।

होता च उत्तरपर्वणोत्तरोष्ठम् अधरपर्वणाऽधरोष्ठं पूर्ववत्समन्त्रं
निलिम्पेत् ।

ततो होतुर्हस्तेऽध्वर्युः इडात एव स्तुवेण आज्यं चतुर्वारमव

(१) गृहपतेरग्रेयाज्यामन्त्रार्थः ।

हव्यवाडग्निरिति । अयमग्निः हव्यं वहतीति हव्यवाड् अजरः जरा-
रहितः नः अस्माकं पिता पालयिता विभुः व्यापकः विभावा विशेष-
ण भावशीलः सुदृशीकः सुखदर्शनः इदृशो योऽग्निः स त्वम् अस्मे
अस्मभ्यम् इषः अन्नानि संदिदीहि सम्यक् प्रयच्छ । कथंभूताः इषः ।
सुगार्हपत्याः शोभनगृहपतित्वहेतुभूताः किञ्च अस्मद्भ्यक् अस्मदाभि-
स्तुवेण आगतः सन् श्रवांसि श्रातव्यानि यशांसि समिमीहि सम्य-
क् निष्पादय । (क्र० सं० ३ । ८ । १८)

पक्षिसंयाजाश्च यावदुक्तं निवर्तन्ते अर्धकर्मत्वात् ।

घेत् । पञ्चमं च होता स्वयमेव गृहीत्वा अपसारिताभिरमुष्टिक-
ताभिरङ्गुलिभिरिडां मुखमात्रे देशे धारयित्वा सर्वैर्ऋत्विग्भिः
यजमानेन च अन्वारब्धः इडामुपहृषेत् । तत्र—

“उपहृतोऽयं यजमानः” इत्याद्यस्य स्थाने “उपहृतेयं
पत्न्युत्तरस्यां देवयज्यायामुपहृता भूयसि हविष्कर-
णउपहृता देवा महदं हविर्जुषन्तामिति तस्मिन्नु
पहृता” इति पठेत् ।

अस्मिन्नेवावसरे ‘मयीदम्’ इति मन्त्रं सस्वरं यजमानो जपेत् ।

ततस्सर्वे प्रणीतोत्करावन्तरेण निष्क्रम्य इडां भक्षयित्वा
पुनस्तथैवागत्य वेदेः पश्चिमभागे उपविश्य ब्रह्मादिक्रमेण दधै-
रुदकमादाय “ॐ सुमित्रिया न आप ओषधयः सन्तु”
इति मार्जयेत् । ततस्सर्वे यथास्थानमुपविश्येयुः ।

अध्वर्युः गार्हपत्यस्य उत्तरत उपविश्य सुक्लृवं प्रगृह्य—

“ॐ अग्नेऽदध्यायोऽशीतम पाहि मा दिद्योः पाहि
प्रसित्यै पाहि दुरिष्ट्यै पाहि दुरद्वान्या आविषं नः
पितुं कृणु । सुषदा सोमै स्वाहा व्वाद्” इति—

मन्त्रेण (य० सं० २ । २०)

‘ॐ इममग्नेऽदध्यायवेऽशीतमाय न मम’ इति यज-
मानेन त्यागे कृते सुक्लृवाभ्यां संस्तवान् गार्हपत्ये जुहुवात् (१) ।
ततो गार्हपत्यदक्षिणाग्न्योरन्तरतो बहिर्निष्क्रम्य अपदक्षिणं
गार्हपत्यं परीत्य दक्षिणाग्रेरुत्तरत उग्रत्रिंशं सूत्रेण सकृज्जुहामा-

(१) संस्रवहोमस्य पत्नीसंयाजशेषत्वात् यावदुक्ते पत्नीसंया-
जविद्वृत्तौ अस्यापि निवृत्तिः । पशौ पत्नीसंयाजानां जाघनीकरण-
कत्वात्तत्र संस्रवरूपप्रतिपाद्यद्रव्याभावात्तास्य प्रवृत्तिः । प्रतिपत्ति-
कर्मत्वात् ।

ज्यं गृहीत्वा वेदोपग्रहपूर्वकम् “ॐ अग्नये संवेशपतय स्वाहा” इति मन्त्रेण (य० सं० २ । २०)

“ॐ इदमग्नये संवेशपतये न मम” इति यजमानकर्तृ-
कत्यागान्ते दक्षिणाग्नौ जुहुयात् । पुनस्तथैवाज्यं गृहीत्वा “ॐ
सरस्वत्यै यशोभगिन्यै स्वाहा” इति मन्त्रेण—(य० सं०
२ । २०)

‘ॐ इदं सरस्वत्यै यशोभगिन्यै न मम’ इति
त्यागान्ते तत्रैव जुहुयात्(१) ।

ततः पिष्टलेपान् जुह्वां गृहीत्वा स्फयोपग्रहपूर्वकम्—

“ॐ उत्सृजले मुसले यन्त्र शूर्पआशिदलेष हृषदि
यत्कपाले । उत्पुषो विपुषः संजुहोमि सत्याः सन्तु
यजमानस्य कामाः स्वाहा” इति मन्त्रेण (का० श्रौ० ३ ।
७ । १६) तान्—

‘ॐ इदमग्नये न मम’ इति त्यागान्ते दक्षिणाग्नावेव
जुहुयात्(२) ।

ततः पत्री “ॐ वेदोऽसि येन त्वं देव व्वेद
देवेभ्यो व्वेदो भवस्तेन मह्यं वेदो भूयाः” इति मन्त्रेण
(य० सं० २ । २१) वेदं मुञ्चेत् । ततः योक्त्रम् “ॐ प्र
मा मुञ्चामि व्वरुणस्य पाशाद्येन माऽवधनात्सवित्ता
सुशेवः । ऋतस्य योनौ सुकृतस्य लोकेऽरिष्टां मा
सह पत्या दधातु” इति मन्त्रेण (का० श्रौ० ३ । ८ । २)

(१) अस्यार्थकर्मत्वाद्यावदुक्तान्तापच्छिन्नयोरप्रवृत्तिः ।

(२) पिष्टलेपानां प्रतिपाद्यत्वादस्य प्रतिपत्तिकर्मत्वात् इदाम्ते-
ऽपि प्रवृत्तिः । अस्मिन् होमे अग्नेर्देवतात्वं प्रकृतौ विकृतौ चेति सि-
द्धान्तितं कर्काचार्यैः ।

सैव धृञ्चेत् ।

ततो होता गार्हपत्यस्य उत्तरत आरभ्य वेदेः पूर्वान्तं यावत् वेदं स्तृणीयात् । तत आहवनीये समिधमाधाय प्रणीतोत्करावन्तरेण बहिर्निष्क्रामेत् ।

ततोऽध्वर्युः ध्रौवमाज्यं विलाप्य जुहां गृहीत्वा स्तृत-
बर्हिषः सकाशात् सव्ये पाणौ कुशमुष्टिं गृहीत्वा उपविश्यैव
“ॐ देवा गातुविदो गातुं वित्त्वा गातुमित । मनस-
स्पतऽहमं देव यज्ञं स्वाहा व्वाते धाः” इति मन्त्रेण
(य० सं० २ । २१) समिष्टयजुःसंज्ञकं होमम्—

“ॐ इदं वाताय न मम” इति त्यागान्ते आहवनीये कुर्या-
त्(१) । ततः सर्वाणि बर्हिषि जुहामवधाय “ॐ सं बर्हिरङ्कां
हाविषा घृतेन समादित्यैर्व्वसुभिः सं मरुद्भिः । समि-
न्द्रो विश्वदेवेभिरङ्कां दिव्यं नभो गच्छतु यत् स्वाहा”
इति मन्त्रेण (य० सं० २ । २२)

“ॐ इदं दिव्याय नभसे न मम” इति त्यागान्ते तत्रैव जु-
हुयात्(२) ।

ततः आग्नीध्रः इध्मसंनहनान्यादाय स्फयोपग्रहपूर्वकम्
“ॐ रुद्राय पशुपतये स्वाहा” इति मन्त्रेण “ॐ इदं रुद्राय
पशुपतये न मम” इतित्यागान्ते तत्रैव जुहुयात् ।

ततः अश्वर्कुः प्रणीताः वेदिमध्ये आसाद्य आहवनीयं प्रदक्षिणी-
कृत्य वेदिमध्ये उदङ्मुख उपविष्टः प्रणीताः अषः वेद्याम् “ॐ क-

(१) अर्थकर्मत्वादस्य अन्तापच्छिन्नादौ अप्रवृत्तिः । अत्र होमे
वातस्य देवतात्वमिति कर्कभाष्ये स्पष्टम् ।

(२) बर्हिषां चरितार्थत्वात् बर्हिहोमः प्रतिपत्तिः । ततश्च अन्ता-
पच्छिन्न प्रवृत्तिर्भवत्येव ।

स्त्वा विवमुञ्चति स त्वा विवमुञ्चति कस्मै त्वा विवमुञ्च-
ति तस्मै त्वा विवमुञ्चति । पोषाय”(य० सं० २ । २३)-
(निनयामि) इति मन्त्रेण निनयेत् । (अधः पातयेदित्यर्थः) ।
(एष दार्शपौर्णमासिकोऽवभृथः) । (मणीतानिनयनं प्रतिपत्ति-
श्चरितार्थत्वात्)

ततः अमदक्षिणं प्रत्यागच्छति । ततः फलीकरणानन्तरं
स्थापितान् कणान् प्रथमकपाले निधाय उत्करस्योपरि समीपे
एव कृष्णाजिनं सव्येन धारयन् कृष्णाजिनस्याधस्तात् उत्करे
कपालेनैव “ॐ रक्षसां भागोऽसि” इति मन्त्रेण (य० सं०
२ । २३) प्रक्षिपेत् । (नात्रोदकस्पर्शः । चतुर्थीनिर्देशाभावेन
रक्षसां देवतात्वाभावात् , जुहोत्युपदेशाभावाच्च) ।

(चर्विष्ठौ पुरोडाशकपालाभावेऽपि कपालमात्रमुपादेयम् ।
कणोपासने करणत्वश्रवणात् इति बोध्यम्)

ततोऽध्वर्युः आहवनीयं प्रदक्षिणीकृत्य पूर्णपात्रमादाय द-
क्षिणत उपाविष्ट उत्तराभिमुखः यजमानस्याञ्जलौ पूर्णपात्रं नि-
नयेत् (तत्स्थं जलमञ्जलौ क्षिपेदित्यर्थः) । अञ्जलौ प्रक्षेपश्च त-
था कार्यः यथा यजमानस्य “संवर्चसा” इति मन्त्रप्रसङ्गान्ते भवेत् ।

ततोऽध्वर्युणा निनीयमानं पूर्णपात्रं यजमानोऽञ्जलिना
“ॐ संवर्चसा पयसा सन्तनूभिर्गन्महि मनसा सठ-
शिवेन । त्वष्टा सुदत्रो विवदधातु राघोऽनुमाष्टु त-
न्वो यद्विलिष्टम्”(य० सं० २ । २४)

इति मन्त्रेण (१) पातिगृह्य तूष्णीं मुखं विमृज्यात् (शोधयेदित्यर्थः) ।

(१) पूर्णपात्रजलग्रहणस्य यजमानकर्तृकस्य प्राधान्यात् द्वा-
दशाहं सर्वयजमानैर्ग्राह्यत्वम् । अस्य पदार्थत्वात् अन्तापच्छिन्ने नि-
वृत्तिः ।

ततो यजमान उत्थाय दक्षिणवेदिश्रोणेरारभ्य आहवनी-
यादवार्क 'दिवि विष्णुः' इत्यादिभिः प्रतिमन्त्रं विष्णुक्रमान्
प्राचः क्रमते । तत्र पूर्वं दक्षिणपादेन —

“ॐ दिवि विष्णुर्व्यक्रंस्त जागतेन च्छन्दसा त-
तो निर्भक्तो योऽस्मान् द्वेष्टि यं च व्वयं द्विष्मः” इति
मन्त्रेण (य० सं० २ । २५) दक्षिणे वेद्यन्ते प्राच्यां क्रामेत् ,
सव्यं पादं ततोऽर्वागैव स्थापयेत् । ततः “ॐ अन्तरिक्षे
विष्णुर्व्यक्रंस्त त्रैष्टुभेन च्छन्दसा ततो निर्भक्तो
योऽस्मान् द्वेष्टि यं च व्वयं द्विष्मः” इति मन्त्रेण
(य० सं० २ । २५) ततः प्राच्यां दक्षिणपादनैव द्वितीयं क्रामेत् ।

ततः “ॐ पृथिव्यां विष्णुर्व्यक्रंस्त गायत्रेण च्छन्द-
सा ततो निर्भक्तो योऽस्मान् द्वेष्टि यं च व्वयं द्विष्मः”
इति मन्त्रेण (य० सं० २ । २५) ततोऽपि प्राच्यां तृतीयं तथैव क्रामेत् ।
क्रामता आहवनीयस्यातिक्रमणं न कर्तव्यम् ।

(विष्णुक्रमणं च पदार्थः । अतोऽन्तापच्छिन्ने निवृत्तिः)

ततः “ॐ अस्मादन्नाग्निर्भक्तो योऽस्मान् द्वेष्टि यं
च व्वयं द्विष्मः” इति मन्त्रेण (य० सं० २ । २५) यजमानः
स्वं भागमवेक्षेत (१) । ततः “ॐ अस्यै प्रतिष्ठायास्त-

(१) भागसंस्कारत्वाच्चान्तर्लुप्तोऽपि भागक्षेपस्य प्रवृत्तिः ।
“अस्मादन्नात्” इति भागक्षेपमन्त्रे निर्भक्त इत्यादि “अस्यै प्रतिष्ठा-
याः” इति भूमीक्षेपमन्त्रे च ततो निर्भक्त इत्यादि अनुषङ्ग्यते ।

“कस्त्वा विवमुञ्चति” इत्यादिप्रणितानिनयनमन्त्रे तु ‘निनयामि’
इति लौकिकमध्याह्नियते । यत्रानुषङ्गस्तत्राव्यधानेन प्रयोगः । यत्र
तु अध्याहारस्तत्र व्यवधानेन । किंच अनुषङ्गविनाशे श्रौतं प्रायश्चि-
त्तम् अध्याहारविनाशे तु स्मार्तम् । इदं च “उत्तराधारमाधार्य पशुं
पूर्वः समनक्ति” (का० श्रौ० ६ । ४ । २) इति सूत्रे कर्कभाष्ये स्पष्टम् ।

तो निर्भक्तो योऽस्मान् द्वेष्टि यं च व्वयं द्विष्म।”
 इति मन्त्रेण (य० सं० २ । २५) भूमिमवेक्षेत । ततः
 “ॐ अगन्म स्वः” इति मन्त्रेण (य० सं० २ । २५) प्राचीं
 दिशमवेक्षेत(१) । ततः “ॐ सं ज्योतिषाऽभूम” इति मन्त्रेण
 (य० सं० २ । २५) आहवनीयमीक्षेत । ततः “ॐ स्वयं-
 भूरसि श्रेष्ठो रश्मिर्व्वर्चोदा असि व्वर्चो मे देहि” इति
 मन्त्रेण(य० सं० २।२६) सूर्यमीक्षेत । ततः “ॐ सूर्यस्यावृतम-
 न्वावर्ते” इति मन्त्रेण (य० सं० २ । २६) प्रदक्षिणमावर्तेत
 (भ्राम्येत्) । (नात्रेतरथाऽऽवृत्तिः । सूत्रे प्रदक्षिणग्रहणात्) ।

ततः “ॐ अग्ने गृहपते सुगृहपतिस्त्वयाऽग्नेऽहं गृ-
 हपतिना भूयासठ सुगृहपतिस्त्वं मयाऽग्ने गृहपतिना
 भूयाः । अस्थूरि णौ गार्हपत्यानि सन्तु शतः हिमाः”
 इति मन्त्रेण(य० सं० २।२७) गार्हपत्यमुपतिष्ठेत । (इदमप्यर्थकर्म)

ततः “ॐ सूर्यस्यावृतमन्वावर्ते” इति मन्त्रेण (य० सं०
 २ । २७) प्रदक्षिणमावर्तेत ।

ततः “ॐ उरु विवर्णो विवक्रमस्वोरुक्षयाय नस्कृधि ।
 घृतं घृतयोने पिब प्रप्र यज्ञपतिं तिर स्वाहा” इति म-
 न्त्रेण (य० सं० ५ । ३८) गार्हपत्यात्पाच्यां गच्छेत् ।

ततो वेदिमध्ये उपविष्टः यजमानः “अततोऽसि तन्तुर-
 स्यनुमा तनुह्यस्मिन्यज्ञे स्यात् साधुकृत्यायामस्मि-
 न्नज्ञे ऽस्मिल्लोक इदं मे कर्मेदं वीर्यं (पुत्रनाम गृहीत्वा)
 अमुकशर्मा पुत्रोऽनुसंतनोतु” इति (का० श्रौ० ३ । ८ । २२)

(१) प्राचीक्षणमर्थकर्म । अतोऽन्तापच्छिन्ने निवृत्तिः । एवमाहव-
 नीयेक्षणं सूर्यावेक्षणं च अर्थकर्मैव । अतस्तयोरापि अन्तलोपे नि-

आशिषः प्रार्थयेत् । पुत्राभावे आत्मनाम निर्दिश्यैव आशिषः प्रार्थयेत अमुकशर्मैत्येवम् ।

('अमुकशर्माऽहमनुसंतनवानि' इत्येवं प्रार्थनमिति हरि-
स्वामिनः)

तत उत्थाय तूष्णीमाहवनीयमुपस्थाय “ॐ अग्ने व्रतप-
ते व्रतमचारिषं तदशकं तन्मेऽराधि” इति मन्त्रेण व्रतं
विसृजेत् । तदनन्तरं पूर्वेणाहवनीयं गत्वा दाक्षिणाग्निरुत्तरं
गत्वा गार्हपत्यदाक्षिणाग्न्योरन्तरालेन निष्क्रामेत् । ततः “ॐ सं-
यज्ञपतिराशिषा” इति मन्त्रेण स्वं भागं प्राश्नीयात् । (व्रत-
विसर्ग-भागप्राशनयोरन्तापच्छिन्नेऽपि प्रवृत्तिः प्रतिपत्तिरूपत्वात्)

प्रोषिते यजमाने “ॐ अहं त्वदास्मि मदसि त्वमेत-
न्मम त्वं योनिस्तव योनिरस्मि । समैव सन्दिवि दे-
वेष्वधि पुत्रः पित्र्ये लोककृज्जातवेदः स्वाहा” (का०
श्रौ० ३ । ६ । ११) इदं जातवेदसे न मम इति मन्त्रेण अध्वर्युः
यजमानभागं हस्तेन आहवनीये जुहुयात् ।

ततोऽध्वर्युणा स्पर्शं हस्ते गृहीत्वा “ब्राह्मणं तर्पयितवै”
इत्युक्ते यजमानः ‘अस्याः पौर्णमासेष्टेः (दर्शेष्टेः) समृद्ध्यर्थं
श्रुत्युक्तमेकं ब्राह्मणं भोजयिष्ये । तेन श्रीयज्ञपुरुषः प्रीयतां न
मम’ इति संकल्पयेत् ।

ततो ब्रह्मा “ॐ नमः कृताय कर्मणे अकृताय कर्मणे
नमः । अयाह यज्ञं जातवेदा अन्तरः पूर्वा अस्मिन्नि-
षद्य सन्वः सनिः सुविमुञ्चाविमुञ्च घेह्यस्मभ्यं द्र-
विणं जातवेदः स्वाहा” इति मन्त्रेण (का० श्रौ० २ ।
२ । २१) आहवनीये कमापवर्गसमिधमादधाति ।

(समिदाधानं पदार्थः । अतः यावदुक्तादिषु निवर्तते ।)

ततो यजमानः 'यथाशक्ति ब्राह्मणान् भोजयिष्ये तेन श्रीयज्ञपुरुषः प्रीयतां न मम' इति ब्रूयात् ।

ॐ न ह वै यज्ञ उवाच नम्रताया वै बिभेमीति का ते नम्रतेति अभित एव मा परिस्तृणीयुरिति तस्मादेतदग्निमभितः परिस्तृणन्ति तृष्णाया वै बिभेमीति का ते तृप्तिरिति ब्राह्मणस्य वै तृप्तिमनुतृप्येयमिति ।

तस्मात्संस्थिते यज्ञे ब्राह्मणं तर्पयितव्यं ब्रूयाद्यज्ञमेवैतत्तर्पयति । यत्कर्मणाऽत्यरीरिचं यद्वा न्यूनमिहाकरम् । अग्निष्टत् स्विष्टकृद्विद्वान् स्विष्टः सुहुतं करोतु स्वाहा । चतुर्भिश्च चतुर्भिश्च । प्रमादात्कुर्वतां कर्म० ।

नमस्ते गार्हपत्याय नमस्ते दक्षिणाग्रये ।

नम आहवनीयाय महावेद्यै नमोनमः ॥

नमः सभ्यावसथ्याभ्यां नमस्ते यज्ञमूर्तये ।

यस्य स्मृत्येति० कायेन वाचेति च पठित्वा अनेन यथाज्ञानकृतेन पौर्णमासेष्ट्याख्येन (दर्शेष्ट्याख्येन) कर्मणा श्रीभगवान् यज्ञपुरुषः प्रीयतां न मम ॐ तत्सत् नारायणार्पणमस्तु इति वदेत्

इति कर्कानुसारी दर्शपूर्णमासप्रयोगः ।

अथ सोमयाजिनो नियमेन सान्नाय्यवती दर्शेष्टिः ।

तत्र चतुर्दश्यां सायं पयसाऽग्निहोत्रहोमं कृत्वा शेषभूतं पयः दध्यादिना संयोज्य उत्तरेद्युः आतञ्चनार्थं स्थापयेत् । "उद्धास्यातनक्ति प्राग्धुतशेषेण" इति सूत्रस्वरसात् (१) । (का० श्रौ० ४ । २ । ३३)

(१) कर्कोपाध्यायो हि "उद्धास्यातनक्ति प्राग्धुतशेषेण" इति सूत्रं "प्रातर्हुतशेषेणेति संप्रदायः । नेत्यपरे । तदा प्रातर्हुतशेषेणेत्ये-

किंच तत्र इष्टिपूर्वदिवसे सान्नायवदर्शेष्ट्या श्वो यक्ष्ये
इति यजमानस्य संकल्पः । आहवनीयदक्षिणाग्न्योर्विहरणा-
नन्तरं यजमानः षट् समिधो गृहीत्वा स्फ्यं सव्यहस्ते धृत्वा
अग्निमष्टाकपालेन पुरोडाशेन, अग्नीषोमावन्तराऽऽज्येन उपांशु,
इन्द्रं सान्नाय्येन (दध्ना पयसा च) श्वोऽहं यक्ष्ये इति सं-
कल्प्य 'पञ्चदशो वज्र' इत्यादि व्रतोपायनीयाशनान्तं कुर्यात् ।
अनन्तरमध्वर्युः प्राचीमुदीचीं प्रागुदीचीं वा पलाशशाखां
शमीशाखां वा अशुष्काग्राम् "ॐ इषे त्वा" (य० सं१ । १)
(छिनन्नि) इति मन्त्रेण छिनत्ति । "ॐ ऊर्जे त्वा" (य० सं०
१ । १) (सनमयामि) इति मन्त्रेण अनुमार्ष्टि । (अनुमार्जनं च
शाखास्थपर्णादिपातनम्) । अनन्तरमस्मिन्नेवावसरे यजमानः
"अग्ने व्रतपते" इति व्रतमुपेयात् कालान्तरे वा ।

ततः अध्वर्युः शाखामादाय यजमानस्य षड्भिर्गोभिः सह
षड्वत्सान् संसृज्य तान् वत्सान् प्रत्येकं "वायव स्थ" (य० सं०
१ । १) इति मन्त्रेण तथा शाखया उपस्पृश्य गोभ्यो वियोजयेत् ।

वाधक्ष्यत् । अतः प्राक्शब्दस्य पूर्वकालवाचित्वात्पूर्वं यदुधुतशेषं
सायंहोमशेषमित्यर्थः" इति व्याख्याय सायंहोमशेषग्रहणस्य दृढीक-
रणाय पुनराह "आतनकीति आतञ्चै रूपम् । स च संकोचनार्थः । सं-
कोचः काठिन्यं, तत् सायंहोमशेषेण सुकरमिति" । सायंहोमशेषभूतं
हि पयः दध्यादियुक्तं सत् अहोरात्रात्मकेन कालेन कठिनीभावमापन्नम्
अन्यस्य पयसः शीघ्रं कठिनीकरणाय प्रभवति । नतु प्रातर्हुतशेषभूतं
पयः दध्यादियुक्तं सत् यामचतुष्टयमात्रेण सम्यक् कठिनीभावमापद्य-
ते । येन तत् अन्यस्य शीघ्रं कठिनीकरणे समर्थं भवेत् । अतः सायं-
होमशेषस्यैव ग्रहणमिति कर्काशयः । चतुर्दश्यां दध्नाऽग्निहोत्र-
होमस्तु न कर्कसमतः । नहि प्रातर्हुतशेषदध्यपेक्षया सायंहुतशेष-
दध्नः कठिनीकरणाय विशेषो भवितुमर्हति । येन दधिहोमाङ्गीकारे
कर्कोक्तिः सङ्गच्छेतेति दिक् ।

तनो मातृणां गवां मध्ये एकां गाम्—

“ॐ देवा वः सविता प्रार्पयतु श्रेष्ठतमाय कर्मण
आप्यायध्वमघ्न्या इन्द्राय(महेन्द्राय) भागं प्रजावती-
रनमीवा अयक्ष्मा मा व स्तेन ईशत माऽघशर्त्तसो
ध्रुवा अस्मिन् गोपतौ स्यात बर्हीः” इति मन्त्रेण (य०
सं० १ । १) शाखयोपस्पृशति । ततः अग्रे शाखार्थं प्रादेशमात्रं
परित्यज्य शाखाया मूलदेशात्—

“ॐ वेषोऽस्युपवेषो द्विषतो ग्रीवा उपवेविद्धि व्वे-
शाँ २॥ अग्ने सुभग धारयेह । ऋद्धाः कर्मण्या अनपा-
यिनो यथाऽसन्” इति मन्त्रेण(१) (का०श्रौ० ४ । २१ १२)

छित्वा उपवेषं करोति । ततः “ॐ वसोः पवित्रमासि”
इति मन्त्रेण (य० सं० १ । २) शाखायां कुशद्वयरूपं पवित्रं
बध्नाति । ततः “ॐ यजमानस्य पशून् पाहि” इति म-
न्त्रेण (य० सं० १ । १) अग्न्यगारस्य पुरस्तात् शाखापुष्प-
गूहति ।

ततः सायं यजमानस्य यवाग्वा स्वयम् अग्निहोत्रहोमः ।

ततः अध्वर्युः त्रैवर्णिकं दोग्धारम् “उपस्पृष्टां प्रब्रूतात्” इति
प्रेष्यति ।

ततो वत्सं संस्पृज्य ‘उपस्पृष्टा’ इति दोग्ध्रा मोक्ते अध्वर्युः
“ॐ द्यौरसि पृथिव्यसि” इति मन्त्रेण (य० सं० १ । २)
उत्ताम् (स्थालीम्) आददाति ।

ततः “ॐ मातरिश्वनो घर्मोऽसि विवश्वधा असि ।

(१) अत्र मुद्रितसभाष्यश्रौतसूत्रपुस्तकेषु प्रमादात्—“वेषोऽसि”-
इत्यादिर्मन्त्रः संपूर्णो न धृतः । लिखितसूत्रपुस्तकपर्यालोचनेन तु
अस्माभिः का० श्रौतसूत्रस्थत्वेनोल्लिखितः इति बोध्यम् ।

परमेण धाम्ना दृढह्रस्व मा ह्वामा ने यज्ञपतिर्हार्षति—”
इति मन्त्रेण (य० सं० १ । २) गार्हपत्ये स्थालीमाधिश्रयति ।
ततः “ॐ व्वसोः पवित्रमासि शतधारं वसोः पवित्र-
मासि सहस्रधारम्” इति मन्त्रेण (य० सं० १ । ३) शा-
खापवित्रं स्थाल्यामुदगग्रं प्रागग्रं वा स्थापयति । ततो दोग्धारं
‘गां धुक्ष्व’ इति प्रेष्य वाग्यतोऽध्वर्युरवतिष्ठते । ततः स्थाली-
मन्वारब्धे यजमाने दोग्ध्रा काष्ठमयादिपात्रे गां दुग्ध्वा स्थाल्यामा-
सिच्यमाने पयसि अध्वर्युः “ॐ देवस्त्वा सविता पुनातु
व्वसांः पवित्रेण शतधारेण सुप्त्वा” इति मन्त्रं (य० सं०
१ । ३) जपति । ततः “ॐ कामधुक्षः” (य० सं० १ । ३)
इति पृच्छति दोग्धारम् । ‘गङ्गाम्’ इति दोग्ध्रा प्रोक्ते “ॐ सा
विविश्वायुः” इति (य० सं १ । ४) अध्वर्युः प्राह ।

पुनरध्वर्युः ‘गां धुक्ष्व’ इति प्रेषयति । ततो दोग्धा द्वि-
तीयां गां दुग्ध्वा यजमानेनान्वारब्धायां स्थाल्यां पवित्रस्योपरि
दुग्धमासिञ्चति । तदाऽध्वर्युः “देवस्त्वा” इति जपति ।

ततः “कामधुक्षः” इति पृच्छति । ततः ‘यमुनाम्’ इति
दोग्ध्रा प्रोक्ते “ॐ सा विवश्चकर्मा” इति (य० सं० १ । ४)
अध्वर्युराह ।

पुनः ‘गां धुक्ष्व’ इति प्रेषः । तृतीयां गां दुग्ध्वा पूर्ववत्
पयः स्थाल्यामासिञ्चति दोग्ध्रा । “देवस्त्वा” इति अध्वर्यु-
र्जपति । ततः “कामधुक्षः” इति पृच्छति । ‘सरस्वतीम्’ इति
दोग्ध्रा प्रत्याह । तदा “ॐ सा विवश्चधायाः” इति (य० सं०
१ । ४) अध्वर्युराह । अनन्तरं तिसृणां गवां दोहनं नित्यम् ।
अधिकानां पाक्षिकम् । अन्यासां तिसृणामधिकानां वा दोहने
तु अध्वर्योर्वाग्यमः, यजमानस्य स्थाल्यन्वारम्भश्च न भवतः ।

सर्वदोहान्ते दोहनपात्रे किञ्चिज्जलं प्रक्षिप्य पात्रं प्रक्षाल्य तज्जलं स्थाल्यां दुग्धमध्ये—“ॐ संपृच्यध्वमृतावरीरुमिणा मधुमत्तमाः । पृश्ननीर्मधुना पयोऽमन्द्रा धनस्य सातये” इति मन्त्रेण (का० श्रौ० ४।२।३२) अध्वर्युरासिञ्चति । ततः पयः श्रपयित्वा उद्रास्य चतुर्दश्यां सायंहृतशेषेण दधिभात्रमापादितेन “ॐ इन्द्रस्य त्वा भागर्ध सोमेनातनच्चिम” इति मन्त्रेण (१) (य० सं० १।४) आतनाक्ति । (काठिनीभवनार्थं तत्र प्रक्षिपतीत्यर्थः) ततः सोदकेन अमृन्मयेन पात्रेण उत्तानेन अपिदधाति “ॐ विष्णो हव्यर्ध रक्ष” इति मन्त्रेण (य० सं० १।४) । ततस्तूष्णीं शिष्यादौ तां स्थालीं निदधाति । ततः शाखया पूर्ववत् वत्सापाकरणं प्रातर्दोहार्थम् । अग्न्यगारस्य पुरस्ताच्छाखोपगूहनम् । यजमानस्य अग्न्यगारे शयनम् ।

प्रातर्यजमानः स्वयमेव यवाग्वां अग्निहोत्रं हुत्वा सूर्ये अनुदिते एव ब्रह्मवरणं कुर्यात् । तत्र विशेषः—अमुकशर्मन् सा-न्नाय्यवत्या दर्शेष्ट्याऽहं यक्ष्ये इति । पात्रासादने विशेषः—अष्टावेव कपालानि । पवित्रामादनानन्तरं शाखोपवेशः । वेदानन्तरं (कुशमुष्टयनन्तरं) दोहनचतुष्टयम् । तच्च बन्धनरज्जुः, दोहनपात्रं, शाखापवित्रम्, उखावेति । आज्यानन्तरं पुरोडाशपात्री एका ।

देवस्यत्वेत्यनेन आग्नेयस्यैव हविषो निर्वापः ।

आज्यनिर्वापवेदसंस्कारानन्तरम् ‘उपसृष्टां प्रब्रूतात्’ इत्यादिः पयसि प्रक्षालनजलप्रक्षेपान्तो दोहः । प्रातर्दोहश्च सायं-

(१) “तज्जले महेन्द्रायेति कुर्वन्ति” इति श्रुतेः पक्षे महेन्द्रस्य भावात् तदाश्रयणे “महेन्द्रस्य त्वा भागर्ध सोमेनातनच्चिम” इति पाठ्यम् ।

दोहपात्रादन्यपात्रे कर्तव्यः । सायंदोहमाहृत्य तस्य गार्हपत्यस्य पश्चिमतः स्थापनम् । आग्नेयपुरोडाशस्यैकत्वाद्विभागाभावेन तत्पूर्वकः “इदमग्नेः” इत्यालम्भोऽपि न प्रवर्तते । पुरोडाशाधिश्रयणानन्तरं तदुत्तरतः पयोऽधियणम् । पर्याग्निकरणस्य आज्यपुरोडाशसंयोगेन विधानात् पयसः पर्याग्निकरणाभावः । पुरोडाशं प्रातर्देहिं च श्रपयित्वा पुरोडाशविभस्मीकरणमन्ते पार्वीं स्थापयित्वा तस्यामुपस्तीर्य अग्निष्ठं पुरोडाशं पयश्च अभिघार्य गार्हपत्यस्योत्तरतो निहितायां पात्र्यां पुरोडाशमुद्रास्य तदुत्तरतो दधि निधाय तदुत्तरतः पय उद्रासयेत् । ततः आग्नेयपुरोडाश-दधि-पयसां प्राणदानम् । प्राणदानमन्त्रेच दध्नि पयसि च “इन्द्रं (महेन्द्रपक्षे महेन्द्रं) मच्छ” इति विशेषः ।

ततः कपालान्यभ्यज्योद्रास्य आज्यस्थाली-पुरोडाश-दधि-पयसां “प्रियेण धाम्ना” इति मन्त्रेण क्रमेणासादनम् । “ध्रुवा असदन्” इति मन्त्रेण आज्यस्थाल्यादीनामालम्भनम् । तत आत्मात्मभे उदकस्पर्शः ।

होता आवाहने “अग्नीषोमौ” इत्युपांशु उक्त्वा “आश्च-ह इन्द्रमाश्चह” इत्यादि ब्रूयात् । उत्तमे प्रयाजे “स्वाहाऽग्नि-०स्वाहा” इत्यनन्तरम् “अग्नीषोमौ” इत्युपांशु उक्त्वा उच्चैः “स्वाहेन्द्र०स्वाहा” इत्यादि ब्रूयात् ।

उत्तमप्रयाजे त्यागश्च “ॐ इदमग्नये सोमायाग्नयेऽग्नीषोमाभ्या-मिन्द्राय देवेभ्य आज्यपेभ्यो न मम” इति यजमानेन कार्यः ।

आग्नेययागानन्तरमग्नीषोमीय उपांशुयागः ।

ततोऽध्वर्युः ‘इन्द्रायानुब्रूहि’ इति होतारं प्रेषयेत् ।

ततो होता(१) “ॐ एन्द्र सानासि॥ रयि॥ सजित्वानः
सदासहम् । वर्षिष्ठमृतये भरो३म्” इत्यनुवाक्यां पठेत्
(का० हौ० प० २।९)।

ततोऽध्वर्युः जुहामुपस्तीर्य प्रथमं पयसो मध्यात्पूर्वार्धाच्च
द्विरवदाय ततो दध्नस्तथैव द्विरवदाय उपरि सकृदभिघार्य
दधिपयसोः प्रत्यभिघारणं कृत्वा अतिक्रम्याश्राव्य ‘इन्द्रं
यज’ इति होतारं प्रेषयेत् ।

होत्राच्च “ॐ येयजामहइन्द्रं(२) प्रससाहिषे पुरुहूत
शत्रून् ज्येष्ठस्ते शुष्म इह रातिरस्तु । इन्द्राभर दक्षि-
णेना वसूनि पतिः सिन्धूनामसिं रेवतीनां३ वौ३षद्”
इति याज्यायां पठितायाम् अध्वर्युर्जुहुयात्तन्त्रेण ।

(१) ऋ० सं० १।१।१५ अस्या अर्थः । हे इन्द्र ऊतये अस्म-
द्रक्षार्थं सानासि सम्भजनीयं सजित्वानं समानशत्रुजयशीलं सदा-
सहं सर्वदा शत्रूणामभिभवहेतुं वर्षिष्ठम् अतिशयेन वृद्धं प्रभूतं रयिं
धनम् आभर आहरेति । एन्द्रेत्वाङ्कः भरेत्यत्र सम्बन्धः ।

महेन्द्रपक्षे “महाँ २॥ इन्द्रो य ओजसा पर्जन्यो वृष्टिमाँ २॥ इव ।
स्तोमैर्वत्सस्यै वावृधो३म्” इत्यनुवाक्यां (य० सं० ७।४०) पठेत् ।

(२) ऋक्सं० ८।८।३८ अस्या अर्थः । हे पुरुहूत बहुभिराहूतेन्द्र
शत्रून् वैरिणः प्रससाहिषे प्रकर्षेण अभिभवसि । ते तव शुष्मः शोष-
कं बलं ज्येष्ठः प्रशस्यतमं वृद्धतमं वा भवति । इह अस्मिन् कर्मणि
रातिस्तव दानम् अस्तु अस्मभ्यं भवतु । तदर्थं हे इन्द्र दक्षिणेना=द-
क्षिणेन हस्तेन वसूनि धनानि आभर=आहर आनय । त्वं रेवतीनां र-
यिपतीनां बहुधनानां सिन्धूनां स्यन्दनशीलानां नदीनां पतिरसि
स्वामी भवसि ॥

महेन्द्रपक्षे “महाँ २ ॥ इन्द्रो नृवदार्चर्षिणा उत द्विबर्हा अमिनः
सहोभिः । अस्मद्रथगवावृधे वीर्यायोरुः पृथुः सुकृतः कर्तृभिर्भूत”
इति याज्या बोध्या । (य० सं० ७।३९)

ॐइदमिन्द्राय न ममेति यजमानस्त्यागं कुर्यात् ।

होता स्विष्टकृन्निगदे “अग्नेः प्रिया धामान्ययाद्” इत्यनन्तरम् “अग्नीषोमयोः” इत्युपांशुक्त्वा उच्चैः “प्रिया धामान्ययाडिन्द्रस्य प्रिया धामानि” इत्यादि ब्रूयात् ।

(प्राशिन्नमिडा च दधिपयसोः प्रवर्तेते । द्रव्यसंस्कारत्वात् । षड्वत्तादिभागाश्चतुर्धाकरणं च पुरोडाशसंयोगेन श्रवणात् न दधिपयसोर्भवन्ति ।)

शाखापवित्रेण समस्य ऐष्टिकपवित्राभ्यां मार्जनम् । ततः शाखापवित्रं शाखायामेव स्थापनीयं, न तु प्रस्तरे । मार्जनमात्रे एव श्रवणात् । सुग्व्यूहने “अग्नेरग्नीषोमयोरिन्द्रस्योज्जितिमनूज्ययत्वयं यजमान” इति “अग्निरग्नीषोमाविन्द्रस्तमपनुदन्तु यमयं यजमान” इति च अध्वर्युब्रूयात् ।

सूक्तवाके होता “अग्निरिदं हविरजुषतावीवृधत महो ज्यायोऽकृत” इत्यनन्तरम् “अग्नीषोमौ” इत्युपांशुक्त्वा “इदं हविरजुषेताम्” इत्यादि पौर्णमासवदुक्त्वा उच्चैः “इन्द्र इदं हविरजुषत” इत्यादि पठेत् ।

सह शाखया प्रस्तरानुप्रहरणमाहवनीये । अध्वर्युणा परिधिषु हूयमानेषु अग्नीत् “ॐ जुहोमि त्वा सुभग सौभगाय पुरुतमं पुरुहूत श्रवस्यन्त्स्वाहा” इति मन्त्रेण (का० श्रौ० ४ । २ । ४३) उपविश्योपवेष्टं जुहुयात् ।

“ॐइदं सौभगाय न मम” इति यजमानस्त्यागं कुर्यात् ।

इति सान्नाय्यवद्दर्शेष्टिप्रयोगः ।

अथ सन्नयतोऽसन्नयतश्च अमायाम् अपराह्णे-

पिण्डपितृयज्ञः ।

तत्र देशकालकीर्तनान्ते कृताऽपसव्यो यजमानः
नीर्वां बध्वा दक्षिणाऽभिमुखः परमेश्वरप्रीतये पिण्डपि-
तृयज्ञेनाऽहं यक्ष्ये इति संकल्पयेत् । ततोऽग्निमपरेण उत्तरेण
वा पात्रासादनम् । अपरेण रेखाकरणम् । “एतत्ते” इति
पिण्डदानम् । सूत्राण्याच्छादनानि । एतान्वैकल्पिकपदार्थानहं
करिष्ये इति वैकल्पिकावधारणम् । ततोऽध्वर्युः अग्निं कव्य-
वाहनं सोमं पितृमन्तं चरुणा, अमुकगोत्रम् अमुकशर्माणं
यजमानापितरम् अमुकशर्माणं यजमानपितामहम् अमुकशर्माणम्
यजमानप्रपितामहं चरुशेषपिण्डैरहं यक्ष्यामि (यक्ष्ये) इत्युल्लिखेत् ।
(यजमानस्य स्वयं कर्तृत्वे तु अस्मत्पितरम् अस्मत्पितामहम्
अस्मत्प्रपितामहम् इति प्रयोगः । सति संभवे अध्वर्युर्कर्तृकत्वमेव
“यजमानस्य पितृप्रभृत्तिन्नीन्” (का० श्रौ० ४ । १ । ३०)
इतिसूत्रस्वरसंसिद्धम्) ।

ततोऽध्वर्युर्यजमानो वा दक्षिणाग्निमाग्नेयकोणादक्षिण-
संस्थमप्रदक्षिणं दक्षिणाग्रैर्दर्भैः परिस्तीर्य पात्रासादनमेकशः
कुर्यात्-दक्षिणाग्निमपरेण प्रागग्रं दक्षिणबिलं दक्षिणसंस्थं
पात्रं स्तुचेवा, उलूखलं, मुसलं, शूर्पं, चरुपात्रम्, उदकम्,
आज्यं, शेषजं, स्फक्म्, उदपात्रं, सकृदाच्छिन्नानि, व्रीहीन्,
सूत्रमणि चेति ।

ततो गार्हपत्यमपरेण दक्षिणाभिमुखः उपविश्य स्तुत्रि स्था-
ल्या वा अपूर्णं व्रीहीन् तूष्णीं गृहीत्वा दक्षिणाग्निमुत्तरेणोल्-
खले दक्षिणाभिमुखस्तिष्ठन्ब्रह्मन्ति । शूर्पे कृत्वा निष्पूय सकृत्फ-
लीकृत्य चरुस्थाल्यामुदकमासिच्य सारतण्डुलान्पितृतीर्थेनोप्य

दक्षिणाग्रावधिश्रित्येषच्छृतमभिघार्य दक्षिणत उद्वास्याप्रदक्षि-
णमाहृत्य अध्वयुर्मेक्षणेन “ॐ अग्नये कव्यवाहनाय स्वा-
हा” इति (य० सं० २ । २९) जुहोति ।

यजमानः—“ॐ इमग्नये कव्यवाहनाय न मम” इति
त्यागं कुर्यात् ।

पुनरध्वर्युः तद्दक्षिणे “ॐ सोमाय पितृमते स्वाहा”
(य० सं० २ । २९) इति जुहोति ।

यजमानः—“ॐ इदं सोमाय पितृमते न मम०”

अध्वर्युः मेक्षणं हुतस्य वामे प्रास्यति ।

ततः स्फयेन दक्षिणाग्निमपरेण “ॐ अपहता असुरा-
रक्षाधंसि वेदिषदः” इति (य० सं० २ । २९) दक्षिणाग्रां
रेखामुल्लिखति । अथ उपस्पृश्य दक्षिणाग्रेरमुकमादाय “ॐ
ये रूपाणि प्रतिमुञ्चमाना असुराः सन्तः स्वधया च-
रन्ति । परापुरो निपुरो ये भरन्त्यग्निष्ठाँल्लोकात्प्रणुदा-
त्यस्मात्”—इति (य० सं० २ । ३०) रेखाग्रे निदधाति ।
अथ उपस्पृश्य उदपक्षमादाय अमुकगोत्र यजमानस्य पितः
अमुकशर्मन् अवनेनिक्ष्व इति पितृतीर्थेन रेखामूलेऽवनेजयति ।
रेखामध्ये अमुकगोत्र यजमानस्य पितामह अमुकशर्मन् अवनेनिक्ष्व
इति । अथ रेखाग्रे अमुकगोत्र यजमानस्य प्रपितामह अमुकशर्मन्
अवनेनिक्ष्व इति । सकृदुच्छिन्नानि रेखायां कृत्वा यथाऽ-
वनित्तं पिण्डान् ददाति त्रीन् । चरुं वेधा विभ्रज्य पिण्डान्
कृत्वैकमादाय अमुकगोत्र यजमानस्य पितः अमुकशर्मन्
“एतत्तेऽन्नधं स्वधा” इति दधात् ।

यजमानः ॐ इदम् अमुकगोत्रायाऽस्मत्पित्रे अमुकशर्मणे
न मम ।

पुनरध्वर्युः द्वितीयमादाय अमुकगोत्र यजमानस्य पितामह
अमुकशर्मन् “एतत्तेऽन्नं स्वधा” इति दद्यात् ।

यजमानः—ॐ इदम् अमुकगोत्रायाऽस्मत्पितामहायामुकश-
र्मणे न मम ।

अध्वर्युः—तृतीयमादाय अमुकगोत्र यजमानस्य प्रपितामह
अमुकशर्मन् “एतत्तेऽन्नं स्वधा” इति दद्यात् ।

यजमानः—ॐ इदम् अमुकगोत्रायास्मत्प्रपितामहायामुक-
शर्मणे न मम इति त्यजति ।

अध्वर्युः हस्तं प्रक्षाल्य “ॐ अन्नं पितरो मादयध्वं
यथाभागमावृषायध्वम्” इति (य० सं० २।३१) जपति । अपस-
व्यमावृषोदङ्कुलास्ते आतमनात् । (आतमनात् उज्ज्वासावसानं या-
वत्) । पुनस्तथैव आवृष्य दक्षिणाभिमुखो भूत्वा “ॐ अमीम-
दन्तं पितरो यथाभागमावृषायिषत” इति (य० सं० २।३१)
जपति । पिण्डमूले चोपरि पूर्ववदवनेजनम् । नीवीं विस्मंस्वि-
षडञ्जलीन् करोति प्रतिमन्त्रम्—“ॐ नमो वः पितरो
रसाय” १ “ॐ नमो वः पितरः शोषाय” २ “ॐ न-
मो वः पितरो जीवाय” ३ “ॐ नमो वः पितरः स्वधा-
यै” ४ “ॐ नमो वः पितरो घोराय” ५ “ॐ नमो वः
पितरो मन्यवे नमो वः पितरः पितरो नमो वः” ६ इति
(य० सं० २।३२) “ॐ गृहान्नः पितरो दत्तं सतो
वक्त्रं पितरो देहम्” इति (य० सं० २।३२) जपति च ।
ततः “ॐ एतद्वः पितरो वास” इति (य० सं० २।३२)
त्रीणि त्रीणि सूत्राणि प्रतिपिण्डं ददाति । उदपात्रजलशेषम्
“ॐ अर्जं बहन्तीं स्मृतं घृतं प्रयः कीलालं परिस्नुतम् ॥
स्वधा स्थ तर्पयत मे पितॄन्” इति (य० सं० २।३४)

पिण्डेषु निषिञ्चति । पिण्डानुद्धृत्य यजमानाय प्रयच्छति ।
स चावजिघ्रति । अध्वर्युः सकृदाच्छिन्नान्यग्नौ प्रहृषोल्मुकं च,
सव्येनापः स्पृशेत् । पत्नी पुत्रकामा चेत् तस्यै यजमानः अनव-
घ्रातं मध्यमपिण्डं प्रयच्छेत् । सा च करिष्यमाणपार्वणमध्यमपि-
ण्डेन सह “ॐ आधत्त पितरो गर्भं कुमारं पुष्करस्रजम् ।
यथेह पुरुषोऽसत्” इति (य० सं० २ । ३३) मन्त्रेण
प्राशनाति । ततो दर्शश्राद्धम् ।

जीवत्पितृकस्य पिण्डपितृयज्ञाभावः ।

इति पिण्डपितृयज्ञप्रयोगः ।

नाहं श्रौतार्थनिष्णातः श्रीगौरीनाथसंश्रयात् ।

तथापि व्यलिखं किञ्चित् प्रीयतां तेन सद्गुरुः ॥

चन्द्रनागाङ्कभूवर्षे भाद्रमासासिते दले ।

कृष्णाष्टम्यां गतः पूर्तिं कातीयेष्टिदीपकः ॥

इति श्रीनित्यानन्दपर्वतीयाविरचितः कातीयेष्टिदीपकः समाप्तः ।

संवत् १९८१ भाद्र कृष्ण ८ शुक्ले । शम् ।